

B-20

*

“ गद्यं कवीनां निकषं वदन्ति ”
 भट्टबाणसूक्तिश्चास्मिन्निकषोपले निघृष्य-
 माणा, षोडशवर्णं सुवर्णं भवतीत्यत्र न खलु
 सचेतनः कोऽपि विपश्चिद्विप्रतिपत्स्यते ॥

संस्कृतमनसा शिक्षितमतिना राज-
 देवीकुमारेण भट्टबाणेन किमु नाम लोक-
 वृत्तमनाकलितमवर्णितमवशिष्टं भविष्यति,
 यत्पुनरन्यः कविरात्मना वर्णयितुं प्रगल्भ-
 ताम्? इममेव चाशयमन्तर्भाषयन्ती
 “ बाणोच्छिष्टं जगत्सर्वम् ” इति सहृदय-
 गोष्ठीषु प्रथते प्रथीयसी प्रख्यातिः ।
 नूनं धन्यजन्मायं ‘तुरंगबाणः’, यो
 जीवन्नेव परां प्रख्यातिमुपगतः ; यतः
 कादम्बर्या राजकुलवर्णनावसरे ‘ बलभद्रमिव
 कादम्बरीरसविशेषवर्णनाकुलम् ’ इति
 विलिखति महाकविः ॥

“ अभिनवभट्टबाणः ”

*

गद्यसंग्रहकल्पलतायाः प्रथमा मञ्जरी ।

॥ श्रीः ॥

॥ कादम्बरीसंग्रहः ॥

॥ पूर्वभागः ॥



“ अभिनवभट्टवाण ” “ शब्दतर्कालङ्कारविद्याभूषण ”

“ पण्डितराज ” “ विद्वत्कवि ” विरुदभाग्भिः, वात्स्यचक्रवर्तिभिः -

महामहोपाध्यायैः

रायंपेठै कृष्णमाचार्यैः

समुद्धृत्य संकलितः ।



(द्वादशं मुद्रणम्)

मूल्यम्]

१९८०

[रु. ४-७५]

P R E F A C E

For the past ten years, I have been a close student of Kadambari and every time I read it, I found new and hidden meanings of several passages which did not strike me before. So much was I struck with this richness of meaning and wealth of imagination that I was constantly trying to find out some method whereby I could present it to the public in such a manner that the readers might appreciate its real worth, without getting tired of the long and verbose descriptions contained in it. In one of my several interviews with Rao Bahadur M. Rangachariar Avl., Professor of Sanskrit and Comparative Philology, Presidency College, Madras, he suggested to me the idea of condensing the ancient Sanskrit Prose-works, especially Kadambari and Harashacharita, in such a way as to suit modern tastes, preserving, at the same time, as much as possible, the very words of the original. Accordingly, I most eagerly worked out the idea, since it solved the problem I was brooding upon for a long time.

In Kadambari Sangraha, I have eliminated all such descriptive portions as are unnecessarily long, all puns on words which are rather uninteresting and also all repetitions which do not exemplify the author's mastery of the Sanskrit Language and his skill in using felicitous expressions. But, I have used throughout, the very words of Bana, retaining all such descriptive passages and elegant similes and metaphors as will interest modern readers. I have tried my best to keep up in this compilation the elegance and the charm of the original. I have generally followed the readings adopted by Dr. Peterson in his edition of Kadambari.

If this work creates in every Sanskrit student a taste for the style of Kadambari, I would consider myself amply rewarded for my labours.

Trichinopoly, }
21—3—1906. }

R. V. KRISHNAMACHARIAR

॥ श्रीः ॥

॥ उपोद्घातः ॥

भट्टबाणस्य वर्णविन्यासान् पश्यतां रसिकानाम् अतिसंकटमम्बर-
तलम्, लिखतां पदजालानि अविस्तीर्णं महीमण्डलम्, गणयतामर्थ-
गुणान् अल्पीयसी संख्या, शृण्वतां व्यङ्ग्यविशेषान् अवहुभाषिणी
सरस्वती, ध्यायतां रसपरिपोषान् हृसीयान् कालो हृदयस्य आपतति ।
यदा च महाकविरयम् अभिनवार्थसमर्थकानि, अग्राभ्यजातिपक्षपातीनि,
अंलिष्टश्लेषश्लिष्टानि, स्फुटावभासरसविलासभासुराणि, विकटाक्षरबन्ध-
बन्धुराणि च पदानि प्रयुञ्जानः, कमप्यपूर्वमाह्लादकमयनन्यं सिसृक्षति
वाङ्मयं प्रपञ्चम्, तदा पुरस्तादहमहमिकया प्रादुर्भूतानि तान्येतानि,
किमु नाम वसुधा सूते, अथवा रसातलमुद्गिरति, आहोस्विदम्बरतलम-
भिवर्षति ! तदा चास्य प्रातिभं चक्षुस्न्मीलयति सारस्वतं ज्योतिः,
येनायमखिलमपि भुवनतलं सिद्ध इव, इदमिति, इत्थमिति च करबदर-
सदृशमनुपश्यति ; पश्यंश्चायं रोचकिष्वग्रगण्यो गणयति काव्यानुगु-
प्येन सगुणमगुणं वा तत्तद्वस्तुजातम् ; गणयंश्च विमर्शशीलोऽयमात्मका-
व्यमारोप्य, समासेन व्यासेन वा, अवर्णरहितं वर्णयति ; वर्णयंश्च तन्म-
हिम्ना भावुकानां प्रत्यक्षायमाणं भावनापथमुपनयति ; उपनयंश्च रम्या-
तिशयेन रञ्जयति रसिकमनांसि, रञ्जयंश्च सञ्जयति सहृदयान् विग-
लितवेद्यान्तरे विलुप्तविषयावभासे चिदानन्दधने शाश्वते रसब्रह्मणि । अयं
च पर्वक्रमो नियतं मनसो विदूरः, इन्द्रियाणामसंनिकृष्टः, केवल-
मनुभवैकवेदनीयः, कथा वाण्या कथ्यताम्, कतरेण प्रकारेण निरूप्य-

ताम्, कतमेन प्रमाणेन वर्ण्यताम्? तदत्र सर्वथास्माकमत्र कादम्बरी-
रसास्वाद एव परमं शरणम् ॥

अयं किल महाकविः शुकनासमुखेन च मन्त्रिणो राज्ञि बहु-
मानं भक्तिं च, तारापीडद्वारा च मन्त्रिणि राज्ञो विस्रम्भं प्रेमाणं च
प्रदर्शयति । विलासवती, मनोरमा, महाश्वेता, कादम्बरी च पातिव्रत्यै-
कजनानां पुण्यवतीनामस्मद्देशकुलपत्नीनां मातृकायमाणा विलसन्ति ।
“ देवि, किमत्र क्रियतां देवायत्ते वस्तुनि ? ” (पृ. २८) इत्या-
दिभिः प्रियशतमधुराभिः शोकापनोदनिपुणाभिर्धर्मोपदेशगर्भाभिर्वाग्भिः,
तारापीडो न केवलमनपत्यतादुःखितां विलासवतीं, परमन्यानपि दुःखा-
भिहतान् जनानाश्वासयति । चन्द्रापीडस्य विद्यामन्दिरं बर्हिनगराद-
नुसिप्रं कारयन् तारापीडः समुचितं कलाशालाकल्पनस्थलं निर्दिशतीव
विधावताम् । आरूढविनयमपि चन्द्रापीडं विनीततरमिच्छन् शुकनासः,
अमलाभिरुपदेशवाग्भिश्चन्द्रापीडमिवास्मानपि प्रक्षालितानिव, उन्मीलि-
तानिव, पवित्रीकृतानिव सर्वात्मना करोति । दिग्विजययात्रायां
चन्द्रापीडमनुगच्छतामस्माकम् अच्छोदे नाम सरसि स्नातुमतिहृती
समुत्कण्ठा संजायते । शून्ये च सिद्धायतने, निर्ममां निरहंकारां
निर्मत्सरां प्रतिपन्नयाशुपतव्रतां महाश्वेतामवलोकयितुं कस्य वा मनः
कुतूहलि न भवति ? ॥

“सखे, पुण्डरीक, नैतदनुरूपं भवतः ” (पृ. ७५) इति
मदनपरवशं पुण्डरीकमुपदिशन्, तमेव पुनरपि “ सखे पुण्डरीक,
सुविदितमेतन्मम ” (पृ. ८२) इति प्रकटितप्रणयकोपमधिक्षिपन्,

विगतजीविते च पुण्डरीके “ हा हतोऽस्मि, हा दग्धोऽस्मि.....”
 (पृ. ८९) इत्येतानि चान्यानि च विलपन् कपिञ्जलः किमपि विशुद्धं
 सुहृत्प्रेमरहस्यमवबोधयति । “ नास्ति खल्वसाध्यं नाम भगवतो
 मनोभुवः ” (पृ. ८४) इति, “ सर्वथा दुर्लभं जगति यौवन-
 मस्खलितम् ” (पृ. ८२) इति च सुहृदमुच्चैरुद्धुष्यन् महाशयोऽयम्,
 कुसुमचापचापलेभ्यो निवारयति, जागरयति च दुर्ललितं युवलोकम् ।
 “ हा हा किमिदमुपनतम्....हा अम्ब, हा सख्यः, हा नाथ, जीवित-
 निबन्धन.....तात कैलास, शरणागतास्मि ; दर्शय दयालुताम् ”
 (पृ. ९१ ; ९२) इत्येतानि, चान्यानि, च व्याक्रोशन्तीं महाश्वेतामा-
 श्रासयितुम्, तिष्ठतु तावद्दूरे चन्द्रमाः, वयं पुनर्विमुक्तविषयासङ्ग-
 मपि जावालिमेव महामुनिमर्थयामः, यः किल ‘ प्रवाहः करुणारसस्य,
 दिवसकरो मोहान्धकारस्य, प्रासादः प्रसादस्य, कोशस्तपसः ’ ॥

“ राजपुत्र, रमणीयो हेमकूटः...” (पृ. १०२) इति मधुरा-
 लापेन मानसमार्जयन्तीं हेमकूटं प्रस्थितां महाश्वेतां, सह चन्द्रापीडेन,
 कुतूहलाक्रान्ता वयमप्यनुयामः । “ मदलेखे, किमुच्यते, निपुणासि....”
 (पृ. ११७) इति चन्द्रापीडेन प्रशस्यमानं मदलेखावच कौशलं ये
 ना । जिज्ञासन्ते तर्हि ते कादम्बरीमेव उपसर्पन्तु । ततश्च चण्डि-
 कायतने जरद्द्रविडधार्मिकमवलोकयितुं, क्रीडितुं, च तेन बालका इव,
 पामरा इव वयमप्युःकण्ठिताः स्मः । अन्ततश्च कादम्बर्याः सानुरोधं
 च सोपालम्भं च सनिर्वेदं च साभिमानं च साभ्यर्थनं च “ अति-
 प्रियोऽसि इति पौनरुक्त्यम् ” इत्यादिकं वचनं चिन्त्यमानमपि
 महान्तमुपजनयति विषादमिति न वयं तत्स्मर्तुमपि प्रभवामः ॥

“ उत्कृष्टकविगद्यमिव विविधवर्णश्रेणिप्रतिपाद्यमानाभिनवार्थ-
संचयम् ” इति बाणभट्टश्च स्वयमेवाह । तदेवं व्यवस्थितं काव्याङ्ग-
तत्त्वमनुभवेन स्वयमवधारयन्, अखिलदेशीयानप्यभिज्ञजनानारिराध-
यिषुर्महाकविरयं तत्र तत्र वर्गनीयवस्त्वनुगुणां तत्तद्रसभावानुरूपां च
वृत्तिमाद्रियते, रीतिमूरीकुरुते, शय्यां योजयति, पाकमाकलयति ।
रसवशेन कदाचिदात्मानमपि विस्मरतोऽस्य क्वचित्क्वचिद्दृश्यमानो
विपर्यासोऽपि गच्छति; स्वलनमिव न दोषाय कल्पते । “ मृदुकाव्य-
मिव अनन्यचिन्तितस्वभावावेदकम् ” इति च स्वयमेव वदति । एष
च विपर्ययो मलिनोऽपि कामिनीकोलयोः कञ्जलबिन्दुरिव विच्छित्ति-
विशेषमेव पुण्यति ॥

अस्यां च कादम्बर्यां प्रायेण सर्वेऽप्यलंकाराः साधु संयोजिता
एव । अथापि भूयसा, निरुपमा उपमा, प्रमोदप्रापकं रूपकम्,
ऊर्जितेक्षा उत्प्रेक्षा, बहुशाख उल्लेखः, प्राप्तकान्तिर्भ्रान्तिः, सरसपोषः
श्लेषः, अनवरोधो विरोधः, सुखनिक्षेप आक्षेपः, अदोषसक्तिरति-
शयोक्तिः, अविगीतिर्जातिः, अतिभावुकं भाविकं चेत्येत एव दृश्यन्ते,
येषां धारणेन सुदृश शोभमानाः, परैः परिहरणीया न भवन्ति ॥

कः खलु पुरुषायुषशतेनापि शक्नुयादविकलमस्य महाकवेः
वैदग्ध्यं, वैदुष्यं च वर्णयितुम् ? नूनमिदं ‘ सर्वज्ञस्याप्यविषयः
वाचस्पतेरप्यगोचरः, सरस्वत्या अप्यतिभारः ’ ; किमुत मन्दमती-
नामस्मादृशम् ! ॥

॥ रा. चा. वि. कृष्णमाचार्यः ॥

॥ श्रीः ॥

॥ कादम्बरीसंग्रहः ॥

॥ पूर्वभागः ॥

आसीदशेषनरपतिशिरःसमभ्यर्चितशासनः, पाकशासन
इवापरः चतुरुदधिमालामेखलाया भुवो भर्ता, प्रतापानुरागावन्त-
समस्तसामन्तचक्रः, कर्ता महाश्चर्याणाम्, आहर्ता क्रतूनाम्, आदर्शः
सर्वशास्त्राणाम्, उत्पत्तिः कलानाम्, कुलभवनं गुणानाम्, आश्रयो
रसिकानाम्, राजा शूद्रको नाम ॥

यश्च मनसि धर्मेण, कोपे यमेन, प्रसादे धनदेन, प्रतापे
बहिना, भुजे भुवा, दृशि श्रिया, वाचि सरस्वत्या, मुखे शशिना,
बले मरुता, प्रज्ञायां सुरगुरुणा, रूपे मनसिजेन, तेजसि सवित्रा च
वसता, सर्वदेवमयस्य प्रकटितविश्वरूपाकृतेरनुकरोति भगवतो
नारायणस्य ॥

तस्य च राज्ञो जलावगाहनायातजयकुञ्जरकुम्भसिन्दूरसं-
ध्यायमानसलिलया वेत्रवत्या सरिता परिगता विदिशाभिधाना
नगरी राजधान्यासीत् ॥

स तस्यामवजिताशेषभुवनमण्डलतया विंगतराज्यचिन्ताभार-
निर्वृतः, बलयमिव लीलया भुजेन भुवनभारमुद्धहन्, अमरगुरुमपि

प्रज्ञयोपहसद्भिरनेककुलक्रमागतैरसकृदालोचितनीतिशास्त्रनिर्मलमनो-
भिरलुब्धैः स्निग्धैः प्रबुद्धैश्चामात्यैः परिवृतः, समानवयोविद्यालंकारै-
रग्राम्यपरिहासकुशलैरिङ्गिताकारवेदिभिः केसरिकिशोरकैरिव विक्र-
मैकरसैरपि विनयव्यवहारिभिरात्मनः प्रतिबिम्बैरिव राजपुत्रैः सह
रममाणः प्रथमे वयसि सुखमतिचिरमुवास । तस्य चातिविजिगीषु-
तयामहासत्त्वतया च तृणमिञ्जलघुवृत्तिस्त्रैणमाकलयतः प्रथमे वयसि
वर्तमानस्यापि रूपवतोऽपि संतानार्थिभिरमात्यैरपेक्षितस्यापि वनि-
ताव्यतिकरस्योपरि द्वेष इवासीत् । सत्यपि लावण्यवति विनयवत्य-
न्वयवति हृदयहारिणि चावरोधजने, स कदाचित्स्वयमारब्धमृदङ्ग-
वाद्यः संगीतकप्रसङ्गेन, कदाचिन्मृगयाव्यापारेण, कदाचित्काव्य-
प्रबन्धरचनेन, कदाचिच्छास्त्रालाषेन, कदाचिदाख्यानक्राख्यायिके-
तिहासपुराणाकर्णनेन, कदाचिदालेख्यविनोदेन, कदाचिद्वीणया,
कदाचिद्दर्शनागतमुनिजनचरणशुश्रूषया, कदाचिदक्षरच्युतकमात्रा-
च्युतकबिन्दुमतीगूढचतुर्थपादप्रहेलिकाप्रदानादिभिः, वनितापराङ्-
मुखः सुहृत्परिवृतो दिवसमनयत् । यथैव च दिवसम्, एवमारब्ध-
विविधक्रीडापरिहासचतुरैः सुहृद्भिरुपेतो निशामनैषीत् ॥

एकदा तु नातिदूरोदिते भगवति सहस्रमरीचिमालिनि राजा-
नमास्थानमण्डपगतमङ्गनाजनविरुद्धेन वामपार्श्वावलम्बिना कौक्षेय-
केण भीषणरमणीयाकृतिः प्रतीहारी समुपसृत्य क्षितितलनिहितजानु-
करकमला सविनयमब्रवीत् — “देव, द्वारास्थिता सुरलोकमारोहत-
स्त्रिशङ्कोरेव कुपितशतमुखहंकारनिपातिता राजलक्ष्मीर्दक्षिणापथा-
दागता चाण्डालकन्यका पञ्जरस्थं शुक्रमादाय देवं विज्ञापयति—

“सकलभुवनतलसर्वरत्नानामुदधिरिवैकभाजनं देवः । विहंगमश्चाय-
माश्चर्यभूतो निखिलभुवनतलरत्नमिति कृत्वा देवपादमूलमादायाग-
ताहमिच्छामि देवदर्शनसुखमनुभवितुम्” इति । एतदाकर्ण्य देवः
प्रमाणम्” इत्युक्त्वा विरराम । उपजातकुतूहलस्तु राजा समीपव-
र्तिनां राज्ञामालोक्य मुखानि ‘को दोषः । प्रवेश्यताम्’ इत्यादिदेश ॥

अथ प्रतीहारी नरपतिवचनानन्तरमुत्थाय तां मातङ्गकुमारीं
प्रावेशयत् । प्रविश्य च सा नरपतिसहस्रमध्यवर्तिनम्, अवलम्बि-
तस्थूलमुक्ताकलापस्य कनकशृङ्खलानियमितमणिदण्डिकाचतुष्टयस्य
गगनसिन्धुफेनपटलपाण्डुरस्य नातिमहतो दुकूलवितानस्याधस्ता-
दिन्दुकान्तमणिपर्यङ्किकानिषण्णम्, उद्धूयमानकनकदण्डचामरक-
लापम्, अमृतफेनधवले गोरोचनालिखितहंसमिथुनसनाथपर्यन्ते
चारुचामरपवनप्रनर्तितदशे दुकूले वसानम्, अतिसुरभिचन्दनानु-
लेपनधवलितोरःस्थलम्, उपरिविन्यस्तकुङ्कुमस्थासकम्, अमलकल-
धौतपट्टायतमष्टमीचन्द्रशकलाकारमूर्णासनाथं ललाटदेशमुद्वहन्तम्,
अपरिमितपरिवारजनमप्यद्वितीयम्, अविरतप्रवृत्तदानमप्यमदम्,
राजानमद्राक्षीत् ॥

आलोक्य च सा दूरस्थितैव वेणुलतामादाय नरपतिप्रबोधना-
र्थमसकृत्सभाकुट्टिममाजघान ; येन सकलमेव तद्राजकमेकपदे तेन
वेणुलताध्वनिना युगपदावलितवदनमवनिपालमुखादाकृष्य चक्षुस्त-
दभिमुखमासीत् ॥

अवनिपतिस्तु दूरात् ‘आलोक्य’ इत्यभिधाय प्रतीहार्या नि-
र्दिश्यमानां ताम् अनवरतकृतव्यायामतया यौवनापगमेऽप्यशिथिल-

शरीरसंधिना पुरुषेणाधिष्ठितपुरोभागाम्, आकुलाकुलकाकपक्षधारिणा कनकशलाकानिर्मितं पञ्जरमुद्रहता चाण्डालदारकेणानुगम्यमानाम्, आगुल्फावलम्बिना नीलकञ्चुकेनावच्छन्नशरीराम्, उपरिरक्तांशुकरचितावगुण्ठनाम्, मेखलादाग्रा परिगतजघनेस्थलाम्, अतिस्थूलमुक्ताफलघटितेन शुचिना हारेण कृतकण्ठग्रहाम्, श्रियमिव हस्तस्थितकमलशोभाम्, यक्षाधिपलक्ष्मीमिवालकोद्भासिनीम्, अचिरोपरूढयौवनामतिशयरूपाकृतिमनिमेषलोचनो ददर्श ॥

समुपजातविस्मयस्य चाभून्मनसि महीपते:-“अहो विधातु-
रस्थाने रूपनिष्पादनप्रयत्नः । तथा हि—यदि नामेयमात्मरूपोपह-
सिताशेषरूपसंपदुत्पादिता, किमर्थमपगतस्पर्शे कृतं कुले जन्म ।
मन्ये च, मातङ्गजातिस्पर्शदोषभयादस्पृशतेयमुत्पादिता प्रजापतिना;
अन्यथा कथमियमक्लिष्टता लावण्यस्य । न हि करतलस्पर्शक्लेशिता-
नामवयवानामीदृशी भवति कान्तिः” इत्येवमादि चिन्तयन्तमेव
राजानमीषदवगलितकर्णपल्लवावतंसा प्रगल्भवन्तितेव कन्यका प्रण-
नाम । कृतप्रणामायां च तस्यां मणिकुट्टिमोपविष्टायां स पुरुषस्तं
विहङ्गमादाय पञ्जरगतमेव किञ्चिदुपसृत्य राज्ञे न्यवेदयत्; अब्र-
वीच्च—“देव, विदितसकलशास्त्रार्थः, वेदिता गीतश्रुतीनाम्, काव्य-
नाटकाख्यायिकाख्यानकप्रभृतीनामपरिमितानां सुभाषितानामध्येता
स्वयं च कर्ता, गजतुरगपुरुषस्त्रीलक्षणाभिज्ञः, सकलभूतलरत्नभूतोऽयं
वैशम्पायनो नाम शुक्रः; सर्वरत्नानां चोदधिरिव देवो भाजनमिति
कृत्वैनमादायस्मत्स्वामिदुहिता देवपादमूलमायाता । तदयमात्मीयः
क्रियताम्” इत्युक्त्वा नरपतेः पुरो निधाय पञ्जरमसावपससार ॥

अपसृते च तस्मिन्, स विहंगराजो राजाभिमुखो भूत्वा
समुन्नमय्य दक्षिणं चरणमतिस्पष्टवर्णस्वरसंस्कारया गिरा कृतजय-
शब्दो राजानमुद्दिश्यार्यामिमां पपाठ—

स्तनयुगमश्रुत्वा त्रं समीपतरवर्ति हृदयशोकाग्नेः ।

चरति विमुक्ताहारं व्रतमिव भवतो रिपुस्त्रीणाम् ॥

राजा तु तां श्रुत्वा संजातविस्मयः सहर्षमासन्नवर्तिनमतिव-
यसमग्रजन्मानमखिलमन्त्रिमण्डले प्रधानममात्यं कुमारपालितना-
मानमब्रवीत्—“श्रुता भवद्विरस्य विहंगमस्य स्पष्टता वर्णोच्चारणे,
स्वरे च मधुरता ? प्रथमं तावदिदमेव महदाश्चर्यम्, यदयमसंकीर्ण-
वर्णप्रविभागामभिव्यक्तमात्रानुस्वारसंस्कारयोगां विशेषसंयुक्तां परि-
स्फुटाक्षरां गिरमुदीरयति । तत्र पुनरपरम्—अभिमतविषये तिरश्चोऽ
पि मनुजस्येव संस्कारवतो बुद्धिपूर्वा प्रवृत्तिः । तथा हि—अनेन स-
मुत्क्षिप्तदक्षिणचरणेनोच्चार्य जयशब्दमियमार्या मामुद्दिश्यातिस्फुटा-
क्षरं गीता । प्रायेण हि पक्षिणः पशवश्च भयाहारनिद्रासंज्ञामात्रवे-
दिनो भवन्ति । इदं मच्चित्रम्” इत्युक्तवति भूभुजि कुमारपालितः
किञ्चित्स्मितवदनो नृपमवादीत्—“देव, किमत्र चित्रम् । एते हि
शुकशारिकाप्रभृतयो विहंगमविशेषा यथाश्रुतां वाचमुच्चारयन्तीत्य-
धिगतमेव देवेन । तत्राप्यन्यजन्मोपात्तसंस्कारानुबन्धेन वा पुरुषप्र-
यत्नेन वा संस्कारातिशय उपजायत इति नातिचित्रम् । अन्यत्—
एतेषामपि पुरा पुरुषाणामिवातिपरिस्फुटाभिधाना वाग्गसीत् । अ-
ग्निशापात्त्वपरिस्फुटालापता शुकानामुपजाता, करिणां च जिह्वापरि-
वृत्तिः” इति । एवमुच्चारयत्येव तस्मिन्, अशिशिरकिरणमम्बरतलस्य

मध्यमारूढमावेदयन्नाडिकाच्छेदप्रहतपटुपटहनादानुसारी मध्याह्न-
शङ्खध्वनिरुदतिष्ठत् । तमाकर्ण्य च समासन्नस्नानसमयो विसर्जि-
तराजलोकः क्षितिपतिरास्थानमण्डपादुत्तस्थौ ॥

अथ चलति महीपतावन्योन्यमतिरभससंचलनचालिताङ्गद-
पत्रभङ्गमकरकोटिपाटितांशुकपटानाम्, गमनप्रणामलालसानामह-
महमिकया, वक्षःस्थलप्रेङ्खोलितहारलतानाम्, उत्तिष्ठतामासीदति-
महान्संभ्रमो महीपतीनाम् । इतश्चेतश्च निष्पतन्तीनां स्कन्धदेशाव-
सक्तचामराणां चामरग्राहिणीनां पदे पदे रणितमणीनां मणिनूपुराणां
निनादेन, प्रतीहारीणां च पुरः ससंभ्रमं समुत्सारितजनानां भवन-
प्रासादकुञ्जेषूच्चरितप्रतिशब्दतया दीर्घतामुपगतेनालोकशब्देन, प्रच-
लितजनचरणशतसंक्षोभभयादपहाय कुसुमप्रकरमुत्पततां च मधु-
लिहां हुंकृतेन, संक्षोभादतिस्वरितपदप्रवृत्तैरवनिपतिभिः केयूरकोटि-
ताडितानां कणितमुखररत्नदान्नां च मणिस्तम्भानां रणितेन सर्वतः
क्षुभितमिव तदास्थानभवनमभवत् ॥

अथ विसर्जितराजलोकः 'विश्रम्यताम्' इति स्वयमेवाभिधाय
तां चाण्डालकन्यकाम्, 'वैशम्पायनः प्रवेक्ष्यतामभ्यन्तरम्' इति
ताम्बूलकरङ्कवाहिनीमादिश्य, कतिपयाप्तराजपुत्रपरिवृतो नरपतिर-
भ्यन्तरं प्राविशत् । अपनीताशेषभूषणश्च दिवसकर इव विगलित-
किरणजालः समुपाहृतसमुचितव्यायामोपकरणां व्यायामभूमिमया-
सीत् । स तस्यां च समानवयोभिः सह राजपुत्रैः कृतमधुरव्याया-
मः, तत्कालं विरलजनेऽपि राजकुले समुत्सारणाधिकारमुचितमा-
चरद्भिर्दण्डभिरुपदिश्यमानमार्गः, गन्धोदकपूर्णकनकमयजलद्रोणी-

सनाथमध्याम् उपस्थापितस्फाटिकस्नानपीठाम् एकान्तनिहितैरति-
सुरभिगन्धसलिलपूर्णैः स्नानकलशैरुपशोभितां स्नानभूमिमगच्छत् ॥

ततश्च तत्र निर्वर्तिताभिपेको विषधरनिर्मोकपरिलघुनी धवले
परिधाय धौतवाससी, अतिधवलजलधरच्छेदशुचिना दुकूलपटपल-
वेन कृतशिरोवेष्टनः, संपादितपितृजलक्रियो मन्त्रपूतेन तोयाञ्ज-
लिना दिवसकरमभिप्रणम्य देवगृहमगमत् । उपरचितपशुपतिपूज-
नश्च निष्क्रम्य देवगृहान्निर्वर्तिताधिकार्यो विलेपनभूमौ मृगमदकर्पूर-
कुङ्कुमवाससुरभिणा चन्दनेनानुलिप्तसर्वाङ्गो विरचितामोदिमाल-
तीकुसुमशेखरः कृताम्बरपरिवर्तो रत्नकर्णपूरमात्राभरणः समुचित-
भोजनैः सह भूपतिभिराहारमभिमतरसास्वादजातप्रीतिरवनिपो नि-
र्वर्तयामास ॥

परिपीतधूमवर्तिरुपस्पृश्य च गृहीतताम्बूलस्तस्मात्प्रमृष्टमणि-
कुट्टिमात्प्रदेशादुत्थाय, नातिदूरवर्तिन्या ससंभ्रमप्रधावितया प्रती-
हार्या प्रसारितं बाहुमवलम्ब्य, अभ्यन्तरसंचारसमुचितेन परिजने-
नानुगम्यमानः, धवलांशुकजवनिकापरिगतपर्यन्ततया स्फटिकमणि-
मयभित्तिवद्धमिवोपलक्ष्यमाणम्, अतिसुरभिणा मृगनाभिपरिगते-
नामोदिना चन्दनवारिणा लिक्तशिशिरमणिभूमिम्, उत्कीर्णसाल-
भाञ्जकानिवहेन गन्धसलिलक्षालितेन कलधौतमयेन स्तम्भसंचयेन
विराजमानं, कुसुमामोदवासितप्रच्छदपटेन पट्टोपधानाध्यासितशि-
रोधान्ना शयनेन सनार्थीकृतवेदिकम् आस्थानमण्डपमयासीत् । तत्र
च शयनतलनिषण्णः क्षितितलोपविष्टयो शनैः शनैरुत्सङ्गनिहिता-
सिलतया खड्गबाहिन्या नवनलिनदलकोमलेन करसंपुटेन संवाह्य-

मानचरणस्तत्कालोचितदर्शनैरवनिपतिभिरमात्यैर्मित्रैश्च सह तास्ताः कथाः "कुर्वन्मुहूर्तमिवासांचक्रे । ततो नातिदूरवर्तिनीम् 'अन्तःपुरा-द्वैशम्पायनमादायागच्छ' इति समुपजाततद्वृत्तान्तप्रभ्रुकुतूहलो राजा प्रतीहारीमादिदेश ।

अथ मुहूर्तादिव वैशम्पायनः प्रतीहार्या गृहीतपञ्जरः कनक-वेत्रलतावलम्बितः किञ्चिदवनतपूर्वकायेन सितकञ्चुकावच्छन्नवपुषा कञ्चुकिनानुगम्यमानो राजान्तिकमाजगाम । क्षितितलनिहितकर-तलस्तु कञ्चुकी राजानं व्यज्ञापयत्—“देव, देव्यो विज्ञापयन्ति— देवादेशादेष्टु वैशम्पायनः स्नातः कृताहारश्च देवपादमूलं प्रतीहार्या नीतः” इत्यभिधाय गते च तस्मिन्, राजा वैशम्पायनमपृच्छत्— ‘कच्चिदभिमतमास्वादितमभ्यन्तरे भवता किञ्चिदशनजातम्’ इति । स प्रत्युवाच—“देव, किं वा नास्वादितम् । आमुत्तकोकिललोचन-च्छविर्नीलपाटलः कपायमधुरः प्रकाममापीतो जम्बूफलरसः । हरि-नखरभिन्नमत्तमातङ्गकुम्भमुत्तरक्तार्द्रमुक्ताफलत्विपि खण्डितानि दा-डिमवीजानि । नलिनीदलहरिन्ति द्राक्षाफलस्वादूनि च दलितानि स्वेच्छया प्राचीनामलकीफलानि । किं वा प्रलपितेन बहुना । सर्व-मेव देवीभिः स्वयं करतलोपनीयमानममृतायते” इति । एवंवादिनो वचनमाक्षिप्य नरपतिरब्रवीत्—“आस्तां तावत्सर्वमेवेदम् । अपन-यतु नः कुतूहलम् । आवेदयतु भवानादितः प्रभृति कात्स्न्येन आत्मनो जन्म । कस्मिन्देशे भवान्कथं जातः ? केन वा नाम कृतम् ? का माता ? कस्ते पिता ? कथं वेदानामागमः ? कथं शास्त्राणां परि-चयः ? कुतः कलाः समासादिताः ? किं जन्मान्तरानुस्मरणम् ?

उत वरप्रदानम् ? अथवा विहंगवेपधारी कश्चिच्छन्नं निवससि ? क
वा पूर्वमुपितम् ? कियद्वा वयः ? कथं पञ्जरबन्धः ? कथं चाण्डाल-
हस्तगमनम् ? इह वा कथमागमनम् ?” इति । वैशम्पायनस्तु स्वय-
मुपजातकुतूहलेन सवहुमानमवनिपतिना पृष्ठो मुहूर्तमिव ध्यात्वा
सादरसन्नवीन्—“देव, महतीयं कथा । यदि कौतुकमाकर्ण्यताम्—

अस्ति पूर्वापरजलनिधिवेलावलम्बा मध्यदेशालंकारभूता मेख-
लेव भुवः, बनकरिकुलमदजलसेकसंवर्धितैरतिविकचधवलकुलुम-
निकरमत्युच्चतया तारागणमिव शिखरदेशलग्नमुद्रहृद्भिः पादपैरुप-
शोभिता, मधुमदोपरक्तकेरलीकपोलकोमलच्छविना संचरद्वनदेवता-
चरणालक्तकरसरञ्जितेनेव पल्लवप्रचयेन संछादिता, प्रेताधिपनगरीव
सदासंनिहितमृत्युभीषणा महिषाधिष्ठिता च, कात्यायनीव प्रचलित-
खड्गभीषणा रक्तचन्दनालंकृता च, कर्चित्प्रलयवेलेव महावराहदंष्ट्रा-
समुत्खातधरणिमण्डला, कचित्समरभूमिरिव शरशतनिचिता, क-
चिन्नारायणमूर्तिरिव तमालनीला, कचिद्विराटनगरीव कीचकशता-
वृता, विन्ध्याटवी नाम ॥

तस्यां च दण्डकारण्यान्तःपाति, सकलभुवनतलख्यातम्,
उत्पत्तिक्षेत्रमिव भगवतो धर्मस्य, दक्षिणाशामुखविशेषकस्य सुर-
लोकादेकहुंकारनिपातितनहुप्रकटप्रभावस्य भगवतो महामुनेरगस्त्य-
स्य, भार्यया लोपामुद्रया स्वयमुपरचितालवालकैः करपुटसलिलसेक-
संवर्धितैः सुतनिर्विशेषैरुपशोभितं पादपैः, तत्पुत्रेण च गृहीतव्रतेना-
षाढिना गृहीतहरितपर्णपुटेन प्रत्युदजमटता भिक्षां दृढदस्युनाम्ना
पवित्रीकृतम्, सरिता च गोदावर्या परिगतम्, आश्रमपदमासीत् ॥

यत्र च दशरथवचनमनुपालयन्नुत्सृष्टराज्यो रामो सहामुनि-
मगस्त्यमनुचरन्सह सीतया लक्ष्मणोपरचितरुचिरपर्णशालः पञ्च
वट्यां कंचित्कालं सुखमुवास । यत्र च पीतोद्रीर्णं जलनिधिजलमिव
मुनिना निखिलमाश्रमोपान्तवर्तिषु विभक्तं महाह्रदेषु । अत्यायतश्च
यस्मिन् दशरथसुतशरनिपातितो योजनबाहोर्बाहुरगस्त्यप्रसादनाग-
तनहुपाजगरकायशङ्कामकरोदृषिजनस्य ॥

तस्य चैवंविधस्य संप्रत्यपि प्रकटोपलक्ष्यमाणपूर्ववृत्तान्तस्याग-
स्त्याश्रमस्य नातिदूरे जलनिधिपानप्रकुपितवरुणोत्साहितेनागस्त्यम-
त्सरात्तदाश्रमसमीपवर्त्यपर इव वेधसा महाजलनिधिरुत्पादितः,
अम्बुरुहमधुपानमत्तकलहंसकामिनीकृतकोलाहलम्, अनिलोल्लासि-
तकल्लोलशिखरशीकरारवधदुर्दिनम्, एकदेशावतीर्णमुनिजनापूर्यमा-
णकमण्डलुकलकलध्वनिमनोहरम्, उदवासितापसानां देवतार्चने-
पयुक्तकुसुमाभिलतामण्डपतलस्थितशिखण्डिमण्डलारवधताण्डवाभि-
रनेककुसुमपरिमलवाहिनीभिर्वनराजिभिरुपरुद्धतीरम्, अपरसाग-
राशङ्किभिः सलिलमादातुमवतीर्णैर्जलधरैरिव बहलपङ्कमलिनैर्वनक-
रिभिरनवरतमापीयमानसलिलम्, अगाधम्, अप्रतिमम्, अपां
निधानं पम्पाभिधानं पद्मसरः ॥

तस्यैवंविधस्य पद्मसरसः पश्चिमे तीरे दिग्गजकरदण्डानुका-
रिणा जरदजगरेण सततमावेष्टितमूलतया बद्धमहालवाल इव, दि-
क्चक्रवालपरिमाणमिव गृह्णता भुवनान्तरालविप्रकीर्णेन शाखासं-
चयेन प्रलयकालताण्डवप्रसारितभुजसहस्रमुडुपतिशकलशेखरमिव
विडम्बयितुमुद्यतः, परिपीतसागरसलिलैर्गङ्गनागतैः शाखान्तरेषु

निलीयमानैः क्षणमम्बुभरालसैराद्र्दिकृतपल्लवैर्जलधरपटलैरप्यदृष्टशि-
खरदेशः, तुङ्गतया नन्दनवनश्रियमिवावलोकयितुमभ्युद्यतः, नलिन-
नाभ इव वनमालोपगूढः, नवजलधरव्यूह इव नभसि दर्शितोन्नतिः,
अखिलभुवनतलावलोकनप्रासाद इव वनदेवतानाम्, अधिपतिरिव
दण्डकारण्यस्य, महान् जीर्णः शात्मलीवृक्षः ॥

तत्र च शाखाग्रेषु कोटरोदरेषु पल्लवान्तरेषु स्कन्धसंधिषु
जीर्णवल्कलविवरेषु महावकाशतया विस्रब्धविरचितकुलायसहस्राणि
दुरारोहतया विगलितविनाशभयानि नानादेशसमागतानि शुकशकु-
निकुलानि प्रतिवसन्ति स्म । यैः परिणामविरलदलसंहतिरपि स
वनस्पतिरविरलदलनिचयश्यामल इवोपलक्ष्यते दिवानिशं निलीनैः ।
ते च तस्मिन्वनस्पतावतिवाह्यातिवाह्य रजसीमात्मनीडेषु, प्रतिदिन-
मुत्थायोत्थायाहारान्वेषणाय नभसि विरचितपङ्क्तयः, दिवसकर-
रथतुरगप्रभानुलिप्तमिव गगनतलमुपपादयन्तः, संचारिणीमिव म-
रुतस्थलीं विडम्बयन्तः, सेन्द्रायुधमिवान्तरिक्षमादधाना विचरन्ति
स्म शुकशकुनयः । कृताहाराश्च पुनः प्रतिनिवृत्त्यात्मकुलायावस्थितेभ्यः
शाबकेभ्यो विविधान्फलरसान्कलममञ्जरीविकारांश्च चञ्चुपुटेन द-
त्त्वा दत्त्वा, अधरीकृतसर्वस्नेहेनासाधारणेन गुरुणापत्यप्रेम्णा तस्मि-
न्नेव क्रोडान्तर्निहिततनयाः क्षपाः क्षपयन्ति स्म ॥

एकस्मिंश्च जीर्णकोटरे जायया सह निवसतः पश्चिमे वयसि
वर्तमानस्य कथमपि पितुरहमेवैको विधिवशात्सूनुरभवम् । अतिप्र-
बलया चाभिभूता ममैव जायमानस्य प्रसववेदनया जननी मे लो-
कान्तरमगमत् । अभिमतजायाविनाशशोकदुःखितोऽपि खलु तातः

सुतस्नेहादन्तर्निष्ठ पदुप्रसरमपि शोकम्, एकाकी मत्संवर्धनपर
 एवाभवत्। अतिपरिणतवयाश्च, अवसस्तांसदेशशिथिलामपगतोत्प-
 तनसंस्कारां पक्षसंततिमुद्रहन्, उपारूढकम्पतया च संतापकारिणी-
 मङ्गलघ्नां जरामिव विधुन्वन्, स्फुटिताग्रकोटिना चञ्चुपुटेन परनी-
 डनिपतिताभ्यः शालिवल्लीभ्यस्तण्डुलकणानादायादाय तरुमूलनिप-
 तितानि शुककुलावदलितानि फलशकलानि समाहृत्य परिभ्रमितुम-
 शक्तो मह्यमदात्। प्रतिदिवसमात्मना च मदुपभुक्तशेषमकरोदशनम्॥

एकदा तु प्रभातसंध्यारागलोहिते अपरजलनिधितटमवतरति
 चन्द्रमसि, व्रजति विशालतामाशचक्रवाले, आतप्तलाक्षिकतन्तुपा-
 टलाभिरायामिनीभिरशिशिरकिरणदीधितिभिः पद्मरागरत्नशलाका-
 संमार्जनीभिरिव समुत्सार्यमाणे गगनकुट्टिमकुसुमप्रकरे तारागणे,
 क्षपाजलजडकेसरं कुसुमनिकरमुदयगिरिशिखरस्थितं सवितारमिवो-
 दिश्य पल्लवाञ्जलिभिः समुत्सृजति कान्तने, धर्मपताकास्विव समु-
 न्मिषन्तीषु तपोवनाग्निहोत्रधूमलेखासु, विघटमानकमलखण्डमधु-
 शीकरासारवर्षिणि निशावसानजातजडिभि मन्दमन्दसंचारिणि प्र-
 वाति प्राभातिके मातरिश्वनि, मधुलिहां कुमुदोदरेषु घनघटमानदल-
 पुटनिबद्धपक्षसंहतीनामुच्चरत्सु हुंकारेषु, प्रभातशिशिरमारुताहत-
 मुत्तमजतुरसाश्लिष्टपक्षमालमिव सशेषनिद्राजिह्वतारं चक्षुरुन्मील-
 यत्सु शनैः शनैरुषरशय्याधूसरक्रोडरोमराजिषु वनमृगेषु, विजृम्भ-
 माणे श्रोत्रहारिणि पम्पासरःकलहंसकोलाहले स्पष्टे जाते प्रत्युषासि,
 न चिरादिव दिवसाष्टमभागभाजि स्पष्टभासि भास्वति भूते, प्रया-
 तेषु यथाभिमतानि दिगन्तराणि शुककुलेषु, कुलायनिलीननिभृत-

शाबकसनाथेऽपि निःशब्दतया शून्य इव तस्मिन्वनस्पतौ, खनीडा-
वस्थित एव ताते, मयि च शैशवादसंजातबलसमुद्भिद्यमानपक्षपुटे
तातस्य समीपवर्तिनि कोटरगते, सहसैव तस्मिन्महावने, संत्रासित-
सकलवनचरः, सरभसमुत्पतत्पतत्रिपक्षपुटशब्दसंततः, भीतकरिपो-
तचीत्कारपीवरः, परिभ्रमदुद्धोणवनवराहरवधर्घरः, गिरिगुहासुप्त-
प्रबुद्धसिंहनादोपबृंहितो मृगयाकोलाहलध्वनिरुदचरत् ॥

आकर्ण्य च तमहमश्रुतपूर्वमुपजातवेपथुरभंकतया जर्जरित-
कर्णविवरो भयविह्वलः समीपवर्तिनः पितुः प्रतीकारबुद्ध्या जरा-
शिथिलपक्षपुटान्तरमविशम् ॥

अनन्तरं च सरभसमितो गजयूथपतिलुलितकमलिनीपरिमलः,
इतः क्रोडकुलदश्यमानभद्रमुस्तारसामोदः, इतो वनमहिषविषाण-
कोटिकुलिशभिद्यमानवल्मीकधूलिः, इतो वनगजकुलम्, इतो वन-
महिषवृन्दम्, इतो मृगपतिनखभिद्यमानकुम्भकुञ्जररसितम्, इय-
मार्द्रपङ्कमलिना वराहपद्धतिः, इयमभिनवशष्पकबलरसश्यामला
हरिणरोमन्थफेनसंहतिः, एषा निपतितरुधिरविन्दुसिक्तशुष्कपत्र-
पाटला रुरूपदवी, एष नखकोटिविलिखितविकटपत्रलेखो रुधिर-
पाटलः करिमौक्तिकदलदन्तुरो मृगपतिमार्गः, इयमटवीवेणिकानु-
कारिणी पक्षचरस्य यूथपतेर्मदजलमलिना संचारवीथी, चमरीप-
क्षिरियमनुगम्यताम्, त्वरिततरमध्यास्यतामियं वनस्थली, तरुशि-
खरमारुह्यताम्, आलोक्यतां दिगियम्, आकर्ण्यतामयं शब्दः,
गृह्यतां धनुः, अवहितैः स्थीयताम्, विमुच्यन्तां श्वानः, इत्यन्योन्य-
मभिवदतो मृगयासक्तस्य महतो जनसमूहस्य तरुगहनान्तरितविग्र-

हस्य क्षोभितकाननं कोलाहलमशृणवम् ॥

अथ नातिचिरादिव गिरिविवरविजृम्भप्रतिनादगम्भीरेण शबरशरताडितानां केसरिणां निनादेन, सरभससारमेयविलुप्यमानावयवानामालोलकातरतरलतारकाणामेणकानां च करुणकूजितेन, तरुशिखरसमुत्पतितानामाकुलाकुलचारिणां च पत्ररथानां कोलाहलेन, सर्वतः प्रचलितमिव तदरण्यमभवत् । अचिराच्च प्रशान्ते तस्मिन्मृगयाकलकले, मन्दीभूतभयोऽहमुपजातकुतूहलः पितुरुत्सङ्गादीषदिव निष्क्रम्य कोटरस्थ एव शिरोधरां प्रसार्य संत्रासतरलतारकः शैशवात्किमिदमिति समुपजातदिदृक्षस्तामेव दिशं चक्षुः प्राहिणवम् ॥

अभिमुखमापतच्च तस्माद्वनान्तरात्, अन्तकपरिवारमिव परिभ्रमन्तम्, अशुभकर्मसमूहमिवैकत्र समागतम्, अनवरतशरनिकरवर्षिरामनिहतखरदूषणबलनिवहमिव तदर्पध्यानातिपशाचतामुपगतम्, अनेकसहस्रसंख्यम्, अतिभयजननमुत्पातवेतालव्रातमिव शबरसैन्यमद्राक्षम् ॥

मध्ये च तस्यातिमहत्तः शबरसैन्यस्य, प्रथमे वयसि वर्तमानम्, एकलव्यमिव जन्मान्तरागतम्, आजानुलम्बेन कुञ्जरकरप्रमाणमिव गृहीत्वा निर्मितेन भुजयुगलेनोपशोभितम्, अविरतश्रमाभ्यासादुल्लिखितोदरम्, इभमदमलिनमालानस्तम्भयुगलमुपहसन्तमिवोरुदण्डद्वयेन, उपजातपरिचयैरनुगच्छद्भिः श्रमवशाद्दूरविनिर्गताभिः स्वभावपाटलतया शुष्काभिरपि हरिणशोणितमिव क्षरन्तीभिर्जिह्वाभिरावेद्यमानखेदैः स्थूलवराटकमालिकापरिगतकण्ठैर्म-

हावराहदंष्ट्राप्रहारजर्जरैरल्पकायैरपि महाशक्तित्वादनुपजातकेसरै-
रिव केसरिकिशोरकैरनेकघणैः श्वभिरनुगम्यमानम्, अंशावतारमिव
कृतान्तस्य, सहोदरमिव पापस्य, सारमिव कलिकालस्य, मातङ्गक-
नामानं शबरसेनापतिमपश्यम् । अभिधानं तु पश्चात्तस्याहमश्रौषम् ॥

आसीच्च मे मनसि—“अहो! मोहप्रायमेतेषां जीवितम्, साधु- जी
जनविगर्हितं च चरितम् । तथा हि—पुरुषपिशितोपहारे धर्मबुद्धिः ।
आहारः साधुजननिन्दितो मधुमांसादिः । शास्त्रं शिवारुतम् । समु-
पदेशारः सदसतां कौशिकाः । परिचिताः श्वानः । मित्राणि क्रूरकर्म-
साधनानि धनूंषि । क्रूरात्मभिः शार्दूलैः सह संवासः । पशुरुधिरेण
देवतार्चनम् । चौर्येण जीवनम् । भूषणानि भुजङ्गमणयः । वनगज-
मदैरङ्गरागः । यस्मिन्नेव कानने निवसन्ति, तदेवोत्खातमूलमशेषतः
कुर्वते” इति चिन्तयत्येव मयि, स शबरसेनापतिरटवीभ्रमणसमुद्भवं
श्रममपनिनीषुरागत् तस्यैव शाल्मलीतरोरधश्छायायामुपाविशत् ।
अन्यतमस्तु शबरयुवा ससंभ्रममवतीर्य, तस्मात्करयुगलपार्श्वक्षोभि-
ताम्भसः सरसो वैदूर्यद्रवानुकारि अत्यच्छतया स्पर्शानुमेयमम्भः
कमलिनीपत्रपुटेन, प्रत्यगोद्धृताश्च धौतपङ्कनिर्मलमृणालिकाः समुपा-
हरत् । आपीतसलिलश्च सेनापतिस्ता मृणालिकाः क्रमेणादशत् ।
अपगतश्रमश्चोत्थाय परिपीताम्भसा सकलेन तेन शबरसैन्येनानुग-
म्यमानः शनैः शनैरभिमतं दिगन्तरमयासीत् ॥

एकतमस्तु जरच्छबरस्तस्मात्पुलिन्दबृन्दादनासादितहरिण-
पिशितः पिशितार्थी तस्मिन्नेव तरुतले मुहूर्तमिव व्यलम्बत । अन्तरि-
ने च शबरसेनापतौ स जीर्णश्वरः पिबन्निवास्माकमायूंषि सुचिरमा-

रुरुक्षुस्तं वनस्पतिमा मूलादपश्यत् । उत्क्रान्तमिव तस्मिन्क्षणे तदालोकनभीतानां शुककुलानामसुभिः । किमिव हि दुष्करमकरुणानाम्? यतः स तमनेकसालतुङ्गमभ्रंकषशाखाशिखरमपि सोपानैरिवायत्नेनैव पादपमारुह्य ताननुपजातोत्पत्तनशक्तीन् कांश्चिदल्पदिवसजातान्गर्भच्छविपाटलाञ्छालमलीकुसुमशङ्कामुपजनयतः, कांश्चिदुद्विद्यमानपक्षतया नलिनसंवर्तिकानुकारिणः, प्रतीकारासमर्थानेकैकतया फलानीव तस्य वनस्पतेः शाखान्तरेभ्यः कोटरेभ्यश्च शुकशावकानग्रहीत् । अपगतासूंश्च कृत्वा क्षितावपातयत् ॥

तातस्तु तं महान्तमकाण्ड एव प्राणहरमप्रतीकारमुपप्लवमुपनतमालोक्य द्विगुणतरोपजातवेपथुर्मरणभयादुद्भ्रान्ततरलतारकां दृशमितस्ततो दिक्षु विक्षिपन्, पक्षसंपुटेनाच्छाद्य मां तत्कालोचितं प्रतीकारं तदेव मन्यमानः, स्नेहपरवशो मद्रक्षणाकुलः किंकर्तव्यताविमूढः क्रोडविभागेन मामवष्टभ्य तस्थौ । असावपि पापः क्रमेण शाखान्तरैः संचरमाणः, कोटरद्वारमागत्य जीर्णासितभुजंगभोगभीषणं प्रसार्य वामबाहुम्, अतिनृशंसो मुहुर्मुहुर्दत्तचञ्चुप्रहारमुत्कूजन्तमाकृष्य तातमपगतासुमकरोत् । मां तु स्वल्पत्वाद्भयसंपिण्डिताङ्गत्वात्सावशेषत्वादायुषः कथमपि पक्षसंपुटान्तरगतं नालक्षयत् । उपरतं च तमवनितले शिथिलशिरोधरमधोमुखममुञ्चत् । अहमपि तच्चरणान्तराले प्रवेशितशिरोधरो निभृतमङ्कनिलीनस्तेनैव सहापतम् । अवशिष्टपुण्यतया तु पवनवशसंपुञ्जितस्य महतः शुष्कपत्रराशेरुपरि पतितमात्मानमपश्यम् । अङ्गानि येन मे नाशीर्यन्त । यावच्चसौ तस्मात्तरुशिखरान्नावतरति, तावदहमवशीर्णपर्णसवर्ण-

त्वादस्फुटोपलक्ष्यमाणमूर्तिः, पितरमुपरतमुत्सृज्य, नृशंस इव प्राण-
परित्यागयोग्येऽपि काले बालतया कालान्तरभुवः स्नेहरसस्यानभिज्ञः,
जन्मसहभुवा भयेनैव केवलमभिभूयमानः, किंचिदुपजाताभ्यां प-
क्षाभ्यामीषत्कृतावष्टम्भो लुठन्नितस्ततः, कृतान्तमुखकुहरादिव वि-
निर्गतमात्मानं मन्यमानः, नातिदूरवर्तिनस्तमालविटपिनो मूलदे-
शमविशम् ॥

अवतीर्य स तेन समयेन क्षितितलविप्रकीर्णान्संहृत्य ताञ्छुक-
शिशूनेकलतापाशसंयतानाबध्य, सेनापतिगतेनैव वर्त्मना तामेव
दिशमगच्छत् । मां तु लब्धजीविताशं प्रत्यग्रपितृमरणशोकशुष्कहृद-
यमतिदूरपातादायासितशरीरं संत्रासजाता सर्वाङ्गोपतापिनी बलवती
पिपासा परवशमकरोत् । अनया च कालकलया सुदूरमतिक्रान्तः
स पापकृदिति परिकलय्य, किंचिदुन्नमितकंधरो भयचकितया दृशा
दिशोऽवलोक्य, तृणेऽपि चलति पुनः प्रतिनिवृत्त इति तमेव पदे
पदे पापकारिणमुत्प्रेक्षमाणो निष्क्रम्य तस्मात्तमालतरुमूलात्सलिल-
समीपमुपसर्तुं प्रयत्नमकरवम् ॥

अजातपक्षतया च नातिस्थिरसंचारस्य, मुहुर्मुहुर्मुखेन पततः,
मुहुस्तिर्यङ्घ्रिपतन्तमात्मानमेकया पक्षपाल्या संधारयतः, क्षितितल-
संसर्पणभ्रमातुरस्य, अनभ्यासवशादेकमपि दत्त्वा पदमनवरतमुन्मु-
खस्य स्थूलस्थूलं श्वसतः, घूलिधूसरस्य संसर्पतो मम समभूमनसि
—“अतिकष्टास्वप्यवस्थासु जीवितनिरपेक्षा न भवन्ति खलु जगति
सर्वप्राणिनां प्रवृत्तयः । नास्ति जीवितादन्यदभिमततरमिह जगति
सर्वजन्तूनाम् । एवमुपरतेऽपि सुगृहीतनाम्नि ताते, यदहमविकले-

न्द्रियः पुनरेव प्राणिमि । धिङ्मामकरुणमतिनिष्ठुरमकृतज्ञम् । अहो
 सोढापितृमरणशोकदारुणं येन मया जीव्यते । उपकृतमपि नापेक्ष्य-
 ते । खलं हि खलु मे हृदयम् । मया हि—लोकान्तरगतायामम्बायां
 नियम्य शोकवेगम्, आ प्रसवदिवसात्परिणतवयसापि सता तैस्तै-
 रुपायैर्मत्संवर्धनक्लेशमतिमहान्तमपि स्नेहवशादगणयता यत्तातेन प-
 रिपालितः, तत्सर्वमेकपदे विस्मृतम् । अतिकृपणाः खल्वमी प्राणाः ।
 यदुपकारिणमपि तातमद्यापि कापि गच्छन्तं नानुगच्छन्ति । सर्वथा
 न कंचिन्न खलीकरोति जीविततृष्णा । यदीदृगवस्थमपि मामयमा-
 यासयति जलाभिलाषः । मन्ये च, अगणितपितृमरणशोकस्य निर्धृ-
 णतैव केवलमियं मम सलिलपानबुद्धिः । अद्यापि दूर एव सरस्तीरम् ।
 अस्फुटानि हि श्रूयन्ते सारसरसितानि । दिवसस्य चेयमतिकष्टा
 दशा वर्तते । रविरम्बरतलमध्यवर्ती स्फुरन्तमातपमनवरतमनलधू-
 लिनिकरमिव विकिरति करैः । अधिकामुपजनयति तृषामातपस्पर्श-
 संतप्तपांसुपटलदुर्गमा भूमिः । अतिप्रबलपिपासावसन्नानि गन्तुम-
 ल्पमपि मे नालमङ्गकानि । अप्रभुरस्म्यात्मनः । सीदति मे हृदयम् ।
 अन्धकारतामुपयाति चक्षुः । अपि नाम खलो विधिरनिच्छतोऽपि
 मे मरणमद्योपपादयेत्” इत्येवं चिन्तयत्येव मयि— तस्मात्सरसो
 नातिदूरवर्तिनि तपोवने जाबालिर्नाम महातपा मुनिः प्रतिवसति
 स्म । तत्तनयश्च हारीतनामा तापसकुमारकः सनत्कुमार इव सर्व-
 विद्यावदातचेताः, सवयोभिरपरैस्तपोधनकुमारकैरनुगम्यमानस्तेनैव
 पथा, सकलविषयोपभोगनिवृत्त्यर्थमुपपादितेन ललाटपट्टके त्रिसत्ये-
 नेव भस्मत्रिपुण्ड्रकेणालंकृतः, विषाणशिखरोत्खातामुद्रहता स्नान-

मृदमुपजातपरिचयेन नीवारमुष्टिसंवर्धितेन तपोवननृगेणानुयातः,
तदेव कमलसरः सिङ्गासुरुपागमत् ॥

प्रायेणाकारणमित्राण्यतेकरुणार्द्राणि च सदा खलु भवन्ति
सतां चेतांसि । यतः स मां तदवस्थमालोक्य समुपजातदयः समी-
पवर्तिनमृषिकुमारकमन्यतममब्रवीत्—“अयं कथमपि शुक्रशिशुर-
संजातपक्षपुट एव तरुशिखरादत्मात्परिच्युतः । इयेनमुखपरिभ्रष्टेन
वानेन भवितव्यम् । तथा हि—अतिदवीयस्तया प्रपातस्य, अल्पा-
वशेषजीवितोऽयमामीलितलोचनो मुहुर्मुहुर्मुखेन पतति । मुहुर्मुहु-
र-त्युल्वणं श्वसिति । मुहुर्मुहुश्चञ्चुपुटं विवृणोति । न शक्नोति शिरोधरां
धारयितुम् । तदेहि । यावदेवायमसुभिर्न वियुज्यते, तावदेव गृहा-
णेमम् । अवतारय सलिलसमीपम् ” इत्यभिधाय तेन मां सरस्तीर-
मनाययत् । उपसृत्य च जलसमीपमादाय स्वयं मां मुक्तप्रयत्नमुत्ता-
नितमुखमङ्गुल्या कतिचित्सलिलविन्दूनपाययत् । अम्भःश्रोदकृतसेकं
च समुपजातनवीनप्राणमुपतटप्ररूढस्य नलिनीपलाशस्य जलशिशि-
रायां छायायां निधाय, समुचितमकरोत्स्नानविधिम् । अभिषेका-
वसाने च प्रत्यग्रभग्नैरुन्मुखो रक्तारविन्दैर्भगवते सवित्रे दत्तवार्धमुद-
तिष्ठत् । आगृहीतधौतधवलवल्कलश्च मां गृहीत्वा तपोवनाभिमुखं
शनैरगच्छत् ॥

अनतिदूरमिव गत्वा दिशि दिशि सदासंनिहितकुसुमफलै-
स्तारकावर्षमिवाधर्मविनाशमिश्रुनं कुसुमनिकरमनिलचलितमनवरत-
मतिधवलनुत्सृजद्भिः काननैरुपगूढम्, अनवरताज्याहुतिप्रीतैश्चित्र-
भानुभिः सशरीरमेव मुनिजनममरलोकं निनीपुभिरुद्धूयमानधूम-

लेखाच्छलेनावध्यमानस्वर्गमार्गगमनसोपानसेतुमिवोपलक्ष्यमाणम् , अनवरतश्रवणगृहीतवषट्कारवाचालशुककुलम् , परिचितशाखा-
मृगकराकृष्टिनिष्कास्यमानप्रवेश्यमानजरदन्धतापसम् , उपचर्यमा-
णातिथिवर्गम् , उद्दिश्यमानश्राद्धकल्पम् , व्याख्यायमानयज्ञविद्यम् ,
आलोच्यमानधर्मशास्त्रम् , वाच्यमानविविधपुस्तकम् , विचार्यमाण-
सकलशास्त्रार्थम् , अदृष्टपूर्वं कलिकालस्य , अपरिचितम् अनृतस्य ,
अश्रुतपूर्वम् अनङ्गस्य , अतिरमणीयमपरमिव ब्रह्मलोकमाश्रम-
मपश्यम् ॥

यत्र च मलिनता हविर्धूमेषु न चरितेषु, मुखरागः शुकेषु
न कोपेषु, तीक्ष्णता कुशाग्रेषु न स्वभावेषु, चञ्चलता कदलीदलेषु
न मनःसु ॥

तस्य चैवंविधस्य मध्यभागमण्डलमलंकुर्वाणस्य रक्ताशो-
कतरोरधश्छायायामुपविष्टम् , आयामिनीभिः पलितपाण्डुराभि-
रमरलोकमारोढुं पुण्यरज्जुभिरिवोपसंगृहीताभिर्जटाभिरुपशोभमा-
नम् , अतिचपलानामिन्द्रियाश्चानामन्तःसंयमनरज्जुभिरिवातताभिः
कण्ठनाडीभिर्निरन्तरसंबद्धकंधरम् , स्थैर्येणाचलानां गाम्भीर्येण
सागराणां तेजसा सवितुः संविभागमिव कुर्वाणम् , वैनतेयमिव
स्वप्रभावोपात्तद्विजाधिपत्यम् , शंतनुमिव प्रियसत्यव्रतम् , भगवन्तं
जाबालिमपश्यम् ॥

अवलोक्य चाहमचिन्तयम्—“अहो प्रभावस्तपसाम् । इय-
मस्य शान्तापि मूर्तिरुत्तमकनकावदाता परिस्फुरन्ती सौदामनीव
चक्षुषः प्रतिहन्ति तेजांसि । सततमुदासीनापि महाप्रभावतया भय-

मिवोपजनयति प्रथमोपगतस्य । नित्यमसहिष्णु तपस्विनां तनुतपसा-
मपि तेजः प्रकृत्या भवति । किमुत सकलभुवनतलवन्दितचरणाना-
मनवरततपःक्षपितमलानां करतलामलकफलवदखिलं जगदालोक-
यतां दिव्येन चक्षुषा भगवतामेवंविधानामघक्षयकारिणाम् । पुण्यानि
हि नामग्रहणान्यपि महामुनीनाम्, किं पुनर्दर्शनानि । धन्यमिद-
माश्रमपदम्, अयमधिपतिर्यत्र । अथवा भुवनतलमेव धन्यमखिल-
मनेनाधिष्ठितमवनितलकमलयोनिना । पुण्यभाजः खल्वसी मुनयः,
यदहर्निशमेनमपरमिव नलिनासनमपगतान्यव्यापारा मुखावलोक-
ननिश्चलदृष्टयः पुण्याः कथाः शृण्वन्तः समुपासते । चतुर्मुखमुख-
कमलवासिमिश्रतुर्भिर्वेदैः सुचिरादिव द्वितीयमिदमपरमुचितमासा-
दितं स्थानम् । नियतमिह सर्वात्मना कृतावस्थितिना भगवता परि-
भूतकलिकालविलसितेन धर्मेण न स्मर्यते कृतयुगस्य । धराणितल-
मनेनाधिष्ठितमालोक्य न वहति नूनमिदानीं सप्तर्षिमण्डलनिवासा-
भिमानमम्बरतलम् । प्रायो महाभूतानामपि दुरभिभवानि भवन्ति
तेजांसि । सर्वतेजस्विनामयं चाग्रणीः । द्विसूर्यमिवाभाति जगदने-
नाधिष्ठितं महात्मना । एष प्रवाहः करुणारसस्य, संतरणसेतुः सं-
सारसिन्धोः, आधारः क्षमाम्भसाम्, परशुस्तृष्णालतागहनस्य,
दिवसकरो मोहान्धकारस्य, कुलभवनम् आचाराणाम्, आयतनं
मङ्गलानाम्, प्रतिपक्षः कलिकालस्य, कोशस्तपसः, सखा सत्यस्य,
क्षेत्रमार्जवस्य, प्रभवः पुण्यसंचयस्य, अवशो विषयाणाम्, अन-
भिमुखः सुखानाम् । अस्य भगवतः प्रसादादेवोपशान्तवैरमपगत-
मत्सरं तपोवनम् । अहो प्रभावो महात्मनाम् । अत्र हि शाश्वतिक-

मपहाय विरोधम्, उपशान्तात्मानस्तिर्यञ्चोऽपि तपोवनवसतिसुख-
मनुभवन्ति । तथा हि—एष विशति शिखिनः कलापमातपाहतो
निःशङ्कमहिः । अयमुत्सृज्य मातरमजातकेसरैः केसरिशिशुभिः
सहोपजातपरिचयः प्रक्षरत्क्षीरधारमापिवति कुरङ्गशाबकः सिंही-
स्तनम् ” इति ॥

एवं चिन्तयन्तमेव मां तस्यामेवाशोकतरोरधश्छायायामेकदेशे
स्थापयित्वा, हारीतः पादावुपगृह्य कृताभिवादनः पितुरनतिसमीप-
वर्तिनि कुशासने समुपाविशत् । आलोक्य तु माम्, ते सर्व एव
मुनयः ‘कुतोऽयमासादितः शुकशिशुः’ इति तमासीनमपृच्छन् ।
असौ तु तानब्रवीत्—अयं मया स्नातुमितो गतेन कमलिनीसरस्ती-
रतरुनीडपतितः शुकशिशुर्दूरनिपतनविह्वलतनुरल्पावशेषायुरासा-
दितः । तपस्विदुरारोहतया च तस्य वनस्पतेर्न शक्यते स्वनीडमा-
रोपयितुमिति जातदयेनानीतः । तद्यावदयमप्ररूढपक्षतिरक्षमोऽन्त-
रिक्षमुत्पतितुम्, तावदत्रैव कस्मिंश्चिदाश्रमतुरुकोटरे मुनिकुमारकै-
रस्माभिश्चोपनीतेन नीवारकणनिकरेण फलरसेन च संबर्ध्यमानो
धारयतु जीवितम् । अनाथपरिपालनं हि धर्मोऽस्मद्विधानाम् । उद्धि-
न्नपक्षतिस्तु गगनतलसंचरणसमर्थो यास्यति, यत्रास्मै रोचिष्यते ।
इहैव वोपजातपरिचयः स्थास्यति” इत्येवमादिकमस्मत्संबद्धमाला-
पमाकर्ण्य किंचिदुपजातकुतूहलो भगवाञ्जावालिरीषदावलितकंधरो
मामतिप्रशान्तया दृष्ट्या दृष्ट्वा, सुचिरमुपजातप्रत्यभिज्ञान इव पुनः
पुनर्विलोक्य, ‘स्वस्थैवाविनयस्य फलमनेनानुभूयते’ इत्यवोचत् । स हि
भगवान्कालत्रयदर्शी तपःप्रभावादिव्येन चक्षुषा सर्वमेव करतलगत-

मिव जगदवलोकयति । वेत्ति जन्मान्तराण्यतीतानि । कथयत्यागामि-
नमप्यर्थम् । यतः सर्वैव सा तापसपरिषच्छ्रुत्वा विदिततत्प्रभावा
'कीदृशोऽनेनाविनयः कृतः, किमर्थं वा कृतः, जन्मान्तरे वा
कोऽयमासीत्' इति कौतूहलिन्यभवत् । उपनाथितवती च तं
भगवन्तम्—“आवेदय, प्रसीद भगवन्, कीदृशस्याविनयस्य
फलमनेनानुभूयते । कश्चायमासीज्जन्मान्तरे । विहगजातौ कथमस्य
संभवः । किमभिधानो वायम् । अपनयतु नः कुतूहलम् ।
आश्चर्याणां हि सर्वेषां भगवान् प्रभवः” इति ॥

एवमुपयाच्यमानस्तु तपोधनपरिषदा स महामुनिः प्रत्यवदत्—
“अतिमहदिदमाश्चर्यमाख्यातव्यम् । अल्पशेषमहः । प्रत्यासीदति च
नः स्नानसमयः । भवतामप्यतिक्रामति देवार्चनाविधिवेला ।
तदुत्तिष्ठन्तु भवन्तः । सर्व एव तावदाचरन्तु यथोचितं दिवसव्या-
पारम् । अपराह्णसमये भवतां पुनः कृतमूलफलाशनानां विस्रब्धो-
पविष्टानामादितः प्रभृति सर्वमावेदयिष्यामि—योऽयम्, यच्चेनेन
कृतमपरस्मिज्जन्मनि, इह लोके यथास्य संभूतिः । अयं च तावदप-
गतकृमः क्रियतामाहारेण । नियतमयमप्यात्मनो जन्मान्तरोदन्तं
स्वप्नोपलब्धमिव मयि कथयति सर्वमशेषतः स्मरिष्यति” इत्यभिद-
धदेवोत्थाय सह मुनिभिः स्नानादिकमुचितं दिवसव्यापारमकरोत् ॥

अनेन च समयेन परिणतो दिवसः । अपरसागराम्भसि
पतिते दिनकरे पतनवेगोत्थितमम्भःशीकरनिकरमिव तारागण-
मम्बरमधारयत् । क्षयमुपगतायां संध्यायां तद्विनाशदुःखिता
ऋणाजिनमिव विभावरी तिमिरोद्गममभिनवमवहत् । अपहाय

मुनिजनहृदयानि सर्वमन्यदन्धकारतां तिमिरमनयत् । विगलित-
सकलोदयरागं रजनिकरबिम्बमम्बरापगावगाहधौतसिन्दूरमैरावत-
कुम्भस्थलमिव तत्क्षणमलक्ष्यत । शनैः शनैश्च दूरोदिते भगवति
हिमततिस्रुति, सुधाधूलिपटलेनेव धवलीकृते चन्द्रातपेन जगति,
अर्धयाममात्रावखण्डितायां विभावर्याम्, हारीतः कृताहारं मामा-
दाय सर्वैस्तैः सह मुनिभिरुपसृत्य, चन्द्रातपोद्भासिनि तपोवनै-
कदेशे वेत्रासनोपविष्टं पितरमवोचत्—“हे तात, सकलेयमाश्चर्य-
श्रवणकुतूहलाकलितहृदया समुपस्थिता तापसपरिपदाबद्धमण्डला
प्रतीक्षते । व्यपनीतश्रमश्च कृतोऽयं पतत्रिपोतः । तदावेद्यताम्,
यदनेन कृतमपरस्मिञ्जन्मनि, कोऽयमभूत्, भविष्यति च” इति ।
एवमुक्तस्तु स महामुनिरग्रतः स्थितं मामवलोक्य, तांश्च सर्वाने-
काग्राञ्छ्रवणपरान्मुनीन्बुद्ध्वा, शनैः शनैरब्रवीत् । श्रूयतां यदि
कुतूहलम् ॥

अस्ति सकलत्रिभुवनललामभूता, आत्मनिवासोचिता भग-
वता महाकालाभिधानेन प्रमथनाथेनापरेव पृथिवी समुत्पादिता,
द्वितीयपृथिवीशङ्कया च जलनिधिनेव रसातलगम्भीरेण जलपरिखा-
वलयेन परिवृता, पशुपतिनिवासप्रीत्या गगनपरिसरोल्लेखिशिखर-
मालेन कैलासगिरिणेव सुधासितेन प्राकारमण्डलेन परिगता,
प्रकटशङ्खशुक्तिमुक्ताप्रवालमरकतमणिराशिभिश्चामीकरचूर्णवालुका-
निकरचितैरायामिभिरगस्त्यपरिपीतसलिलैः सागैरैव महावि-
पणिपथैरुपशोभिता, सततप्रवृत्ताध्ययनध्वनिधौतकल्मषा, भगवतो
महाकालस्य शिरसि सुरसरितमालोक्य समुपजातेर्ष्येव सततस-

माबद्धतरङ्गभ्रुकुटिलेखया सिप्रया परिक्षिप्ता, सकलभुवनख्यात-
यशसा हरजटाचन्द्रेणेव कोटिसारेण मैनाकेनेवाविदितपक्षपातेन
जिनधर्मेणेव जीवानुकम्पिना वदान्येन दक्षेण स्मितपूर्वाभिभाषिणा
शिक्षिताशेषदेशभाषेण महाभारतपुराणरामायणानुरागिणा. बृहत्क-
थाकुशलेन श्रुतरागिणा सुभाषितव्यसनिना विलासिजनेनाधिष्ठिता,
सशैलेव प्रासादैः, सशाखानगरेव महाभवनैः, गरुडमूर्तिरिवाच्यु-
तस्थितिरमणीया, विजितामरलोकद्युतिरवन्तिपूजयिनी नाम नगरी॥

यस्यां च निशि निशि पवनविलोलैर्दुकूलपल्लवैरुल्लसद्भि-
र्मालवीमुखकमलकान्तिलज्जितस्येन्दोः कलङ्कमिवापनयन्तो दूर-
प्रसारितोर्ध्वध्वजमुजाः प्रासादा लक्ष्यन्ते । यस्यां सुरासुरचूडामणि-
मरीचिचुम्बितचरणनखमयूखोऽन्धकारातिर्भगवानुत्सृष्टकैलासवास
प्रीतिर्महाकालाभिधानः स्वयं निवसति ॥

तस्यां चैवंविधायां नगर्याम्, नलनहुषययातिधुन्पुमारभरत-
भगीरथदशरथप्रतिमः, फलितशक्तित्रयः, नीतिशास्त्राखिन्नबुद्धिः,
अधीतधर्मशास्त्रः, तृतीय इव तेजसा कान्त्या च सूर्याचन्द्रमसोः,
दशरथ इव सुमित्रोपेक्ष, पशुपतिरिव महासेनानुगतः, अवतार
इव धर्मस्य, प्रतिनेधिरिव पुरुषोत्तमस्य, परिहृतप्रजापीडो राजा
तारापीडो नामाभूत् ॥

यं च रतिप्रलापजनितदयार्द्रहृदयहरनिर्मितमपरं मकरकेतु-
ममंस्त लोकः । यस्य च दिष्टवृद्धिमिव शुश्राव, उपदेशमिव जग्राह,
मङ्गलमिव बहु मेने, मन्त्रमिव जजाप, आगमवचनमिव न विस-
स्मार चरितं जनः ॥

तस्य च राज्ञो निखिलशास्त्रकलावगाहगम्भीरबुद्धिः, आशै-
शवादुपारूढनिर्भरप्रेमरसः, नीतिशास्त्रप्रयोगकुशलः, महत्त्वपि का-
र्यसंकटेष्वविषण्णधीः, धाम धैर्यस्य, स्थानं स्थितेः, सेतुः सत्यस्य,
धाता धर्मस्य, बृहस्पतिरिव सुनासीरस्य, वसिष्ठ इव दशरथस्य,
सर्वकार्येष्वहितमतिः, अमात्यो ब्राह्मणः शुकनासो नामासीत् ॥

यस्यानेकचारपुरुषसहस्रसंचारनिचिते चतुरुदधिवलयपरि-
क्षेपप्रमाणे धरणितले भवन इवाविदितमहरहः समुच्छ्वसितमपि
राज्ञां नासीत् ॥

स राजा बाल एव सुरकुञ्जरकरपीवरेण राजलक्ष्मीलीलोप-
धानेन बाहुना विजित्य सप्तद्वीपवल्यां वसुंधराम्, तस्मिञ्शुकनास-
नाम्नि मन्त्रिणि सुहृदीव राज्यभारमारोप्य, सुस्थिताः प्रजाः कृत्वा,
शिथिलितपृथिवीव्यापारः, प्रायो विषयसुखान्यनुबभूव ॥

शुकनासोऽपि महान्तं तं राज्यभारमनायासेनैव प्रज्ञावलेन
वभार । यथैव राजा सर्वकार्याण्यकार्षीत्, तद्वदसावपि द्विगुणी-
कृतप्रजानुरागश्चक्रे ॥

एवं तस्य राज्ञो मन्त्रिविनिवेशितराज्यभारस्य यौवनसुखम-
नुभवतः कालो जगाम । भूयसा च कालेनान्येषामपि जीवलोक-
सुखानां प्रायः सर्वेषामन्तं ययौ । एकं तु सुतमुखदर्शनसुखं न
लेभे । यथा यथा च यौवनमतिचक्राम, तथा तथा विफलमनो-
रथस्यानपत्यताजन्मावर्धतास्य संतापः । नरपतिसहस्रपरिवृतमप्य-
सहायमिव, चक्षुष्मन्तमप्यन्धमिव, आत्मानममन्यत ॥

अथ तस्य, चन्द्रलेखेव हरजटाकलापस्य, कौस्तुभप्रभेव कैट-
भारातिवक्षःस्थलस्य, चन्दनवनराजिरिव मलयस्य, फणामणिशि-
खेव शेषस्य, भूषणमभूत्त्रिभुवनविस्मयजननी सकलान्तःपुरप्रधा-
नभूता महिषी विलासवती नाम ॥

एकदा च स तदावासगतः, तां चिन्तास्तिमितदृष्टिना शोक-
मूकेन परिजनेन परिवृताम्, अनतिदूरवर्तिनीभिश्चान्तःपुरवृद्धा-
भिराश्वास्यमानाम्, अविरलाश्रुविन्दुपाताद्रीकृतदुकूलाम्, अनलं-
कृताम्, वामकरतलविनिहितमुखकमलाम्, असंयताकुलालकाम्,
सुनिविडपर्यङ्गिकोपविष्टां रुदतीं ददर्श ॥

कृतप्रत्युत्थानां च तां तस्यामेव पर्यङ्गिकायामुपवेश्य, स्वयं
चोपविश्य, अविज्ञातवाष्पकारणः, भीतभीत इव करतलेन विगत-
वाष्पाम्भःकणौ कुर्वन्कपोलौ, भूपालस्तामवादीत्—‘देवि, किमर्थ-
मन्तर्गतगुरुशोकमन्थरमशब्दं रुद्यते । ग्रथन्ति हि मुक्ताफलजाल-
कमिव वाष्पविन्दुनिकरमेतास्तव पक्ष्मपङ्क्तयः । किमर्थं च कृशो-
दरि, नालंकृताऽसि ? बालातप इव रक्तारविन्दकोशयोः किमिति न
पातितश्चरणयोरलक्तकरसः ? केन कारणेन न विभूषिता हारेण शिरो-
धरा ? इमां च केन हेतुना मानिनि, धारयस्यनुपरचितगोरोचना-
विन्दुतिलकामसंयमितालकिनीं ललाटेरेखाम् ? प्रसीद, निवेदय
देवि, दुःखनिमित्तम् । किं क्वचिन्मयापराद्धम्, अन्येन वा केन-
चिदस्मदुपजीविना परिजनेन ? अतिनिपुणमपि चिन्तयन्न पश्यामि
खलु स्खलितमल्पमप्यात्मनस्त्वद्विषये । त्वदायत्तं हि मे जीवितं च
राज्यं च । कथ्यतां सुन्दरि, शुचः कारणम्” इत्येवमभिधीयमाना

विलासवती यदा न किञ्चित्प्रतिवचः प्रतिपेदे, तदा विवृद्धबाष्पहेतु-
मस्याः परिजनमपृच्छत् ॥

अथ तस्यास्ताम्बूलकरङ्कवाहिनी सततप्रत्यासन्ना मकरिका
नाम राजानमुवाच—‘देव, कुतो देवादल्पमपि परिस्खलितम् ।
अभिमुखे च देवे का शक्तिः परिजनस्यान्यस्य वा कस्यचिदपरा-
द्धम् । किं तु विफला किल चिरमस्मीत्ययमस्या देव्याः संतापः ।
सुमहांश्च कालः संतप्यमानायाः । प्रथममपि स्वामिनी शयनस्नान-
भोजनभूषणपरिग्रहादिषु समुचितेष्वपि दिवसव्यापारेषु कथं कथ-
मपि परिजनप्रयत्नात्प्रवर्त्यमाना सशोकैवासीत् । देवहृदयपीडा-
परिजिहीर्षया न दर्शितवती विक्रारम् । अद्य तु चतुर्दशीति भगवन्तं
महाकालमर्चितुमितो गतया तत्र महाभारते वाच्यमाने श्रुतम्—
‘अपुत्राणां किल न सन्ति लोकाः शुभाः ; पुत्रान्नो नरकात्रायत
इति पुत्रः’ इति । एतच्छ्रुत्वा भवनमागत्य परिजनेन सशिरःप्रणा-
ममभ्यर्थ्यमानापि नाहारमभिनन्दति, न भूषणपरिग्रहमाचरति,
नोत्तरं प्रतिपद्यते, केवलमविरलबाष्पबिन्दुकलुषमुखी रोदिति । ए-
तदाकर्ण्य देवः प्रमाणम्” इत्यभिधाय विरराम ॥

विरतवचनायां च तस्यां भूमिपालस्तूष्णीं मुहूर्तमिव स्थित्वा
दीर्घमुष्णं च निश्चस्य निजगाद—‘देवि, किमत्र क्रियतां दैवायत्ते
वस्तुनि । अतिमात्रमलं रुदितेन । न वयमनुग्राह्याः प्रायो देवता-
नाम् । आत्मजपरिष्वङ्गामृतास्वादसुखस्य नूनमभाजनमस्माकं हृद-
यम् । अन्यस्मिञ्जन्मनि न कृतमवदातं कर्म । जन्मान्तरकृतं हि कर्म
फलमुपनयति पुरुषस्येह जन्मनि । न हि शक्यं दैवमन्यथा कर्तुम-

भियुक्तेनापि । यावन्मानुष्यके शक्यमुपपादयितुं तावत्सर्वमुपपाद्य-
ताम् । अधिकां कुरु देवि, गुरुषु भक्तिम् । द्विगुणामुपपादय देव-
तासु पूजाम् । ऋषिजनसपर्यासु दर्शितादरा भव । परं हि दैवत-
मृषयः । यत्नेनाराधिता यथासमीहितफलानामतिदुर्लभानामपि व-
राणां दातारो भवन्ति । श्रूयते हि—पुरा चण्डकौशिकप्रभावान्म-
गधेषु बृहद्रथो नाम राजा जरासंधं नाम तनयं लेभे । दशरथश्च
राजा परिणतवया विभण्डकमहामुनिसुतस्य ऋश्यशृङ्गस्य प्रसादा-
दवाप चतुरः पुत्रान् । अन्ये च राजर्षयस्तपोधनानाराध्य पुत्रदर्शना-
मृतास्वादसुखभाजो बभूवुः । अमोघफला हि महामुनिसेवा भवति ।
‘अहमपि खलु देवि, कदा समुपारूढगर्भभरालसामापाण्डुमुखीं
देवीं द्रक्ष्यामि । कदा मे तनयजन्ममहोत्सवानन्दनिर्भरो हरिष्यति
पूर्णपात्रं परिजनः । कदा हारिद्रवसनधारिणी सुतसनाथोत्सङ्गा
मामानन्दयिष्यति देवी । कदा सर्वौषधिपिञ्जरजटिलकेशः, निहित-
रक्षाघृतविन्दुनि तालुनि विन्यस्तगौरसर्षपोन्मिश्रभूतिलेशः, गोरो-
चनाचित्रकण्ठसूत्रग्रन्थिः, उत्तानशयः, दशनशून्यस्मिताननः पुत्र-
को जनयिष्यति मे हृदयाह्लादम् । कदा गोरोचनाकपिलद्युतिः, अ-
न्तःपुरिकाकरतलपरंपरासंचार्यमाणंमूर्तिः, अशेषजनवन्दितः, मङ्ग-
लप्रदीप इव मे शोकान्धकारमुन्मूलयिष्यति चक्षुषोः । कदा च
क्षितिरेणुधूसरो मण्डयिष्यति मम हृदयेन दृष्ट्या च सह परिभ्रम-
न्भवनाङ्गणम् । कदा मातुश्चरणयुगलरागोपयुक्तशेषेण पिण्डालक्त-
करसेन वृद्धकञ्चुकिनां विडम्बयिष्यति मुखानि’ इत्येतानि च
अन्यानि च मनोरथशतानि चिन्तयतोऽन्तः संतप्यमानस्य प्रयान्ति

मे रजन्यः । मामपि दहत्येवायमहर्निशमनल इवानपत्यतासमुद्भवः
शोकः । शून्यमिव मे प्रतिभाति जगत् । अफलमिव पश्यामि
राज्यम् । अप्रतिविधेये तु विधातरि किं करोमि । तन्मुच्यतामयं
देवि, शोकानुबन्धः । आधीयतां धैर्ये धर्मे च धीः । धर्मपरायणा-
नां हि सदा समीपसंचारिण्यः कल्याणसंपदो भवन्ति” इत्येवम-
भिधाय, सलिलमादाय स्वयमाननमस्याः साश्रुलेखं ममार्ज । पुनः
पुनश्च प्रियशतमधुराभिः शोकापनोदनिपुणाभिर्धर्मोपदेशगर्भाभि-
र्वाग्भिराश्वास्य, सुचिरं स्थित्वा, नरेन्द्रो निर्जगाम ॥

निर्गते च तस्मिन्, मन्दीभूतशोका विलासवती यथाक्रिय-
माणाभरणपरिग्रहादिकमुचितं दिवसव्यापारमन्वतिष्ठत् । ततः प्र-
भृति सुतरां देवताराधनेषु ब्राह्मणपूजासु गुरुजनसपर्यासु चादरवती
बभूव । यद्यच्च किंचित्कुतश्चिच्छुश्राव, गर्भतृष्णया तत्तत्सर्वं चकार ।
न महान्तमपि क्लेशमजीगणत् । अनवरतदह्यमानगुग्गुलुबहुलधूपा-
न्धकारितेषु चण्डिकागृहेषु धवलाम्बरशुचिमूर्तिरूपोपिता हरितकु-
शोपच्छदेषु मुसलशयनेषु सुष्वाप । पुण्यसलिलपूर्णैर्विविधकुसुमफ-
लोपेतैः क्षीरतरुपल्लवलाञ्छनैः सर्वरत्नगर्भैः शातकुम्भकुम्भैर्गोकुलेषु
वृद्धगोपवनिताकृतमङ्गलानां लक्षणसंपन्नानां गवामधः सस्रौ । प्र-
तिदिवसमुत्थायोत्थाय सर्वरत्नोपेतानि हैमानि तिलपात्राणि ब्राह्मणे-
भ्यो ददौ । महानरेन्द्रलिखितमण्डलमध्यवर्तिनी विविधबलिदाना-
नन्दितदिग्देवतानि बहुलपक्षचतुर्दशीनिशासु चतुष्पथे स्नपनमङ्ग-
लानि भेजे । प्रसिद्धेषु नागकुलहृदेषु ममज्ज । अश्वत्थप्रभृतीनुपपा-
दितपूजान्महावनस्पतीन्कृतप्रदक्षिणा ववन्दे । दोलायमानमणिवल-

येन पाणियुगलेन स्नाता स्वयमखण्डसिक्थसंपादितं रजतपात्रे परि-
 गृहीतं वायसेभ्यो दध्योदनवलिमदात् । स्वयमुपहृतपिण्डपात्रान्भ-
 क्तिप्रवणेन मनसा सिद्धादेशान्नभक्षणकान्प्रच्छ । विप्रभिकावच-
 नानि बहु मेने । निमित्तज्ञानुपचचार । शकुनज्ञानविदामादरमदर्श-
 यत् । अनेकवृद्धपरंपरागमागतानि रहस्यान्यङ्गीचकार । दर्शनागतं
 द्विजजनमात्मजदर्शनोत्सुका वेदश्रुतीरकारयत् । अनवरतवाच्यमा-
 नांः पुण्यकथाः शुश्राव । गोरोचनालिखितभूर्जपत्रगर्भान्मन्त्रकरण्ड-
 कानुवाह । परिजनोऽपि चास्याः सततमुपश्रुत्यै निर्जगाम ।
 तन्निमित्तानि च जग्राह । शिवाभ्यो मांसबलिपिण्डमनुदिनं निशि
 समुत्सर्ज । स्वप्रदर्शनाश्चर्याण्याचार्याणामाचक्षे । चत्वरेषु शिव-
 बलिसुपजहार ॥

एवं च गच्छति काले, कदाचिद्राजा क्षीणभूयिष्ठायां रंज-
 न्याम्, स्वप्ने सितप्रासादशिखरस्थिताया विलासवत्या आनने सक-
 लकलापरिपूर्णमण्डलं शशिनं प्रविशन्तमद्राक्षीत् । प्रबुद्धश्चोत्थाय,
 तस्मिन्नेव क्षणे समाहूय, शुकनासाय तं स्वप्नमकथयत् । स तं समु-
 पजातहर्षः प्रत्युवाच—“देव, संपन्नाः सुचिरादस्माकं प्रजानां च
 मनोरथाः । कतिपयैरेवाहोभिरसंदेहमनुभवति स्वामी सुतमुखकम-
 लावलोकनसुखम् । अद्य खलु मयापि निशि स्वप्ने धौतसकलवाससा
 शान्तमूर्तिना दिव्याकृतिना द्विजेन विकचं पुण्डरीकमुत्सङ्गे देव्या
 मनोरमाया निहितं दृष्टम् । आवेदयन्ति हि प्रत्यासन्नमानन्दमग्रपा-
 तीनि शुभानि निमित्तानि । अवितथफलाश्च प्रायो निशावसानस-
 मयदृष्टा भवन्ति स्वप्नाः । सर्वथा न चिरेण मान्धातारमिव धौरेयं

सर्वसजर्षीणां भुवनानन्दहेतुमात्मजं जनयिष्यति देवी ; येनेयसवि-
च्छिन्नसंताना भविष्यति कुलसंततिः स्वामिनः” इति । एवमभिद-
धानमेव तं करेण गृहीत्वा नरेन्द्रः प्रविश्याभ्यन्तरमुभाभ्यामपि
ताभ्यां स्वप्राभ्यां विलासवतीमानन्दयांचकार ॥

कतिपयदिवसापगमे च देवताप्रसादात्सरसीमिव प्रतिमाशशी
विवेश गर्भो विलासवतीम् । शनैः शनैश्च प्रतिदिनमुपचीयमानगर्भा
मन्दं मन्दं संचचार । मुहुर्मुहुरनुबद्धविजृम्भिकमाजिहितलोचना
सालसं निशश्वास । तथावस्थां तामहरहः स्वयमनेकरसवाञ्छित-
पानमोजनामालोक्य, इङ्गितकुशलः परिजनो विज्ञातवान् ॥

अथ तस्याः सर्वपरिजनप्रधानभूता कुलवर्धना नाम महत्त-
रिका, प्रशस्ते दिवसे प्रदोषवेलायाम्, अभ्यन्तरास्थानमण्डपगतम्,
अनन्तरमुत्तुङ्गवेत्रासनोपविष्टेन समुपारूढविस्रम्भनिर्भरास्तास्ताः
कथाः शुकनासेन सह कुर्वाणं भूमिपालमुपसृत्य, रहः कर्णमूले
विदितं विलासवतीगर्भवृत्तान्तमकार्षीत् ॥

तेन तु तस्या वचनेनाश्रुतपूर्वेणासंभाव्येनामृतरसेनेव सिक्त-
सर्वाङ्गस्य राज्ञः शुकनासमुखे तत्क्षणं पपात चक्षुः । अनालोकेत-
पूर्वं तु हर्षप्रकर्षमभिसमीक्ष्य भूपतेः, कुलवर्धनां च स्मितविकसित-
मुखीमागतां दृष्ट्वा, तस्य चार्थस्य सततं मनसि विपरिवर्तमानत्वाद-
बिदितवृत्तान्तोऽपि तत्कालोचितमपरमतिमहतो हर्षस्य कारणमप-
श्यन्, शुकनासः स्वयमुत्प्रेक्ष्य, समुत्सर्पितासनः समीपतरमुपसृत्य
नादप्रकाशवायुभाषे — “देव, किमस्ति किञ्चित्स्मिन्स्वप्नदर्शने स-
त्यम् ? अत्यन्तमुत्फुल्ललोचना हि कुलवर्धना दृश्यते । देवस्यापीद-

मानन्दजलपरिप्लुतं तरलतारकं विकसदावेदयति महत्प्रहर्षकारण-
मीक्षणयुगलम् । उपारूढमहोत्सवश्रवणकुतूहलमुत्सुकोत्सुकं क्लाम्यति
मे मनः । तदावेदयतु देवः किमिदम् ” इत्युक्तवति तस्मिन्, राजा
विहस्याब्रवीत्—‘यदि सत्यमनया यथा कथितं तथा, सर्वमवितथं
स्वप्नदर्शनम् । अहं तु न श्रद्धे । कुतोऽस्माकमिषती भाग्यसंपत् ।
अभाजनं हि वयमीदृशानां प्रियवचनश्रवणानाम् । अवितथवादि-
नीमप्यहं कुलवर्धनामेवंविधानां कल्याणानामसंभावितमात्मानं म-
न्यमानः, विपरीतामिवाद्य पश्यामि । तदुत्तिष्ठ, स्वयमेव गत्वा
किमत्र सत्यमिति देवीं पृष्ट्वा ज्ञास्यामि’ इत्यभिधाय विसृज्य सकल-
नरेन्द्रलोकम्, उन्मुच्य स्वाङ्गेभ्यो भूषणानि कुलवर्धनायै दत्त्वा,
सह शुक्रनासेनोत्थाय, हर्षविशेषनिर्भरेण त्वर्यमाणो मनसा, पुरः
ससर्पिणीनामनिललोलस्थूलशिखानां प्रदीपिकानामालोकेन समु-
त्सार्यमाणकक्ष्यान्तरतिमिरसंहतिरन्तःपुरमयासीत् ॥

तत्र च सुकृतरक्षासंविधाने नवसुधानुलेपनधवलिते प्रज्वलित-
मङ्गलप्रदीपे पूर्णकलशाधिष्ठितद्वारपक्षके वासभवने, भूतिलिखित-
पत्रलताकृतरक्षापरिक्षेपं शिरोभागविन्यस्तधवलनिद्रामङ्गलकलशं
गर्भोचितं शयनतलमधिशयानाम्, कनकपात्रपरिगृहीतैरविच्छिन्न-
विरलावस्थितदधिलवैरग्रथितकुसुमाञ्जलिसनाथैः पूर्णभाजनैर्गोरोच-
नामिश्रगौरसर्षपैश्च सलिलाञ्जलिभिश्चाचारकुशलेनान्तःपुरजरतीज-
नेन क्रियमाणावतरणकमङ्गलां विलासवतीं ददर्श ॥

ससंभ्रमपरिजनप्रसारितकरतलावलम्बनावष्टम्भेन वामजा-
नुविन्यस्तहस्तपल्लवमुत्तिष्ठन्तीं विलासवतीम् ‘अलमलमत्यादरेण ।

देवि, नोत्थातव्यम्' इत्यभिधाय सह तथा तस्मिन्नेव शयनीये पार्थिवः समुपाविशत् । प्रसृष्टचामीकरचारुपादे धवलोपच्छदे चासन्ने शयनान्तरे शुकनासोऽपि न्यषीदत् ॥

अथ तामुपारूढगर्भाभालोक्य, हर्षभरमन्थरेण मनसा प्रस्तुतपरिहासो राजा 'देवि, शुकनासः पृच्छति—यदाह कुलवर्धना किमपि, तत्किं तथैव' इत्युवाच । अथाव्यक्तस्मितच्छुरितकपोलाधरलोचना लज्जया विलासवती तत्क्षगमधोमुखी तस्थौ ॥

ततः क्रमेण यथासमीहितगर्भदोहदसंपादनप्रमुदिता, पूर्णे प्रसवसमये, पुण्येऽहनि, अनवरतगलन्नाडिकाकलितकालकलैर्बहिरागृहीतच्छायैर्गणकैर्गृहीते लग्ने, प्रशस्तायां वेलायाम्, सकललोकहृदयानन्दकारिणं विलासवती सुतमसूत ॥

तस्मिञ्जाते, सरभसमितस्ततः प्रधावितस्य परिजनस्य चरणशतसंक्षोभचलितक्षितितलः, विस्फार्यमाणान्तःपुरजनाभरणझंकारमनोहरः, पूर्णपात्राहरणविलुप्यमानवसनभूषणः, राजकुले दिष्टवृद्धिसंभ्रमोऽतिमहानभूत् । अनन्तरं च मङ्गलपटहपटुरवसंवर्धितेन अनेकजनसहस्रकलकलबहुलेन त्रिभुवनमापूरयता उत्सवकोलाहलेन सान्तःपुराः सप्रकृतयः सराजलोकाः सवालवृद्धा ननृतुरागोपालमुन्मत्ता इव हर्षनिर्भराः प्रजाः ॥

पार्थिवस्तु तनयाननदर्शनोत्सवहृतहृदयोऽपि, दिवसवशेन मौहूर्तिकगणोपदिष्टे प्रशस्ते मुहूर्ते, निवारितनिखिलपरिजनः, शुकनासद्वितीयः, मणिमयमङ्गलकरशशुगलाशून्येन संनिहितकनकमय-

हलमुसलयुगेन वन्दनमालान्तरालघटितघण्टागणेन द्वारदेशेन वि-
 राजमानम्, उभयतश्च द्वारपक्षकयोर्मर्यादानिपुणेन हरिद्राद्रवविच्छु-
 रणमरिपिञ्जराम्बरधारिणीं भगवतीं षष्ठीदेवीं कुर्वता विन्यस्तालक्त-
 कपटलपाटलमध्यमभागौ सूर्याचन्द्रमसावावध्रता चन्दनजलधव-
 लितेषु भित्तिशिखरभागेषु पञ्चरागविचित्रचेलचौरकलापचिह्नामापी-
 तपिष्टपङ्काङ्कितां वर्धमानपरम्परामन्यानि च प्रसवगृहमण्डनमङ्ग-
 लानि संपादयता पुरन्ध्रवर्गेण समधिष्ठितम्, उपद्वारसंयतविविध-
 गन्धकुसुममालालंकृतजरच्छागम्, अध्ययनमुखरद्विजगणविप्रकी-
 र्यमाणशान्त्युदकलवम्, अनेकवृद्धाङ्गनारब्धसूतिकामङ्गलगीतिका-
 मनोहरम्, अविच्छिन्नपठ्यमाननारायणनामसहस्रम्, सूतिकागृह-
 मपश्यत् । अम्भः पावकं च स्पृष्ट्वा विवेश ॥

प्रविश्य च प्रसवपरिक्षामपाण्डुमूर्तेरुत्सङ्गतं विलासवत्याः,
 रत्नप्रभासमुदयोपहतगर्भगृहप्रदीपप्रभम्, अपरित्यक्तगर्भरागत्वादुद-
 यपरिपाटलमण्डलमिव सवितारम्, अपरसन्ध्यालोहितविम्बमिव
 चन्द्रमसम्, विद्रुमकिसलयदलैरिव वालातपच्छेदैरिव पद्मरागर-
 शिमभिरिव रचितावयवम्, उद्भासमानैः सहजभूषणैरिव महापुरुष-
 लक्षणैरुपेतम्, आह्लादहेतुमात्मजं ददर्श । विगतनिमेषनिश्चलपद्म-
 णा चक्षुषा पिवन्निव मनोरथसहस्रप्राप्तदर्शनं सस्पृहमीक्षमाणस्तनया-
 ननं मुमुदे । कृतकृत्यं चात्मानं मेने । समृद्धमनोरथः शुक्रनासस्तु
 शनैः शनैरङ्गप्रत्यङ्गान्यस्य निरूपयन्, प्रीतिविस्तारितलोचनो भूमि-
 पालमवादीत्-“देव, पश्य पश्य अस्य कुमारस्य गर्भसंपीडनवशा-
 दपरिस्फुटावयवशोभस्यापि माहात्म्यमाविर्भावयन्ति चक्रवर्तिचि-

हानि । तथा हि—अस्य संध्यांशुरक्तबालशशिकलाकारे ललाटपट्टे नलिननालभङ्गतन्तुतन्वीयमूर्णां परिस्फुरति । रक्तोत्पलकलिकालो-
दिततलौ भगवतो विष्टरश्रवस इव शङ्खचक्रचिह्नौ प्रशस्तलेखाला-
ञ्छितौ करौ । एष च दुन्दुभेरिवातिगम्भीरः स्वरयोगोऽस्य रुदतः
श्रूयते” इति ॥

एवं कथयत्येव तस्मिन्, ससंभ्रमापसृत्येन राजलोकेन दत्त-
मार्गः, त्वरितगतिरागत्य, मङ्गलनामा पुरुषः पादयोः प्रणम्य,
राजानं व्यजिज्ञपत्—“देव, दिष्ट्या वर्धसे । प्रतिहतास्ते शत्रवः ।
चिरं जीव । जय च पृथिवीम् । त्वत्प्रसादादत्रभवतः शुकनासस्यापि
ज्येष्ठायां ब्राह्मण्यां मनोरमाभिधानायां तनयो जातः । श्रुत्वा देवः
प्रमाणम्” इति ॥

अथ नृपतिरमृतवृष्टिप्रतिमभाकर्ण्य तद्वचनं प्रत्यवदत्—
‘अहो कल्याणपरंपरा । सत्योऽयं जनप्रवादः—यद्विपद्विपदम्-
संपत्संपदमनुबभ्रातीति’ इत्यभिधाय प्रीतिविकसितमुखः सरभस-
मालिङ्ग्य विहसन् स्वयमेव शुकनासस्योत्तरीयं पूर्णपात्रं जहार ।
उत्थाय च तथैव तेन चारणगणेन विविधमुखवाद्यकृतकोलाहलेन
पठता गायता चानुगम्यमानः, शुकनासभवनं गत्वा द्विगुणतर-
मुत्सवमकारयत् ॥

अतिक्रान्ते च षष्ठीजागरे, प्राप्ते दशमेऽहनि, पुण्ये मुहूर्ते,
गाः सुवर्णं च कोटिशो ब्राह्मणसात्कृत्वा, “मातुरस्य मया परिपूर्ण-
मण्डलश्चन्द्रः स्वप्ने मुखकमलमाविशन्दृष्टः” इति स्वप्नानुरूपमेव
राजा स्वसूनोः चन्द्रापीड इति नाम चकार । अपरेद्युः शुकनासोऽपि

कृत्वा ब्राह्मणोचिताः सकलाः क्रियाः, राजानुमतमात्मजस्य विप्र-
जनोचितं वैशम्पायन इति नाम चक्रे । क्रमेण कृतचूडाकरणादि-
बालक्रियाकलापस्य शैशवमतिचक्राम चन्द्रापीडस्य ॥

तारापीडः क्रीडाव्यासङ्गविधातार्थं बहिर्नगरादनुसिप्रम् अर्ध-
क्रोशमात्रायामम्, अतिमहता तुहिनगिरिशिखरमालानुकारिणा
सुधाधवलेन प्राकारमण्डलेन परिवृतम्, अथःकल्पितव्यायामशालं
विद्यामन्दिरमकारयत् । सर्वविद्याचार्याणां च संग्रहे प्रयत्नमतिम-
हान्तमन्वतिष्ठत् ॥

तत्रस्थं च तं केसरिकिशोरकमिव पञ्जरगतं कृत्वा प्रतिषिद्ध-
निर्गमम्, आचार्यकुलपुत्रप्रायपरिजनपरिवारम्, अपनीताशेषशिशु-
जनक्रीडाव्यासङ्गम्, अनन्यमनसम्, अखिलविद्योपादानार्थमाचा-
र्येभ्यश्चन्द्रापीडं शोभने दिवसे वैशम्पायनद्वितीयमर्पयांबभूव । प्रति-
दिनं चोत्थायोत्थाय सह विलासवत्या विरलपरिजनस्तत्रैव
गत्यैनमालोकयामास राजा ॥

चन्द्रापीडोऽप्यनन्यहृदयतया तथा नियन्त्रितो राज्ञा, अचि-
रणैव कालेन यथास्वमात्मकौशलं प्रकटयद्भिः पात्रवशादुपजातो-
त्साहैराचार्यैरुपदिश्यमानाः सर्वा विद्या जग्राह । तथा हि—पदे,
वाक्ये, प्रमाणे, धर्मशास्त्रे, राजनीति, व्यायामविद्यासु, सर्वे-
ष्वप्यायुधविशेषेषु, रथचर्यासु, गजपृष्ठेषु, तुरंगमेषु, वीणावेणु-
मुरजप्रभृतिषु वाद्येषु, भरतादिप्रणीतेषु नृत्तशास्त्रेषु, नारदीयप्रभृ-
तिषु गान्धर्ववेदविशेषेषु, शकुनिरुतज्ञाने, यन्त्रप्रयोगे, विषापहरणे,
सुरङ्गोपभेदे, तरणे, लङ्घने, प्लुतिषु, आरोहणे, सर्वलिपिषु, सर्व-

देशभाषासु, अन्येष्वपि कलाविशेषेषु, परं कौशलमवाप ॥

सहजा चास्याजस्रमभ्यस्यतो वृकोदरस्येव शैशव एवाविर्बभूव
सर्वलोकविस्मयजननी महाप्राणता । एकैकेन कृपाणप्रहारेण बाल
एव तालतरुन्मृगालदण्डानिव लुलाव । दशपुरुषसंवाहनयोग्येन
चायोदण्डेन श्रममकरोत् । ऋते च महाप्राणतायाः सर्वाभिरन्या-
भिः कलाभिरनुचकार तं वैशम्पायनः । चन्द्रापीडस्य तु सकल-
कलाकलापपरिचयबहुमानेन शुकनासगौरवेण सहासुर्क्रीडनतया
च सर्वविस्त्रम्भस्थानं द्वितीयमिव हृदयं वैशम्पायनः परं मित्रमा-
सीत् । निमेषमपि तेन विना स्थातुमेकाकी न शशाक । वैशम्पा-
यनोऽपि तं न क्षणमपि विरहयांचकार ॥

एवं तस्य सर्वविद्यापरिचयमाचरतश्चन्द्रापीडस्य यौवनारम्भः
प्रादुर्भवन् रमणीयस्यापि द्विगुणां रमणीयतां पुपोष । लक्ष्म्या सह
वितस्तार वक्षःस्थलम् । बन्धुजनमनोरथैः सहांपूर्यतोरुदण्डद्वयम् ।
स्वरेण सह गम्भीरतामाजगाम हृदयम् ॥

एवं च क्रमेण समारूढयौवनारम्भं परिसमाप्तसकलकला-
विज्ञानम् अधीताशेषविद्यं चावगम्य, अनुमोदितमाचार्यैश्चन्द्रापी-
डमानेतुं राजा बलाधिकृतं बलाहकनामानमाहूय प्राहिणोत् ॥

स गत्वा विद्यागृहं द्वाःस्थैः समात्रेदितः प्रविश्य, शिरसा
प्रणम्य, सविनयमासने राजपुत्रानुमतो न्यषीदत् । स्थित्वा च मुहूर्त-
मात्रं बलाहकश्चन्द्रापीडमुपसृत्य दर्शितविनयो व्यजिज्ञपत् “कुमार,
महाराजः समाज्ञापयति—‘पूर्णा नो मनोरथाः । अधीतानि शास्त्राणि ।
शिक्षिताः सकलाः कलाः । गतोऽसि सर्वास्वायुधविद्यासु परां प्रति-

ष्टाम् । अनुमतोऽसि निर्गमाय विद्यागृहात्सर्वाचार्यैः । उपगृहीतशि-
क्षमवगतसकलकलाकलापं पौर्णमासीशशिनमिव नवोद्भूतं पश्यतु
त्वां जनः । दर्शनं प्रति ते समुत्सुकान्यतीव सर्वाण्यन्तःपुराणि ।
अयमत्र भवतो दशमो वत्सरो विद्यागृहमधिवसतः । प्रविष्टोऽसि
षष्ठमनुभवन्वर्षम् । एवं संपिण्डितेनामुना षोडशेन प्रवर्धसे । तदद्य-
प्रभृति निर्गत्य दर्शनोत्सुकाभ्यो दत्त्वा दर्शनमखिलाभ्यो मातृभ्यः,
अभिवाद्य च गुरुन्, अपगतनियन्त्रणो यथासुखमनुभव राज्यसु-
खानि । संमानय राजलोकम् । पूजय द्विजातीन् । परिपालय प्रजाः ।
आनन्दय बन्धुवर्गम् । अयं च ते त्रिभुवनैकरत्नमनिलगरुडसमजव
इन्द्रायुधनामा तुरंगमः प्रेषितो महाराजेन द्वारि तिष्ठति । एष खलु
देवस्य पारसीकाधिपतिना त्रिभुवनाश्चर्यमिति कृत्वा 'जलधिजलादु-
त्थितमयोनिजमिदमश्वरत्नमासादितं मया महाराजाधिरोहणयो-
ग्यम्' इति संदिश्य ग्रहितः । तदयमनुगृह्यतामधिरोहणेन । इदं च
विनयोपपन्नानां कुलक्रमागतानां राजपुत्राणां सहस्रं परिचर्यार्थमनु-
प्रेषितं तुरंगमाधिरूढं द्वारि प्रणामलालसं प्रतिपालयति" इत्यभिधाय
विस्तवचसि बलाहके, चन्द्रापीडः पितुराज्ञां शिरसि कृत्वा, नव-
जलधरध्वानगम्भीरया गिरा 'प्रवेश्यतामिन्द्रायुधः' इति निर्जिग-
मिषुरादिदेश ॥

अथ वचनानन्तरमेव प्रवेशितम्, उभयतः खलीनकनककट-
कावलग्न्यां पदे पदे कृताकुञ्चनप्रयत्नाभ्यां पुरुषाभ्यामवकृष्य-
माणन्, ऊर्ध्वकरपुरुषप्राप्यपृष्ठभागम्, अतिनिष्ठुरेण मुहुर्मुहुः प्रक-
म्पितोदररन्ध्रेण हेषारवेण निर्भर्त्सयन्तमिवालीकवेगदुर्विदग्धं गरु-

त्मन्तम्, उत्कीर्णमिव जङ्घासु, विस्तारितमिवोरसि, श्लक्ष्णीकृत-
मिव मुखे, त्रैलोक्यसंचरणसहायमिव मारुतस्य, वेगसत्रह्यचारि-
णमिव मनसः, सकलभुवनार्घार्हमश्वातिशयमिन्द्रायुधमद्राक्षीत् ॥

दृष्ट्वा च तमदृष्टपूर्वमशेषलक्षणोपपन्नमश्वरूपातिशयम्, अति-
धीरप्रकृतेरपि चन्द्रापीडस्य पस्पर्शं विस्मयो हृदयम् । आसीच्चास्य
मनसि---“सरभसविवर्तनवलितवासुकिभ्रमितमन्दरेण मथता जल-
निधिजलम्, इदमश्वरत्नमनभ्युद्धरता, किं नाम रत्नमुद्धृतं सुरासुर-
लोकेन । उच्चैःश्रवसा विस्मितहृदयो वञ्चितः खलु जलनिधिना श-
तमखः । मन्ये च भगवतो नारायणस्य चक्षुर्गोचरतामियता कालेन
नायमुपगतः, येनाद्यापि तां गरुडारोहणव्यसनितां न परित्यजति ।
अहो खल्वतिशयितत्रिदशराजसमृद्धिरियं तातस्य राज्यलक्ष्मीः, यदे-
वंविधान्यपि सकलत्रिभुवनदुर्लभानि रत्नान्युपकरणतामुपगच्छन्ति ।
अतितेजस्वितया महाप्राणतया च सदैवतेवेयमस्याकृतिर्यत्सत्यमारो-
हणे शङ्कामिव मे जनयति । दैवतान्यपि हि सुनिशापवशादुज्झित-
निजशरीरकाणि शापवचनोपनीतानि शरीरान्तराण्यध्यासत एव ।
असंशयमनेनापि महात्मना केनापि शापभाजा भवितव्यम् । आवे-
दयतीव मदन्तःकरणमस्य दिव्यताम्” इति विचिन्तयन्नेवारुक्छु-
रासनादुदतिष्ठत् ॥

मनसा च, तं तुरंगममनुपसृत्य ‘महात्मन्नर्वन्, योऽसि सोऽसि ।
नमोऽस्तु ते । सर्वथा मर्षणीयोऽयमारोहणातिक्रमोऽस्माकम् । अप-
रिगतानि दैवतान्यप्यनुचितपरिभवभाञ्जि भवन्ति’ इत्यामन्त्रयां-
बभूव । विदिताभिप्राय इव स तमिन्द्रायुधश्चटुलशिरःकेसरसटाह-

पूर्वभागः ।

४१

त्याकूणिताकेकरतारकेण तिर्यक्चक्षुषा विलोक्य हेषारवमकरोत् ।
 अथानेन मधुरहेषितेन दत्तारोहणाभ्यनुज्ञ इवेन्द्रायुधमारुरोह
 चन्द्रापीडः । समारुह्य तं प्रादेशमात्रमिव त्रैलोक्यमखिलं मन्यमानो
 निर्गत्य, अतिनिष्ठुरेण खुरपुटानां रवेण हेषितेन च बधिरीकृतस-
 कलभुवनविवरमदृष्टपर्यन्तमश्वसैन्यमपश्यत् । तच्च सागरजलमिव
 चन्द्रोदयेन चन्द्रापीडनिर्गमेन सकलमेव संचचालाश्रीयम् । अहम-
 ह्मिकया च प्रणामलालसाः सरभसापनीतातपत्रशून्यशिरसः पर-
 स्परोत्पीडनकुपिततुरंगमनिवारणायस्ता राजपुत्रास्तं पर्यवारयन्त ।
 एकैकशश्च प्रतिनामग्रहणमावेद्यमाना बलाहकेन ते दूरावनतैः
 शिरोभिः प्रणेमुः ॥

चन्द्रापीडस्तु तान्सर्वान्मानयित्वा यथोचितम्, अनन्तरतुरं-
 गमाधिरूढेनानुगम्यमानो वैशम्पायनेन, स्थूलमुक्ताकलापजालका-
 वृतेनोपरि चिह्नीकृतं केसरिणमुद्रहतातिमहता कार्तस्वरदण्डेन ध्रिय-
 माग्नेनातपत्रेण निवारितातपः, जय जीवेति च मधुरवचसा मङ्गल-
 प्रायमनवरतमुच्चैः पठता वन्दिजनेन स्तूयमानः, नगराभिमुखः
 प्रतस्थे ॥

क्रमेण च तं समासादितविग्रहमनङ्गमिवावतीर्णं नगरमार्ग-
 मनुप्राप्तमवलोक्य, सर्व एव परित्यक्तसकलव्यापारो जनः समजनि ।
 “अहो वयमतिपुण्यभाजः, यद्विमाममानुषीमस्याकृतिमन्तःसमारू-
 ढप्रीतिरसनिष्यन्दविस्तारितेन लोचनयुगलेनानिवारिताः पश्यामः ।
 सफला नोऽद्य जाता जन्मवत्ता । सर्वथा नमोऽस्मै रूपान्तरधारिणे
 भगवते चन्द्रापीडच्छद्मने पुण्डरीकेक्षणाय” इति वदन्नारचितप्रणा-

माञ्जलिर्नगरलोकः प्रणनाम । सर्वतश्च समपावृतकवाटपुटप्रकटवा-
 तायनसहस्रतया चन्द्रापीडदर्शनकुतूहलान्नगरमपि समुन्मीलितलो-
 चननिवहमिवाभवत् । क्रमेण च चन्द्रापीडो राजद्वारमासाद्य तुरं-
 गमादवततार ॥

अवतीर्य च करतलेन करे वैशम्पायनमवलम्ब्य, पुरः सवि-
 नयं प्रस्थितेन बलाहकेनोपदिश्यमानमार्गः, त्रिभुवनमिव पुञ्जीभू-
 तम्, आगृहीतकनकवेत्रलतैः सितवारवाणधारिभिः महाप्रमाणैर्दि-
 वाभिश्चमालिखितैरिवोत्कीर्णैरिव तोरणस्तम्भनिषण्णैर्द्वारपालैरनुज्झि-
 तद्वारदेशम्, अन्तर्गतायुधनिवहाभिराशीविषकुलसंकुलाभिः पाता-
 लगुहाभिरिवातिगम्भीराभिरायुधशालाभिरुपेतम्, अनवरतसंगीत-
 मृदङ्गध्वनिमामीलितलोचनत्रिभागेण वामदशनकोटिनिषण्णहस्तेन
 निश्चलकर्णतालैनाकर्णयता गन्धमादननाम्ना गन्धहस्तिना सनाथी-
 कृतैकदेशम्, उज्ज्वलपट्टकम्बलपटप्रावारितपृष्ठैश्च भूपालवल्लभैर्मन्दु-
 रागतैस्तुरंगमैरुद्भासितम्, अधिकरणमण्डपगतैश्चार्यवेषैरत्युच्चवेत्रा-
 सनोपविष्टैर्धर्मसयैरिव धर्माधिकारिभिर्महापुरुषैरधिष्ठितम्, अधि-
 गतसकलग्रामनगरनामभिरेकभवनमिव जगदखिलमालोकयद्विरा-
 लिखितसकलभुवनव्यापारतया धर्मराजनगरव्यतिकरमिव दर्शय-
 द्धिरधिकरणलेखकैरालिख्यमानशासनशतसहस्रम्, आस्थानमण्ड-
 पगतेन च यथोचितासनोपविष्टेन भावयता नरपतिकृतकाव्यसुभा-
 षितानि गृह्णता कविगुणान् मूर्धाभिषिक्तेन सामन्तलोकेनाधिष्ठितम्,
 एकदेशनिषण्णचामीकरशृङ्खलासंयतश्वगणम्, अनेककुब्जकिरात-
 वर्षवरवधिरवामनकमूकसंकुलम्, इभपतिमदपरिमलामर्षजृम्भि-

तैश्च निष्कूजद्भिः पञ्जरकेसरिभिरुद्भास्यमानम्, जलधरसनाथमिव
 कृष्णागुरुधूमपटलैः, सवालातपमिव रक्ताशोकैः, सतारागणमिव
 मुक्ताकलापैः, सवर्पासमयमिव धारागृहैः, सतटिल्लतमिव हेममयी-
 भिसर्यूरयष्टिभिः, सगृहदैवतमिव सालभञ्जिकाभिः, उत्कृष्टकवि-
 गद्यमिव विविधवर्णश्रेणिप्रतिपाद्यमानाभिनवार्थसंचयम्, संध्यास-
 मयमिव दृश्यमानचन्द्रापीडोदयम्, बलभद्रमिव कादम्बरीरसवि-
 शेषवर्णनाकुलम्, दिव्यमुनिगणमिव कलापिसनाथश्चेतकेतुशोभितं
 राजकुलं विवेश ॥

ससंभ्रमोपगतैश्च कृतप्रणामैः प्रतीहारमण्डलैरुपदिश्यमान-
 मार्गः, पदे पदे चाभ्यन्तरविनिर्गताभिराचारकुशलाभिरन्तःपुर-
 वृद्धाभिः क्रियमाणावतरणमङ्गलः, भुवनान्तराणीव विविधप्राणि-
 सहस्रसंकुलानि सप्त कक्ष्यान्तराण्यतिक्रम्य, कुलक्रमागतैरुदात्तान्व-
 यैरनुरक्तैः सर्वतः शरीररक्षाधिकारनियुक्तैः पुरुषैः परिवृतम्,
 हंसधवलशयनतले निषण्णं पितरमपश्यत् ॥

‘आलोकय’ इति च प्रतीहारवचनानन्तरमतिदूरावनतेन
 शिरसा कृतप्रणामम् ‘एहोहि’ इत्यभिदधानः, दूरादेव प्रसारित-
 भुजयुगलः, तं पिता विनयावनतमालिलिङ्ग । आलिङ्गितोन्मुक्तश्च
 पितुश्चरणपीठसमीपे पिण्डीकृतमुत्तरीयमात्मताम्बूलकरङ्कवाहिन्या
 सत्वरमासनीकृतम् ‘अपनय’ इति शनैर्वदन्नग्रचरणेन समुत्सार्य,
 चन्द्रापीडः क्षितितल एव निषसाद । अनन्तरनिहिते चास्यासने
 राज्ञा सुतनिर्विशेषमुपगूढो वैशम्पायनो न्यषीदत् । मुहूर्तमिव स्थि-
 त्वा ‘गच्छ वत्स, पुत्रवत्सलां मातरमभिवाद्य दर्शनलालसा यथा-

क्रमं 'सर्वा जननीर्दर्शनेनानन्दय' इति विसर्जितः पित्रा, सविनयमु-
त्थाय, निवारितपरिजनः, वैशम्पायनद्वितीयः, अन्तःपुरप्रवेशयो-
ग्येन राजपरिजनेनोपदिश्यमानवर्त्मा अन्तःपुरमाययौ ॥

तत्र धवलकञ्चुकावच्छन्नशरीरैरनेकशतसंख्यैः समन्तात्परि-
वृतां शुद्धान्तान्तर्वशिकैः, अतिप्रशान्ताकाराभिश्च कषायरक्ताम्बर-
धारिणीभिर्भूतपूर्वाः पुण्याः कथाः कथयन्तीभिर्जरत्प्रब्राजिताभि-
र्विनोद्यमानाम्, समुपसृत्य मातरं ननाम ॥

सा तु तं ससंभ्रममुत्थाप्य, सत्यप्याज्ञासंपादनदक्षे पार्श्वपट्टि-
वर्तिनि परिजने स्वयमेव कृतावतरणका, हृदयेनान्तःशुभशतान्य-
भिध्यायन्ती, मूर्धन्युपाधाय, तं सुचिरमाशिश्लेष । अनन्तरं च
तथैव कृतयथोचितसमुपचारमाश्लिष्टवैशम्पायना स्वयमुपविश्य वि-
नयादवनितले समुपविशन्तमाकृष्य बलादनिच्छन्तमपि चन्द्रापीड-
मुत्सङ्गमारोपितवती । ससंभ्रमपरिजनोपनीतायामासन्ध्यामुपविष्टे च
वैशम्पायने, चन्द्रापीडं पुनःपुनरालिङ्ग्य, ललाटदेशे वक्षसि भुज-
शिखरयोश्च मुहुर्मुहुः करतलेन परामृशन्ती विलासवती तमवादीत्-
“वत्स, कठिनहृदयस्ते पिता, येनेयमाकृतिरीदृशी त्रिभुवनलाल-
नीया क्लेशमतिमहान्तमियन्तं कालं लम्बिता । कथमसि सोढवा-
नतिदीर्घाभिमां गुरुजनयन्त्रणाम् । अहो बालस्यापि सतः कठोर-
स्येव ते महद्वैर्यम् । अहो विगलितशिशुजनक्रीडाकौतुकलाघवमर्मके
त्वयि हृदयम् । अहो गुरुजनस्योपरि भक्तिरसाधारणी । सर्वथा य-
था पितुः प्रसादात्समस्ताभिरुपेतो विद्याभिरालोकितोऽसि, एवम-
चिरेणैव कालेनानुरूपाभिर्वधूभिरुपेतमालोकयिष्यामि” इत्येवमभि-

धाय लज्जास्मितावनतं कपोले पर्यचुम्बदेनम् । एवं च तत्रापि नाति-
चिरमेव स्थित्वा, क्रमेण सर्वान्तःपुराणि दर्शनेनानन्दयामास । नि-
र्गत्य च राजकुलद्वारावस्थितमिन्द्रायुधमारुह्य तथैव तेन राजपुत्रलो-
केनानुगम्यमानः, शुकनासं द्रष्टुमयासीत् ॥

समन्ततो विविधशास्त्राञ्जनौन्मीलितबुद्धिलोचनैः शाक्यमु-
निशासनपथधौरेयै रक्तपटैः पाशुपतैर्द्विजैश्च दिवानिशमासेव्यमानं
शुकनासगृहद्वारमासाद्य, राजकुल इव राजपुत्रो बाह्याङ्गण एव तुरं-
गादवततार । द्वारदेशावस्थापिततुरंगश्च वैशम्पायनमवलम्ब्य, नव-
नवसुधावदातप्रासादसहस्रनिरन्तरं द्वितीयमिव राजकुलं शुकनास-
भवनं विवेश । प्रविश्य चानेकनरेन्द्रसहस्रमध्योपविष्टमपरमिव पि-
तरमुपदर्शितविनयो दूरावनतेन मौलिना शुकनासं ववन्दे ॥

शुकनासस्तं ससंभ्रममुत्थायानुपूर्व्येणोत्थितराजलोकः साद-
रमभिमुखदत्ताविरलपदः प्रहर्षविस्फारितलोचनागतानन्दजलकणः
सह वैशम्पायनेन प्रेम्णा गाढमालिलिङ्ग । आलिङ्गितोन्मुक्तश्च सादरो-
पनीतमपहाय रत्नासनम्, अवनावेव राजपुत्रः समुपाविशत् ।
तदनु च वैशम्पायनः ॥

समुपविष्टे च राजपुत्रे शुकनासवर्जमन्यदखिलमवनिपाल-
चक्रमुज्झितनिजासनमवनितलमभजत । स्थित्वा च तूष्णीं क्षणमिव
शुकनासः समुद्रतप्रीतिपुलकैरङ्गैरावेद्यमानहृदयहर्षप्रकर्षः, तमब्र-
वीत्—“तात चन्द्रापीड, अद्य खलु देवस्य तारापीडस्य समाप्तवि-
द्यमुपारूढयौवनमालोक्य भवन्तम्, सुचिराद्भुवनराज्यफलप्राप्तिरु-
पजाता । अद्य समृद्धाः सर्वा गुरुजनाशिषः । अद्य फलितमनेक-

जन्मान्तरोपात्तमवदातं कर्म । अद्य प्रसन्नाः कुलदेवताः । न ह्यपुण्य-
भाजां भवादृशास्त्रिभुवनविस्मयहेतवः पुत्रतां प्रतिपद्यन्ते । केदं
वयः । केयममानुषी शक्तिः । क चेदमशेषविद्याग्रहणसामर्थ्यम् । अहो,
धन्याः प्रजाः, यासां भरतभगीरथप्रतिमो भवानुत्पन्नः पालयिता ।
किं खलु कृतमवदातं कर्म वसुंधरया, ययासि भर्ता समासादितः ।
सर्वथा कल्पकोटीर्महावराह इव दंष्ट्रावलयेन वह बाहुना वसुंधरा-
भारं सह पित्रा” इत्यभिधाय च, स्वयमाभरणवसनकुसुमाङ्गरागा-
दिभिरभ्यर्च्य विसर्जयांचकार ॥

विसर्जितश्चोत्थायान्तःपुरं प्रविश्य, दृष्ट्वा वैशम्पायनमातरं
मनोरमाभिधानाम्, निर्गत्य समारुह्येन्द्रायुधम्, पित्रा पूर्वकल्पितं
प्रतिच्छन्दकमिव राजकुलस्य कुमारो भवनं जगाम । गत्वा च श्री-
मण्डपावस्थिते शयने मुहूर्तमुपविश्य, सह तेन राजपुत्रलोकेनाभि-
पेकादिकमशनावसानमकरोदिवसविधिम् । अभ्यन्तरे च स्वशय-
नीयगृह एवेन्द्रायुधस्यावस्थानमकल्पयत् ॥

एवंप्रायेण चास्योदन्तेन तदहः परिणतिमुपययौ । गगनतला-
दवतरन्त्या दिवसश्रियः पद्मरागनूपुरमिव स्वप्रभापिहितरन्ध्रं रवि-
मण्डलमुन्मुक्तपादं पपात । कमलिनीपरिमलपरिचयागतालिमाला-
कुलितकण्ठं कालपाशैरिव चक्रवाकमिथुनमाकृष्यमाणं विजघटे ॥

क्रमेण च प्रतीचीकर्णपूररक्तोत्पले लोकान्तरमुपगते भगवति
गम्भस्तिमालिङ्गि, कमलिनीनिपीतमातपमुन्मूलयितुमन्धकारपल्लवे-
ष्विव विशत्सु रक्तकमलोदराणि मधुकरकुलेषु, शनैः शनैश्च गलिते
संध्यारागे, दिक्षु दिक्षु विक्षिप्तेषु संध्यादेवतार्चनबलिपिण्डेषु, कृत-

राजस्वस्त्ययनेषु निष्क्रामत्सु पुरोहितेषु, प्रज्वलितदीपिकासहस्रप्रति-
विम्बचुम्बितेषु कृतविकचचम्पकदलोपहारेष्विव मणिभूमिकुट्टिमेषु,
सूर्यकान्तमणिभ्य इव संक्रान्तानलेषु ज्वलत्सु मानिनीनां शोकवि-
धुरेषु हृदयेषु, प्रवृत्ते प्रदोषसमये, चन्द्रापीडो राजकुलं गत्वा पितुः
समीपे मुहूर्तं स्थित्वा, दृष्ट्वा च विलासवतीम्, आगत्य स्वभवनम्,
शयनतलमधिशिश्ये ॥

प्रभातायां च निशीथिन्याम्, समुत्थाय समभ्यनुज्ञातः पि-
त्रा, अभिनवमृगयाकौतुकावकृष्यमाणहृदयः, भगवत्यनुदित एव
सहस्ररश्मौ, आरुह्येन्द्रायुधम्, अग्रतो वालेयप्रमाणानाकर्षद्विश्वा-
मीकरशृङ्खलाभिः कौलेयकान् कोदण्डपाणिभिः श्वपोषकैरनवरत-
कृतकोलाहलैः प्रधावद्विद्विगुणीक्रियमाणगमनोत्साहः, बहुगजतुरग-
पदातिपरिवृतो वनं ययौ । तत्र च कर्णान्तावकृष्टमुक्तैर्नाराचैर्वन-
वराहान् केसरिणः कुरङ्गकांश्च सहस्रशो जघान । अन्यांश्च जीवत
एव महाप्राणतया स्फुरतो जग्राह ॥

समारूढे च मध्यमहः सवितरि, वनात्, स्नानोत्थितेनेव
श्रमसलिलविन्दुवर्षमनवरतमुज्जता श्रमशिथिलमुखगलितफेनिल-
रुधिरलवेनेन्द्रायुधेनोद्यमानः, दूरविच्छिन्नेन पदातिपरिजनेन शू-
न्यीकृतपुरोभागः, प्रजवितुरंगमाधिरूढैरल्पावशिष्टैः सह राजपुत्रैः
'एवं मृगपतिः, एवं वराहः, एवं शरभः' इति तमेव मृगयावृत्ता-
न्तमुच्चारयन्, स्वभवनमाजगाम ॥

अवतीर्य च तुरंगमात्ससंभ्रमप्रधावितपरिजनोपनीते समुप-
विश्यासने, वारवाणमवतार्य, अपनीय च शेषं तुरंगमाधिरोहणो-

चितं वेषपरिग्रहम्, इतस्ततः प्रचलिततालवृन्तपवनापनीयमान-
श्रमो मुहूर्तं विश्राम । विश्रम्य च मणिरजतकनककलशशतसनाथां
स्नानभूमिमगात् । निर्वर्तिताभिषेकव्यापारस्य च कृतदेवतार्चनस्या-
ङ्गरागभूमौ समुपविष्टस्य, राज्ञा विसर्जिता राजकुलपरिचारिकाः
पटलकविनिहितानि विविधान्याभरणानि माल्यान्यङ्गरागान्वासांसि
चादाय, पुरतस्तस्योपतस्थुः, उपनिन्युश्च । यथाक्रममादाय च ता-
भ्यः प्रथमं स्वयमुपलिप्य वैशम्पायनम्, उपरचिताङ्गरागः, दत्त्वा
च समीपवर्तिभ्यो यथार्हमाभरणवसनाङ्गरागकुसुमानि, आहार-
मण्डपमगच्छत् ॥

तत्र च द्विगुणीकृतकुथासनोपविष्टः, समीपोपविष्टेन तद्गुणो-
पवर्णनपरेण वैशम्पायनेन यथार्हभूमिभागोपवेशितेन राजपुत्रलोकेन
'इदमस्मै दीयताम्, इदमस्मै दीयताम्' इति प्रसादविशेषदर्शनसं-
वर्धितसेवारसेनाहारविधिमकरोत् । उपस्पृश्य च, गृहीतताम्बूलस्त-
स्मिन्मुहूर्तमिव स्थित्वा, इन्द्रायुधसमीपमगमत् । तत्र चानुपविष्ट
एव तद्गुणोपवर्णनप्रायालापाः कथाः कृत्वा, स्वयमेवेन्द्रायुधस्य पुरो
यंवसमाकीर्य निर्गत्य राजकुलमयासीत् । तेनैव क्रमेणावलोक्य
राजानम्, आगत्य निशामनैषीत् ॥

अपरेद्युश्च प्रभातसमय एव सर्वान्तःपुराधिकृतम्, अनुमार्गा-
गतया शक्रगोपकालोहितरागेणांशुकेन रचितावगुण्ठनया समसुवृत्त-
तुङ्गनासिकया विकसितपुण्डरीकधवललोचनया महानुभावाकारया-
नुगम्यमानं कन्यकया, कैलासनामानं कञ्चुकिनमायान्तमपश्यत् ॥

स कृतप्रणामः समुपसृत्य क्षितितलनिहितदक्षिणकरो वि-
ज्ञापयामास—‘कुमार, महादेवी विलासवती समाज्ञापयति—“इयं
खलु कन्यका महाराजेन पूर्वं कुलूतराजधानीमवजित्य कुलूतेश्वर-
दुहिता पत्रलेखाभिधाना वालिका सती वन्दीजनेन सहानीयान्तः-
पुरपरिचारिकामध्यमुपनीता । सा मया विगतनाथा राजदुहितेति
समुपजातस्नेहया दुहितृनिर्विशेषमियन्तं कालमुपलालिता संवर्धिता
च । तदियमिदानीमुचिता भवतस्ताम्बूलकरङ्कवाहिनीति कृत्वा म-
या प्रेषिता । न चास्यामायुष्मता परिजनसामान्यदृष्टिना भवित-
व्यम् । स्वचित्तवृत्तिरिव चापलेभ्यो निवारणीया । सुहृदिव सर्व-
विस्रम्भेष्वभ्यन्तरीकरणीया । दीर्घकालसंवर्धितस्नेहतया सुताया-
मिव हृदयमस्यामस्ति मे । नियतं स्वयमेवेयमतिविनीततया कति-
पयैरेव दिवसैः कुमारमाराधयिष्यति । अविदितशीलश्चास्याः कु-
मार इति संदिश्यते । सर्वथा तथा कल्याणिना प्रयतितव्यम्, यथे-
यमतिचिरमुचिता परिचारिका ते भवति”इत्यभिधाय विरतवचसि
कैलासे, कृताभिजातप्रणामां पत्रलेखामनिमिपलोचनं सुचिरमा-
लोक्य, चन्द्रापीडः ‘यथाज्ञापयत्यम्वा’ इत्येवमुक्त्वा कञ्चुकिनं
प्रेषयामास ॥

पत्रलेखा तु ततः प्रभृति दर्शनेनैव समुपजातसेवारसा, न
दिवा, न रात्रौ, न सुप्तस्य, नासीनस्य, नोत्थितस्य, न भ्रमतः, न
राजकुलगतस्य, छायेव राजसूनोः पार्श्वं मुमोच । चन्द्रापीडस्यापि
तस्यां दर्शनादारभ्य प्रतिक्षणमुपचीयमाना महती प्रीतिरासीत् ।
आत्महृदयादव्यतिरिक्तामिव चैनां सर्वविस्रम्भेष्वभ्यन्तरीकरणीया ॥

एवं समतिक्रामत्सु केपुचिदिवसेषु, राजा चन्द्रापीडस्य यौव-
राज्याभिषेकं चिकीर्षुः, प्रतीहारानुपकरणसंभारसंग्रहार्थमादिदेश ॥

समुपस्थितयौवराज्याभिषेकं च तं कदाचिद्दर्शनार्थमागतमा-
रूढविनयमपि विनीततरमिच्छञ्शुकनासः सविस्तरमुवाच—“तात
चन्द्रापीड, विदितवेदितव्यस्याधीतसर्वशास्त्रस्य ते नाल्पमप्युपदेष्ट-
व्यमस्ति । केवलं च निसर्गत एवाभानुभेद्यम् अप्रदीपप्रभापनेयम्
अतिगहनं तमो यौवनप्रभवम् । अपरिणामोपशमो दारुणो लक्ष्मी-
मदः । कष्टमनञ्जनवर्तिसाध्यमपरमैश्वर्यतिमिरान्धत्वम् इत्यतो विस्त-
रेणाभिधीयसे । गर्भेश्वरत्वम्, अभिनवयौवनत्वम्, अप्रतिमरूप-
त्वम्, अमानुषशक्तित्वं चेति महतीयं खल्वनर्थपरंपरा । सर्वाविन-
यानामेकैकमप्येषामायतनम् । किमुत समवायः । यौवनारम्भे च
प्रायः शास्त्रजलप्रक्षालननिर्मलापि कालुष्यमुपग्राति बुद्धिः । अप-
हरति च वात्येव शुष्कपत्रं समुद्भूतरजोभ्रान्तिरतिदूरमात्मेच्छया
यौवनसमये पुरुषं प्रकृतिः । नाशयति च दिङ्मोह इवोन्मार्गप्रव-
र्तकः पुरुषमत्यासङ्गो विषयेषु । भवादृशा एव भवन्ति भाजनान्यु-
पदेशानाम् । अपगतमले हि मनसि, स्फटिकमणाविव रजनिकरग-
भस्तयो विशन्ति सुखमुपदेशगुणाः । गुरुवचनममलमपि सलिल-
मिव महदुपजनयति श्रवणस्थितं शूलमभंव्यम्य । इतरस्य तु करिण
इव शङ्खाभरणमाननशोभासमुदयमधिकतरमुपजनयति । हरति
च सकलमतिमलिनमप्यन्धकारमिव दोषजातं प्रदोषसमयनिशाकर
इव गुरुपदेशः । अयमेव चानास्वादितविषयरसस्य ते काल उपदे-
शस्य । कुसुमशरशरप्रहारवर्जिते हि हृदये जलमिव गलत्युपदि-

ष्टम् । अकारणं च भवति दुष्प्रकृतेरन्वयः श्रुतं वा विनयस्य । च-
न्दनप्रभवो न दहति किमनलः? किंवा प्रशमहेतुनापि न प्रचण्ड-
तरीभवति बडवानलो वारिणा? गुरूपदेशश्च नाम पुरुषाणामखिल-
मलप्रक्षालनक्षममजल स्नानम्, अनुपजातपलितादिवैरूप्यमजरं वृ-
द्धत्वम्, असुवर्णविरचनमग्राम्यं कर्णाभरणम् । विशेषेण तु राज्ञाम् ।
विरला हि तेषामुपदेष्टारः । प्रतिशब्दक इव राजवचनमनुगच्छति
जनो भयात् । उदामदर्पश्चयथुस्थगितश्रवणविवराश्चोपदिश्यमानमपि
ते न शृण्वन्ति । शृण्वन्तोऽपि च गजनिमीलितेनावधीरयन्तः,
खेदयन्ति हितोपदेशदायिनो गुरून् । अहंकारदाहज्वरमूर्च्छान्धका-
रिता विह्वला हि राजप्रकृतिः ॥

आलोकयतु तावत्कल्याणाभिनिवेशी लक्ष्मीमेव प्रथमम् ।
इयं हि लक्ष्मीः क्षीरसागरात्, इन्दुशकलादेकान्तवक्रताम्, उच्चैः-
श्रवसश्चञ्चलताम्, कालकूटान्मोहनशक्तिम्, मदिराया मदम्, कौ-
स्तुभमणेरतिनैष्ठुर्यम् इत्येतानि सहवासपरिचयवशाद्विरहविनोद-
चिह्नानि गृहीत्वैवोद्भूता । न ह्येवंविधमपरमपरिचितमिह जगति
किञ्चिदस्ति, यथेयमनार्या । लब्धापि खलु दुःखेन परिपाल्यते ।
दृढगुणपाशसंज्ञाननिस्पन्दीकृतापि नश्यति । न परिचयं रक्षति । ना-
भिजनमीक्षते । न कुलक्रममनुवर्तते । न शीलं पश्यति । न श्रुतमा-
कर्णयति । न धर्ममनुरुध्यते । न त्यागमाद्रियते । न विशेषज्ञतां
विचारयति । गन्धर्वनगरलेखेन पश्यत एव नश्यति । अद्याप्यारूढ-
मन्देरपरिवर्तभ्रान्तिजनितसंस्कारेव परिभ्रमति । पारुष्यमिवोपशि-
क्षितुमसिंधारासु निवसति । दिवसकरगतिरिव प्रकटितविविधसं-

क्रान्तिः । पातालगुहेव तमोबहुला । प्रावृडिवाचिरद्युतिकारिणी ।
स्वल्पसत्त्वमुन्मत्तीकरोति । सरस्वतीपरिगृहीतमीर्ष्येव नालिङ्गति
जनम् । गुणवन्तमपवित्रमिव न स्पृशति । उदारसत्त्वममङ्गलमिव
न बहु मन्यते । सुजनमनिमित्तमिव न पश्यति । अभिजातमहिमिव
लङ्घयति । शूरं कण्टकमिव परिहरति । दातारं दुःस्वप्नमिव न
स्मरति । विनीतं पातकिनमिव नोपसर्पति । मनस्विनमुन्मत्तमिवो-
पहसति ॥

यथा यथा चेयं चपला दीप्यते, तथा तथा दीपशिखेव कज्ज-
लमलिनमेव कर्म केवलमुद्रमति । तथा हि—इयं संवर्धनवारिधारा
तृष्णाविषवल्लीनाम्, व्याधगीतिरिन्द्रियमृगाणाम्, परामर्शधूमले-
खा सञ्चरितचित्राणाम्, विभ्रमशय्या मोहदीर्घनिद्राणाम्, आवास-
दरी दोषाशीविषाणाम्, अकालप्रावृट् गुणकलहंसकानाम्, प्रस्ता-
वना कपटनाटकस्य, राहुजिह्वा धर्मेन्दुमण्डलस्य ॥

न हि तं पश्यामि, यो ह्यपरिचितयानया न निर्भरमुपगूढः,
यो वा न विप्रलब्धः । नियतमियमालेख्यगतापि चलति, श्रुताप्य-
भिसंधत्ते, चिन्तितापि वञ्चयति । एवंविधयापि चानया दुराचा-
रया कथमपि दैववशेन परिगृहीता विह्वला भवन्ति राजानः, सर्वा-
विनयाधिष्ठानतां च गच्छन्ति । तथाहि—अभिषेकसमय एवैषां
मङ्गलकलशजलैरिव प्रक्षाल्यते दाक्षिण्यम् । अग्निकार्यधूमेनैव मलि-
नीभवति हृदयम् । उष्णीषपट्टवन्धेनेवाच्छाद्यते जरागमनस्मरणम् ।
आतपत्रमण्डलेनेवापचार्यते परलोकदर्शनम् । चामरपवनैरिवापहि-
यते सत्यवादिता । वेत्रदण्डैरिवोत्सार्यन्ते गुणाः । तथाहि—केचि-

द्धनलवलाभावलेपविस्मृतजन्मानः, विविधविषयग्रासलालसैः पञ्च-
भिरप्यनेकसहस्रसंख्यैरिवेन्द्रियैरायास्यमानाः, प्रकृतिचञ्चलतया
लब्धप्रसारेणैकेनापि शतसहस्रतामिवोपगतेन मनसाकुलीक्रियमाणा
विह्वलतामुपयान्ति । धनोष्मणा पच्यमाना इव विचेष्टन्ते । गाढ-
प्रहाराहता इवाङ्गानि न धारयन्ति । कुलीरा इव तिर्यक्परिभ्रमन्ति ।
अधर्मभग्नगतयः पङ्क्तव इव परेण संचार्यन्ते । मृपावादविपाकसंजात-
मुखरोगा इवातिकृच्छ्रेण जल्पन्ति । आसन्नमृत्यव इव बन्धुजनमपि
नाभिजानन्ति । उत्कुपितलोचना इव तेजस्विनो नेक्षन्ते । कालदष्टा
इव महामन्त्रैरपि न प्रतिबुध्यन्ते । तृष्णाविषमूर्च्छिताः कनकमय-
मिव सर्वं पश्यन्ति । इषव इव पानवर्धिततैक्ष्ण्याः परप्रेरिता विना-
शयन्ति । श्मशानाग्नय इवातिरौद्रभूतयः । श्रूयमाणा अपि प्रेतपटहा
इवोद्वेजयन्ति । चिन्त्यमाना अपि महापातकाध्यवसाया इवोपद्रव-
मुपजनयन्ति । अनुदिवसमापूयर्माणाः पापेनेवाध्मातमूर्तयो भवन्ति ।
तदवस्थाश्च वल्मीकतृणाग्रावस्थिता जलविन्दव इव पतितमप्यात्मानं
नावगच्छन्ति ॥

अपरे तु स्वार्थनिष्पादनपरैर्धनपिशितग्रासगृध्रैरास्थाननलिनीधूर्त-
वकैः, शूतं विनोद इति, मृगया श्रम इति, पानं विलास इति, गुरु-
वचनावधीरणम् अपरप्रणयेयत्वमिति, परिभवसहत्वं क्षमेति, स्वच्छ-
न्दता प्रभुत्वमिति, देवावमाननं महासत्त्वतेति, तरलता उत्साह
इति, दोषानपि गुणपक्षमध्यारोपयद्भिरन्तः स्वयमपि विहसद्भिः
प्रतारणकुशलैर्धूर्तैरमानुषोचिताभिः स्तुतिभिः प्रतार्यमाणाः, वित्त-
मदमत्तचित्ताः, निश्चेतनतया तथैवेत्यात्मन्यारोपितालीकाभिमानाः,

मर्त्यधर्माणोऽपि दिव्यांशवतीर्णमिव सदैवतमिवातिमानुषमात्मान-
मुत्प्रेक्षमाणाः, प्रारब्धदिव्योचितचेष्टानुभावाः, सर्वजनस्योपहास्य-
तामुपयान्ति । आत्मविडम्बनां चानुजीविना जनेन क्रियमाणाम-
भिनन्दन्ति । मनसा देवताधारोपणप्रतारणादन्तःप्रविष्टापरभुज-
द्वयमिवात्मबाहुयुगलं संभावयन्ति । त्वगन्तरिततृतीयलोचनं
खललाटमाशङ्कन्ते । दर्शनप्रदानमप्यनुग्रहं गणयन्ति । दृष्टिपातम-
प्युपकारपक्षे स्थापयन्ति । संभाषणमपि संविभागमध्ये कुर्वन्ति ।
आज्ञामपि वरप्रदानं मन्यन्ते । स्पर्शमपि पावनमाकलयन्ति । मि-
थ्यामाहात्म्यगर्वनिर्भराश्च न प्रणमन्ति देवताभ्यः । न पूजयन्ति
द्विजातीन् । न मानयन्ति मान्यान् । नाभ्युत्तिष्ठन्ति गुरून् । अन-
र्थकायासान्तरितविषयोपभोग इत्युपहसन्ति विद्वज्जनम् । जरावैकु-
व्यप्रलपितमिति पश्यन्ति वृद्धजनोपदेशम् । आत्मप्रज्ञापरिभव इत्य
सूयन्ति सचिवोपदेशाय । कुप्यन्ति हितवादिने । सर्वथा तमभिनन्द-
न्ति, तमालपन्ति, तं पार्श्वे कुर्वन्ति, तेन सह सुखमवतिष्ठन्ते, तस्य
वचनं शृण्वन्ति, तत्र वर्षन्ति, योऽहर्निशमनवरतमुपरचिताञ्जलिर-
धिदैवतमिव विगतान्यकर्तव्यः स्तौति, यो वा माहात्म्यमुद्गावयति ॥

किं वा तेषां सांप्रतम्, येषामतिनृशंसप्रायोपदेशनिर्घृणं कौ-
टिल्यशास्त्रं प्रमाणम्, अभिचारक्रियाक्रूरैकप्रकृतयः पुरोधसो
गुरवः, परातिसंधानपरा मन्त्रिण उपदेष्टारः, सहजप्रेमाद्रहदयानु-
रक्ता भ्रातर उच्छेद्याः ॥

तदेवंप्रायेऽतिकुटिलकष्टचेष्टासहस्रदारुणे राज्यतन्त्रेऽस्मिन्,
महामोहकारिणि च यौवने, कुमार, तथा प्रयतेथाः, यथा नोपह-

स्यसे जनैः, न निन्द्यसे साधुभिः, न धिक्क्रियसे गुरुभिः, नोपाल-
भ्यसे सुहृद्भिः, न शोच्यसे विद्वद्भिः । यथा च न प्रहस्यसे विद्वैः,
न प्रतार्यसे कुशलैः, नावलुप्यसे सेवकवृक्कैः, न प्रलोभ्यसे वनिताभिः,
नापह्न्यसे सुखेन । कामं भवान्प्रकृत्यैव धीरः, पित्रा च महता
प्रयत्नेन समारोपितसंस्कारः । तरलहृदयमप्रतिबुद्धं च मदयन्ति ध-
नानि । तथापि भवद्गुणसंतोषो मामेवं मुखरीकृतवान् । इदमेव च
पुनः पुनरभिधीयसे—विद्वांसमपि सचेतनमपि महासत्त्वमप्यभिजा-
तमपि धीरमपि प्रयत्नवन्तमपि पुरुषमियं दुर्विनीता खलीकरोति
लक्ष्मीरिति । सर्वथा कल्याणैः पित्रा क्रियमाणमनुभवतु भवान्यौव-
राज्याभिषेकमङ्गलम् । कुलक्रमागतामुद्वह पूर्वपुरुषैरूढां धुरम् । अव-
नमय द्विपतां शिरांसि । उन्नमय बन्धुवर्गम् । अभिषेकानन्तरं च
प्रारब्धदिग्विजयः परिभ्रमन्विजितामपि तव पित्रा सप्तद्वीपभूषणां
पुनर्विजयस्व वसुंधराम् । अयं च ते कालः प्रतापमारोपयितुम् ।
आरूढप्रतापो हि राजा त्रैलोक्यदर्शिव सिद्धादेशो भवति” इत्येताव-
दभिधायोपशशाम ॥

उपशान्तवचसि शुकनासे, चन्द्रापीडस्ताभिरमलाभिरुपदेश-
वाग्भिः प्रक्षालित इवोन्मीलित इव पवित्रीकृत इवोद्भासित इव
प्रीतहृदयो मुहूर्तं स्थित्वा स्वभवनमाजगाम ॥

ततः कतिपयदिवसापगमे च, राजा स्वयमुत्क्षिप्तमङ्गलकलशः
सह शुकनासेन, पुण्येऽहनि, पुरोधसा संपादिताशेषराज्याभिषेकम-
ङ्गलम् अनेकनरपतिसहस्रपरिवृतः, सर्वेभ्यस्तीर्थेभ्यः सर्वाभ्यो नदी-
भ्यः सर्वेभ्यश्च सागरेभ्यः समाहृतेन सर्वौषधिभिः सर्वफलैः सर्व-

मृद्धिःसर्वरत्नैश्च परिगृहीतेनानन्दवाष्पजलमिश्रेण मन्त्रपूतेन वारिणा
सुतमभिषिषेच । अभिषेकसलिलार्द्रदेहं च तं लतेव पादपान्तरं निज-
पादपममुञ्चत्यपि तारापीडं तत्क्षणमेव संचक्राम राज्यलक्ष्मीः ।
अनन्तरमखिलान्तःपुरपरिवृतया च प्रेमार्द्रहृदयया विलासवत्या स्व-
यमा पादतलादामोदिना चन्दनेनानुलिप्तमूर्तिः, तत्कालप्रतिपन्नवेत्र-
दण्डेन पित्रा स्वयं पुरः प्रारब्धसमुत्सारणः, सभामण्डपमुपगम्य,
काञ्चनमयं शशिव मेरुशृङ्गं चन्द्रापीडः सिंहासनमारूरोह ॥

आरूढस्य चास्य कृतयथोचितसकलराजलोकसंमानस्य मुहूर्तं
स्थित्वा दिग्विजयप्रयाणशंसी प्रस्थानदुन्दुभिरामन्थरं दध्वान् । ततो
दुन्दुभिरवमाकर्ण्य 'जय जय' इति च सर्वतः समुद्बुध्यमाणजय-
शब्दः, सिंहासनात्सह द्विपतां श्रिया संचचाल चन्द्रापीडः । सम-
न्तात्ससंभ्रमोत्थितैरनुगम्यमानो नरपतिसहस्रैः, आस्थानमण्डपान्नि-
रगात् । निर्गत्य च पूर्वारूढया पत्रलेखया समध्यासितामुचितमङ्ग-
ल्यालङ्कारां करेणुकामधिरुह्य, मुक्ताफलजालिना शतशलाकेनातप-
त्रेण निवार्यमाणातपो निर्गन्तुमारेभे ॥

विनिर्गतश्च बहुलसिन्दूररेणुपाटलेन क्षितितलदोलायमानस्थू-
लमुक्ताकलापावचूलेन सितकुसुममालाजालशवलशिरसा संलग्नसं-
ध्यातपेन तिर्यगावर्जितश्वेतगङ्गाप्रवाहेण तारागणदन्तुरितशिखरशि-
लातलेन मेरुगिरिणेव गन्धमादनेनानुगम्यमानः, कनकालङ्कारप्रभा-
कल्माषितावयवेन च समाकृष्यमाणेनेन्द्रायुधेन सनार्थीकृतपुरो-
भागः, शनैः शनैः प्रथममेव शातक्रतवीमाशामभिप्रतस्थे ॥

उच्चलितस्य चास्य, स्वभवनादुपपादितप्रस्थानमङ्गलः, धवल-

दुकूलवासाः, सितकुसुमाङ्गरागः, महता बलसमूहेन नरेन्द्रवृन्दै-
 श्चानुगम्यमानः, धृतधवलातपत्रः, द्वितीय इव युवराजः, त्वरितपद-
 संचारिण्या करिण्या वैशम्पायनः समीपमाजगाम । आगत्य च
 रजनिकर इव रवेरासन्नवर्ती बभूव । अनन्तरमितश्चेतश्च 'निर्गतो
 युवराजः' इति समाकर्ण्य प्रधावतां बलानां भरेण तत्क्षणमाचकम्पे
 मेदिनी । क्षणेन च तुरगमयमिव महीतलम्, कुञ्जरमयमिव दि-
 क्चक्रवालम्, आतपत्रमण्डलमयमिवान्तरिक्षम्, इभमदगन्धमय
 इव समीरणः, भूपालमयीव प्रजासृष्टिः, आभरणांशुमयीव वृष्टिः,
 किरीटमय इव दिवसः, जयशब्दमयमिव त्रिभुवनमभवत् ॥

बलबहुलकोलाहलभीता इव धवलध्वजनिबहनिरन्तरावृता
 ययुः कापि दश दिशः । मलिनावनिरजःसंस्पर्शशङ्कितमिव समन्द-
 गजघटावचूलसहस्रसंरुद्धमन्तिदूरमम्बरतलमपससार । प्रबलवेत्रि-
 वेत्रलतासमुत्सार्यमाणा इव तुरगखुररजोधूसरताभीता इवार्ककिरणा
 मुमुचुः पुरोभागम् । इभकरशीकरनिर्वापणत्रस्त इवातपत्रसंछादिता-
 तपो दिवसो ननाश । क्रमेण प्रसर्पतो बलस्य पुरः प्रधावतां जन-
 कदम्बकानां कोलाहलेन, तारतरदीर्घेण च काहलानां निनादेन, खुर-
 रवविमिश्रेण च वाजिनां हेपारवेण, अनवरतकर्णतालस्वरसंपृक्तेन च
 दन्तिनामाडम्बररवेण, मङ्गलशङ्खशब्दसंवर्धितध्वनीनां च प्रयाण-
 पटहानां निनादेन, मुहुर्मुहुरितस्ततस्ताड्यमानानां डिण्डिमानां च
 निस्वनेन, जर्जरीकृतश्रवणपुटस्य मूर्च्छेवाभवज्जनस्य ॥

क्रमेण च विकचकुवलयवनमिव नवोदकेन गगनतलमवष्टभ्य-
 मानमलक्ष्यत क्षीरोदकेनपाण्डुना क्षितिक्षोदेन । बहुलरजोधूसरित-

मशिशिरकिरणविम्बमवचूलचामरमिव निष्प्रभमभवत् । दुकूलपट्ट-
धवला कदलिकेव कलुपतामाजगाम गगनापगा । नरपालवलभर-
मतिगुरुमसहमाना पुनरिव भारवतारणार्थममरलोकमारुरोह रजो-
मिषेण मही ॥

अथ दन्तिनां दिशि दिशि करविवरविनिःसृतैः शीकरासारैः
हेपारवविप्रकीर्णैश्च वाजिनां लालजललवजालकैरुपशमिते रजसि,
पुनरुपजातालोकासु दिक्षु, सागरसलिलादिवोन्मग्नमालोक्य तदं-
परिमाणं बलम्, उपजातविस्मयः सर्वतो दत्तदृष्टिवैशम्पायनश्चन्द्रा-
पीडमावभाषे—“युवराज, किं न जितं देवेन महाराजाधिराजेन ता-
रापीडेन, यज्जेष्यसि । का दिशो न वशीकृताः, या वशीकरिष्यसि ।
कानि दुर्गाणि न प्रसाधितानि, यानि प्रसाधयिष्यसि । कानि
रत्नानि नोपार्जितानि, यान्युपार्जयिष्यसि । कैर्न विरचितः शिरसि
बालकमलकुड्मलकोमलः सेवाञ्जलिः । कैर्न घृष्टाः पादपीठे चूडा-
मणयः । कैर्न प्रतिपन्ना वेत्रलताः । कैर्नोद्धूतानि चामराणि । कै-
र्नोच्चारिता जयशब्दाः । एते हि दशरथभगीरथभरतदिलीपालकै-
मान्धातृप्रतिमाः कुलाभिमानशालिनः सोमपायिनो मूर्धाभिषिक्ताः
पृथिव्यां सर्वपार्थिवाश्चूडामणिपल्लवैरुद्वहन्ति मङ्गल्यां भवच्चरणरजः-
संहतिम् । एतानि चाप्यमीधामाप्तावितदशदिगन्तरालानि सैन्यानि
भवन्तमुपासते । तथा हि—पश्य पश्य—यस्यां यस्यां दिशि विशि-
ष्यते चक्षुः, तस्यां तस्यां रसातलमिवोद्गिरति, वसुधेव सूते, ककुभ
इव वमन्ति, गगनमिव वर्षति, दिवस इव सृजति बलानि । अ-
परिमितवलभराक्रान्ता, मन्ये, स्मरति महाभारतसमरसंक्षोभस्याद्य

क्षितिः । एष शिखरदेशेषु स्वलितमण्डलो ध्वजान् गणयन्निव कुतू-
हलाद्धमति कदलिकावनान्तरेषु मयूखमाली । सर्वथा चित्रम्, य-
न्नाद्य विघटितसकलकुलशैलसंधिवन्धा सहस्रशः शकलीभवति बल-
भरेण धरित्री, यद्वा बलभरपीडितवसुधाधारणविधुरा न चलन्ति
फणिनां पत्युः फणाभित्तयः ” इति ॥

एवं वदत एव तस्य युवराजः, तृणमयप्राकारमन्दिरसहस्र-
संवाधामुल्लासितधवलपटमण्डपशतशोभिनीमावासभूमिमवाप । त-
स्यां चावतीर्य राजवत्सर्वाः क्रियाश्चकार । सर्वैश्च तैः समेत्य नरप-
तिभिरमाल्यैश्च विविधाभिः कथाभिर्विनोद्यमानः, तं दिवसमशेषम-
भिनवपितृवियोगजन्मना शोकवेगेनायास्यमानहृदयः, दुःखेनात्य-
वाहयत् । अतिवाहितदिवसश्च यामिनीमपि, स्वशयनीयस्य नाति-
दूरे निहितशयननिषण्णेन वैशम्पायनेन, अन्यतश्च समीपे क्षिति-
तलविन्यस्तकुथप्रसुप्तया पत्रलेखया सह, अन्तरा पितृसक्तम्, अ-
न्तरा मातृसंबद्धम्, अन्तरा शुकनासमयं कुर्वन्नालापम्, नात्युप-
जातनिद्रः प्रायेण जाग्रदेव निन्ये । प्रत्यूषे चोत्थाय, तेनैव क्रमेणा-
नवरतप्रयाणकैः, प्रतिप्रयाणकमुपचीयमानेन सेनासमुदायेन जर्जर-
यन्वसुंधराम्, चूर्णयन्काननानि, समीकुर्वन्विषमाणि प्रातिष्ठत ।
शनैः शनैश्च स्वेच्छया परिभ्रमन्, नमयन्नुन्नतान्, उन्नमयन्नतान्,
आश्वासयन्भीतान्, रक्षन् शरणागतान्, उन्मूलयन्विटपकान्, उ-
त्सादयन्कण्टकान्, अभिषिञ्चन्स्थानस्थानेषु राजपुत्रान्, समर्जयन्
रत्नानि, प्रतीच्छन्नुपायनानि, गृह्णन्करान्, आदिशन्देशव्यवस्थाः,
स्थापयन्स्वचिह्नानि, कुर्वन्कीर्तनानि, लेखयन् शासनानि, पूजय-

न्नग्रजन्मनः, प्रणमन्मुनीन्, पालयन्नाश्रमान्, जनयञ्जनानुरागम्,
 प्रकाशयन्विक्रमम्, अरोपयन्प्रतापम्, उपचिन्वन्व्यशः, विस्तारय-
 न्गुणान्, प्रख्यापयन्सञ्चरितम्, पृथिवीं विचचार। प्रथमं प्राचीम्,
 ततश्चिश्चुतिलकाम्, ततो वरुणलाञ्छनाम्, अनन्तरं सप्तर्षि-
 ताराश्वलां दिशं विजिग्ये। वर्षत्रयेण चात्मीकृताशेषद्वीपान्तरं स-
 कलमेव चतुरम्भोधिखातवलयपरिखाप्रमाणं बभ्राम महीमण्डलम्।
 ततःक्रमेणावजितसकलभुवनतलः, प्रदक्षिणीकृत्य वसुधां परिभ्रमन्,
 कदाचित्कैलाससमीपचारिणां हेमकूटधाम्नां किरातानां सुवर्णपुं-
 नाम निवासस्थानं नातिविप्रकृष्टं पूर्वजलनिधेर्जित्वा जग्राह। तत्र च
 निखिलधरणितलपर्यटनखिन्नस्य निजवलस्य विश्रामहेतोः कतिपया-
 न्दिवसानतिष्ठत् ॥

एकदा तु तत्रस्थ एवेन्द्रायुधमारुह्य, मृगयानिर्गतो विचर-
 न्काननम्, शैलशिखरादवतीर्णं यदृच्छया किंनरमिथुनमद्राक्षीत्
 अपूर्वदर्शनतया तु समुपजातकुतूहलः कृतग्रहणाभिलाषः, तत्समीप-
 मादरादुपसर्पिततुरंगः समुपसर्पन्, अदृष्टपूर्वपुरुषदर्शनत्रासप्रधाकिं-
 च तत्पलायमानमनवरतपार्ष्णिप्रहारद्विगुणीकृतजवेनेन्द्रायुधेनैकार्क-
 निर्गत्य निजवलसमूहात्सुदूरमनुससार। 'अत्र गृह्यते, अत्र गृह्यते
 इदं गृहीतम्, इदं गृहीतम्' इत्यतिरभसाकृष्टचेताः, महाजवत-
 तुरंगमस्य मुहूर्तमात्रेणैकपदमिवासहायस्तस्मात्प्रदेशात्पञ्चदशयोजन-
 मात्रमध्वानं जगाम। तच्चानुवध्यमानं किंनरमिथुनमालोक्य
 गवास्य संमुखापतितमचलतुङ्गशिखरमारुरोह ॥

आरूढे च तस्मिन्, शनैः शनैस्तदनुसारिणीं निवर्त्य दृष्टिम्

अचलशिखरप्रस्तरप्रतिहतगतिप्रसरो विधृततुरंगमश्चन्द्रापीडः, तस्मिन्काले, समारूढश्रमस्वेदार्द्रशरीरमिन्द्रायुधमात्मानं चावलोक्य, क्षणमिव विचार्य, स्वयमेव विहस्याचिन्तयत्—“किमिति निरर्थकमयमात्मा मया शिशुनेवायासितः । किमनेन गृहीतेनागृहीतेन वा किंनरयुगलेन प्रयोजनम् । यदि गृहीतमिदम्, ततः किम् । अथ न गृहीतम्, ततोऽपि किम् । अहो मे मूर्खतायाः प्रकारः । अहो यत्किंचनकारितायामादरः । अहो निरर्थकव्यापारेष्वभिनिवेशः । अहो बालिशचरितेष्व्वासक्तिः । साधुफलं कर्म क्रियमाणं वृथा जातम् । अवश्यकर्तव्या क्रिया प्रस्तुता विफलीभूता । राजधर्मः प्रवर्तितो न निष्पन्नः । गुर्वर्थः प्रारब्धो न परिसमाप्तः । विजिगीषुव्यापारः प्रयत्नो न सिद्धः । ‘कस्मादहमाविष्ट इवोत्सृष्टनिजपरिवारः, एतावतीं भूमिमायातः । कस्माच्च मया निष्प्रयोजनमिदमनुसृतमश्वमुखद्वयम्’ इति विचार्यमाणे यत्सत्यमयमात्मैव मे पर इव हासमुपजनयति । न जाने—कियताध्वना विच्छिन्नमितो बलमनुयायि मे । महाजवो हीन्द्रायुधो निमेषमात्रेणातिदूरमतिक्रामति । न चागच्छता मया तुरगवेगवशात्किंनरमिथुने बद्धदृष्टिना, अस्मिन्नविरलतरुशतशाखा-गुल्मलतासंतानगहने निरन्तरपतितशुष्कपर्णावकीर्णतले महावने पन्था निरूपितः, येन प्रतिनिवृत्त्य यास्यामि । न चास्मिन्प्रदेशे प्रयत्नेनापि परिभ्रमता मर्त्यधर्मा कश्चिदासाद्यते, यः सुवर्णपुरगामिनं पन्थानमुपदेक्ष्यति । श्रुतं हि मया बहुशः कथ्यमानम्—उत्तरेण सुवर्णपुरं सीमान्तलेखा पृथिव्याः सर्वजनपदानाम्, ततः परतो निर्मानुषमरण्यम्, तच्चातिक्रम्य कैलासगिरिरिति । अयं च कैलासः ।

तदिदानीं प्रतिनिवृत्त्यैकाकिना स्वयमुत्प्रेक्ष्योत्प्रेक्ष्य दक्षिणामाशां के-
वलमङ्गीकृत्य गन्तव्यम् । आत्मकृतानां हि दोषाणां नियतमनुभ-
वितव्यं फलमात्मनैव” इत्यवधार्य, वामकरतलवलितरश्मिपाशः,
तुरंगमं व्यावर्तयामास ॥

व्यावर्तिततुरगश्च पुनश्चिन्तितवान्—‘अयमुद्धासितप्रभाभा-
स्वरो भगवान्भानुरधुना दिवसश्रियो रशनामणिरिव नभोमध्यमलं-
करोति । परिश्रान्तश्चायमिन्द्रायुधः । तदेनं तावदागृहीतकतिपय-
दूर्वाप्रवालकवलं कस्मिंश्चित्सरसि स्नातपीतोदकमपनीतश्रमं कृत्वा,
स्वयं च सलिलं पीत्वा, कस्यचित्तरोरधश्छायायां मुहूर्तमात्रं विश्रम्य
ततो गमिष्यामि’ इति चिन्तयित्वा सलिलमन्वेपयन्मुहुर्मुहुरिस्ततो
दत्तदृष्टिः पर्यटनं, नलिनीजलावगाहोत्थितस्याचिरादपक्रान्तस्य च
महतो वनगजयूथस्य चरणोत्थापितैः पङ्कपटलैरार्द्राकृतं मार्गमद्रा-
क्षीन् ॥

उपजातजलाशयशङ्कुश्च तं प्रतीपमनुसरन्, उद्ग्रीवदृश्यैरुपरि
छत्रमण्डलाकारैः सरलसालसहकीप्रायैरविरलैरपि निःशाखतया
विरलैरिवोपलक्ष्यमाणैः पादपैरुपेतैः गन्धपाषाणपरिमलामोदिना
वेत्रलताप्रतानप्ररुढवेणुना कैलासतलेन कंचिदध्वानं गत्वा तस्यैव
कैलासशिखरिणः पूर्वोत्तरे दिग्भागेऽत्यायतं तरुखण्डं ददर्श । तं
च कमलमधुपानमत्तानां श्रोत्रहारिभिः कलहंसानां कोलाहलैराहूय-
मान इव प्रविवेश ॥

प्रविश्य च तस्य तरुखण्डस्य मध्यभागे मणिदर्पणमिव त्रैलो-
क्यलक्ष्म्याः, स्फटिकभूमिगृहमिव वसुंधरादेव्याः, निर्गमनमार्ग-

मिव सागराणाम्, त्रिभुवनपुण्यराशिमिव सरोरूपेणावस्थितम्,
 वैदूर्यगिरिजालमिव सलिलाकारेण परिणतम्, आपूर्णपर्यन्तमप्यन्तः
 स्पष्टदृष्टसकलवृत्तान्ततया रिक्तमिवोपलक्ष्यमाणम्, प्रतिमानिभेना-
 न्तःप्रविष्टं सकाननशैलनक्षत्रग्रहचक्रवालं त्रिभुवनमुद्भिन्नपङ्कजेनो-
 दरेण नारायणमिव विभ्राणम्, असकृत्पितामहपरिपूरितकमण्डलुप-
 रिपूतजलम्, अनेकशो वालखिल्यकदम्बककृतसंध्योपासनम्,
 बहुशः सलिलावतीर्णसावित्रीभग्नदेवतार्चनकमलसहस्रम्, सहस्रशः
 सप्तर्षिसण्डलस्नानपवित्रीकृतम्, कचिद्गुरुणहंसोपात्तकमलवनमक-
 रन्दम्, कचित्त्र्यम्बकवृषभविपाणकोटिखण्डिततटशिलाखण्डम्,
 कचिद्यममहिषशृङ्गशिखरविक्षिप्तफेनपिण्डम्, कचिदैरावतदशन-
 मुसलखण्डितकुमुदखण्डम्, अदृष्टान्तम्, अतिमनोहरम्, आह्लादनं
 दृष्टेः, अच्छोदं नाम सरो दृष्टवान् ॥

आलोकमात्रेणैवापगतश्रमो दृष्ट्वा मनस्येवमकरोत् — “अहो
 निष्फलमपि मे तुरगमुखमिथुनानुसरणमेतदालोकयतः सरः सफल-
 तामुपगतम् । अद्य परिसमाप्तमीक्षणयुगलस्य द्रष्टव्यदर्शनफलम् ।
 आलोकितः खलु रमणीयानामन्तः । दृष्ट आह्लादनीयानामवधिः ।
 वीक्षिता मनोहराणां सीमान्तलेखा । प्रत्यक्षीकृता प्रीतिजननानां
 परिसमाप्तिः । विलोकिता दर्शनीयानामवसानभूमिः । इदमुत्पाद्य
 सरःसलिलममृतरसमुत्पादयता वेधसा पुनरुक्ततामिव नीता स्वसृ-
 ष्टिः । इदमपि खल्वमृतमिव सर्वेन्द्रियाह्लादनसमर्थम्—अतिविमल-
 तया चक्षुषः प्रीतिमुपजनयति । शिशिरतया स्पर्शसुखमुपहरति ।
 कमलसुगन्धितया घ्राणमाप्याययति । हंसमुखरतया श्रुतिमानन्द-

यति । स्वादुतया रसनामाह्लादयति । नियतं चास्यैव दर्शनतृष्णया न परित्यजति भगवान्कैलासनिवासव्यसनमुमापतिः । न खलु सांप्रतमाचरति जलशयनदोहदं देवो रथाङ्गपाणिः, यदिदममृतरससुरभिसलिलमपहाय, लवणरसरूपपयस्युदन्वति स्वपिति । नूनं चेदं न प्रथममासीत्सरः, येन प्रलयवराहघोणाभिघातभीता भूतधात्री कलशयोनिपानपरिकलितसकलसलिलं सागरमवतीर्णा; अन्यथा यद्यत्रागाधानेकपातालगम्भीराम्भसि निमग्ना भवेन्महासरसि, किमेकेन महावराहसहस्रैरपि नासादिता भवेत् । नूनं चास्मादेवं सलिललेशमादायादाय महाप्रलयेषु प्रलयपयोदाः प्लावयन्ति भुवनान्तराणि । मन्ये च, यत्सृष्टेरर्वाक्सलिलमयं ब्रह्माण्डरूपमादौ भुवनमभूत्, तदिदं पिण्डीभूय सरोव्यपदेशेनावस्थितम्” इति विचारयन्नेव, तस्य शिलाशकलकर्कशवालुकाप्रायम्, विद्याधरोद्धृतसनालकुमुदकलापार्चितानेकचारुसैकतलिङ्गम्, दक्षिणं तीरमासाद्य तुरगादवततार ॥

अवतीर्य च व्यपनीतपर्याणमिन्द्रायुधमकरोत् । क्षितितललुठितोत्थितं च गृहीतकतिपययवसग्रासं सरोऽवतार्य, पीतसलिलमिच्छया स्नातं चोत्थाप्य, अन्यतमस्य समीपवर्तिनस्तरोर्मूलशाखायामपगतखलीनं हस्तपाशशृङ्खलया कनकमय्या चरणौ बद्ध्वा पुनरपि सलिलमवततार । ततश्च प्रक्षालितंकरयुगलश्चातक इव कृत्वा जलमयमाहारं सरःसलिलादुदगान् । प्रत्यग्रभग्नशिशिरैश्च समृणालकैर्जलकणिकाचितैः कमलिनीपलाशैर्लतामण्डपपरिक्षिप्ते शिलातले स्रस्तरमास्तीर्य, निधाय शिरसि पिण्डीकृतमुत्तरीयम्, निपसाद ।

मुहूर्तं विश्रान्तश्च, तस्य सरस उत्तरे तीरप्रदेशे समुच्चरन्तम्, उन्मुक्तकवलेन निश्चलश्रवणपुटेन तन्मुखीभूतेनोद्वीवेणेन्द्रायुधेन प्रथममाकर्णितम्, श्रुतिसुभगं वीणातन्वीज्ञंकारमिश्रममानुषं गीतशब्दमशृणोत् । श्रुत्वा च, 'कुतोऽत्र विगतमर्त्यसंपाते प्रदेशे गीतध्वनेः संभूतिः' इति समुपजातकौतुकः, कमलिनीपत्रस्रस्तरादुत्थाय, तामेव गीतसंपातसूचितां दिशं चक्षुः प्राहिणोत् । अतिदवीयस्तया तु तस्य प्रदेशस्य, प्रयत्नव्यापृतलोचनोऽपि विलोकयन्न किंचिद्दर्श । तमेव केवलमनवरतं गीतशब्दं शुश्राव । कुतूहलवशाच्च गीतध्वनिप्रभवजिज्ञासया कृतगमनबुद्धिः, दत्तपर्याणमिन्द्रायुधमारुह्य, प्रियगीतैः प्रथमप्रस्थितैरप्रार्थितैरपि वनहरिणैरुपदिश्यमानवर्त्मा, पश्चिमया सरस्तीरवनलेखया, निमित्तीकृत्य तं गीतध्वनिमभिप्रतस्थे ॥

क्रमेण च संमुखागतैरच्छनिर्झरजलकणजालजनितजडिमभिः पुण्यैः कैलासमारुतैरभिनन्द्यमानः, गत्वा च तं प्रदेशम्, शुकशतमुखनखशिखरशकलितफलस्फीतैः, जलधरजललुब्धमुग्धचातकध्वानमुखरिततमालखण्डैः, इभकलभकोल्लूनपल्लववेल्लितलवलीवल्यैः, अविरलफलनिकरावनतनालिकेरवनैः, अन्तरान्तरा कैलासतरङ्गिणीतरङ्गितसिकतिलतलभूमिभागैः पादपैः परिवृतम्, चन्द्रप्रभनाम्रस्तस्य सरसः पश्चिमे तीरे कैलासपादस्य भूतलभागसंनिविष्टम्, भगवतः शूलपाणेः शून्यं सिद्धायतनमपश्यत् ॥

तच्च प्रविश्याद्राक्षीत्, चतुःस्तम्भस्फटिकमण्डपिकातलप्रतिष्ठितम्, अमलमुक्ताशिलाघटितलिङ्गम्, अशेषत्रिभुवनवन्दितचरणम्, चरांचरगुरुम्, चतुर्मुखम्, भगवन्तं त्र्यम्बकम् ॥

तस्य च दक्षिणां मूर्तिमाश्रित्याभिमुखीमासीनाम्, उपरचित-
 ब्रह्मासनाम्, अतिविस्तारिणा सर्वदिङ्मुखप्लावकेनातिदीर्घकालसं-
 चितेन तपोराशिनेव विसर्पता देहप्रभावितानेन सगिरिकाननं दन्त-
 मयमिव तं प्रदेशं कुर्वतीम्, पञ्चमहाभूतमयमपहाय द्रव्यात्मक-
 मङ्गनिष्पादनोपकरणकलापं धवलगुणेनेव केवलेनोत्पादिताम्, क्षी-
 रोदधिदेवतामिव सहवासपरिचितहरचन्द्रलेखोत्कण्ठाकृष्टाम्, त्रयी-
 मिव कलियुगध्वस्तधर्मशोकगृहीतवनवासाम्, श्वेतद्वीपलक्ष्मीमिवा-
 न्यद्वीपावलोकनकुतूहलागताम्, धर्महृदयादिव निर्गताम्, शङ्खा-
 दिवोत्कीर्णाम्, मुक्ताफलादिवाकृष्टाम्, इयत्तामिव धवलिन्नः, जटा-
 पाशप्रथितमुत्तमाङ्गेन मणिमयं नामाङ्गमीश्वरचरणद्वयमुद्रहन्तीम्,
 अयुगमलोचनसकाशात्प्रसादलब्धेन चूडामणिचन्द्रमयूखजालेनेव
 मण्डलीकृतेन ब्रह्मसूत्रेण पवित्रीकृतकायाम्, उत्सङ्गगतां च स्वसुता-
 मिव सूक्ष्मशङ्खखण्डिकाङ्गुलीयकपूरिताङ्गुलिना त्रिपुण्ड्रकावशेषभस्म-
 पाण्डुरेण प्रकोष्ठवद्वशङ्खखण्डकेन दन्तमयीं दक्षिणकरेण वीणामा-
 स्फालयन्तीम्, सुमधुरया च गीत्या देवं विरूपाक्षमुपवीणयन्तीम्,
 प्रत्यक्षामिव गन्धर्वविद्याम्, निर्ममाम्, निरहंकाराम्, निर्मत्सराम्,
 अमानुषाकृतिम्, दिव्यत्वादपरिज्ञायमानवयःप्रमाणामप्यष्टादशवर्ष-
 देशीयामिवोपलक्ष्यमाणाम्, प्रतिपन्नपाशुपतव्रतां कन्यकां ददर्श ॥

ततोऽवतीर्य, तरुशाखायां वद्धा तुरङ्गमम्, उपसृत्य भगवते
 भक्त्या प्रणम्य त्रिलोचनाय, तामेव दिव्ययोषितमनिमेषपक्ष्मणा
 निश्चलनिवद्वलक्ष्येण चक्षुषा पुनर्निरूपयामास । उदपादि चास्य
 तस्या रूपसंपदा कान्त्या प्रशान्त्या चाविर्भूतविस्मयस्य मनसि—

“अहो जगति जन्तूनामसमर्थितोपनतान्यापतन्ति वृत्तान्तान्तराणि ।
 तथा हि—मया मृगयायां यदृच्छया निरर्थकमनुबध्नता तुरंगमुख-
 मिधुनम्, अयमतिमनोहरो मानवानामगम्यो दिव्यजनसंचरणो-
 चितः प्रदेशो वीक्षितः । अत्र च सलिलमन्वेषयता हृदयहारि सिद्ध-
 जनोपस्पृष्टजलं सरो दृष्टम् । तत्तीरलेखाविश्रान्तेन चामानुषं गीत-
 माकर्णितम् । तच्चानुसरता मानुषदुर्लभदर्शना दिव्यकन्यकेयमालो-
 किता । न हि मे संशीतिरस्या दिव्यतां प्रति । आकृतिरेवानुमाप-
 यत्यमानुषताम् । कुतश्च मर्त्यलोके संभूतिरेवंविधानां गन्धर्वध्वनि-
 विशेषाणाम् । तद्यदि मे सहसा दर्शनपथान्नापंयाति, नारोहति वा
 कैलासशिखरम्, नोत्पतति वा गगनतलम्, ततः ‘का त्वम्, कि-
 मभिधाना वा, किमर्थं प्रथमे वयसि प्रतिपन्ना व्रतम् ?’ इति सर्व-
 मेतदेनामुपसृत्य पृच्छामि । अतिमहानयमवकाश आश्चर्याणाम्”
 इत्यवधार्य तस्यामेव स्फटिकमण्डपिकायामन्यतमं स्तम्भमाश्रित्य
 समुपविष्टः, गीतसमाप्त्यवसरं प्रतीक्षमाणस्तस्थौ ॥

अथ गीतावसाने सा कन्यका समुत्थाय प्रदक्षिणीकृत्य कृत-
 हरप्रणामा, परिवृत्य चन्द्रापीडमात्रभाषे—“स्वागतमतिथये । कथ-
 मिमां भूमिमनुप्राप्तो महाभागः । तदुत्तिष्ठ । आगम्यताम्, अनुभू-
 यतामतिथिसत्कारः” इति । एवमुक्तस्तु तया संभाषणमात्रेणैवानुगृ-
 हीतमात्मानं मन्यमानः, उत्थाय भक्त्या कृतप्रणामः, ‘भगवति,
 यथाज्ञापयसि’ इत्यभिधाय दर्शितविनयः शिष्य इव तां व्रजन्ती-
 मनुवव्राज । व्रजंश्च समर्थयामास—“हन्त, तावन्नेयं मां दृष्ट्वा तिरो-
 भूता । कृतं हि मे कुतूहलेन प्रश्नाशया हृदि पदम् । यथा चेयमस्या-

स्तपस्विजनदुर्लभदिव्यरूपाया अपि दाक्षिण्यातिशया प्रतिपत्तिरभि-
जाता विभाव्यते ; तथा संभावयामि नियतमियमखिलमात्मोदन्त-
मभ्यर्च्यमाना मया कथयिष्यति” इति । एवं च कृतमतिः पदशतमात्र-
मिव गत्वा, अन्तःस्थापितमणिकमण्डलुमण्डलाम्, एकान्तावल-
म्बितयोगपट्टिकाम्, विशाखिकाशिखरनिवद्धनालिकेरीफलवल्कल-
मयधौतोपानद्युगोपेताम्, शङ्खमयेन भिक्षाकपालेनाधिष्ठिताम्,
संनिहितभस्मालावुकां गुहामद्राक्षीत् । तस्याश्च द्वारि शिलातले
समुपविष्टः, वल्कलशयनशिरोभागविन्यस्तवीणां ततः पर्णपुटेन
निर्झरादागृहीतमर्घसलिलमादाय तां कन्यकां समुपस्थिताम्, “अल-
मतियन्त्रणया । कृतमतिप्रसादेन । भगवति, प्रसीद । विमुच्यता-
मयमत्यादरः । त्वदीयमालोकनमपि सर्वपापप्रशमनमघमर्षणमिव
पवित्रीकरणायालम् । आस्यताम्” इत्यब्रवीत् । अनुवध्यमानश्च तया,
तां सर्वामतिथिसपर्यामतिदूरावनतेन शिरसा सप्रश्रयं प्रतिजग्राह ॥

कृतातिथ्यया च तया द्वितीयशिलातलोपविष्टया क्षणमिव
तूष्णीं स्थित्वा क्रमेण परिपृष्टः, दिग्विजयादारभ्य किंनरमिथुनानु-
सरणप्रसङ्गेनागमनमात्मनः सर्वमाचक्षे । विदितसकलवृत्तान्ता
चोत्थाय सा कन्यका, भिक्षाकपालमादाय तेषामायतनतरूणां
तलेषु विचचार । अचिरेण तस्याः स्वयंपतितैः फलैरपूर्यत भिक्षा-
भाजनम् । आगत्य च तेषां फलानामुपभोगाय नियुक्तवती चन्द्रा-
पीडम् । आसीच्च तस्य चेतसि—“नास्ति खल्वसाध्यं नाम तपसाम् ।
किमतः परमाश्चर्यम्, यदत्र व्यपगतचेतना अपि सचेतना इवास्यै
भगवत्यै समतिसृजन्तः फलान्यात्मानुग्रहमुपपादयन्ति वनस्पतयः ।

चित्रमिदमालोकितमस्माभिरदृष्टपूर्वम्” इत्यधिकतरोपजातविस्मय-
 श्रोत्थाय, तमेव प्रदेशमिन्द्रायुधमानीय, व्यपनीतपर्याणं नातिदूरे
 संयम्य, निर्झरजलनिर्वर्तितस्नानविधिः, तान्यमृतरसस्वादून्युपभुज्य
 फलानि, पीत्वा च तुषारशिशिरं प्रस्रवणजलम्, उपस्पृश्यैकान्ते
 तावदवतस्थे; यावत्तयापि कन्यकया कृतो जलफलमूलमयेष्वाहा-
 रेषु प्रणयः ॥

अथ परिसमापिताहारां निर्वर्तितसंध्योचिताचारां शिलातले
 विस्रब्धमुपविष्टां निभृतमुपसृत्य, नातिदूरे समुपविश्य, मुहूर्तमिव
 स्थित्वा, चन्द्रापीडः सविनयमवादीत्—“भगवति, त्वत्प्रसादप्राप्ति-
 प्रोत्साहितेन कुतूहलेनाकुलीक्रियमाणो मानुषतासुलभो लघिमा ब-
 लादनिच्छन्तमपि मां प्रश्नकर्मणि नियोजयति । जनयति हि प्रभु-
 प्रसादलवोऽपि प्रागल्भ्यमधीरप्रकृतेः । स्वल्पाप्येकदेशावस्थाने काल-
 कला परिचयमुत्पादयति । अणुरप्युपचारपरिग्रहः प्रणयमारोपयति ।
 तद्यदि नातिखेदकरमिव, ततः कथनेनात्मानमनुग्राह्यमिच्छामि ।
 अतिमहत्त्वलु भवद्दर्शनात्प्रभृति मे कौतुकमस्मिन्विषये । कतरन्म-
 रुतामृषीणां गन्धर्वाणां गुह्यकानामप्सरसां वा कुलमनुगृहीतं भगव-
 त्या जन्मना । किमर्थं वास्मिन्कुसुमसुकुमारे जवे वयसि व्रतग्रहणम् ।
 केदं वयः । केयमाकृतिः । क चायं लावण्यातिशयः । केयमिन्द्रि-
 याणामुपशान्तिः । तदद्भुतमिव मे प्रतिभाति । किंनिमित्तं वानेक-
 सिद्धसाध्यसंवाधानि सुरलोकसुलभान्यपहाय दिव्याश्रमपदानि,
 एकाकिनी वनमिदममानुषमधिवससि । कश्चायं प्रकारः, यत्तैरेव
 पञ्चभिर्महाभूतैरारब्धमीदृशीं धवलतां धत्ते शरीरम् । नेदमस्माभि-

रन्यत्र दृष्टश्रुतपूर्वम् । अपनयतु नः कौतुकम् । आवेदयतु भवती
सर्वम्” इत्येवमभिहिता सा, किमप्यन्तर्ध्यायन्ती, तूष्णीं मुहूर्तमिव
स्थित्वा, निःश्वस्य, स्थूलस्थूलैरनुबद्धविन्दुभिरश्रुभिरामीलितलोचना
निःशब्दं रोदितुमारेभे ॥

तां च प्ररुदितां दृष्ट्वा चन्द्रापीडस्तत्क्षणमचिन्तयत्—“अहो
दुर्निवारता व्यसनोपनिपातानाम्, यदीदृशीमप्याकृतिमनभिभव-
नीयामात्मीयां कुर्वन्ति । सर्वथा न हि कंचन न स्पृशन्ति शरीर-
धर्माणमुपतापाः । बलवती हि द्वंद्वानां प्रवृत्तिः । इदमपरमधिकतर-
मुपजनितमतिमहन्मनसि मे कौतुकमस्या वाष्पमलिलप्रातेन । न
ह्यल्पीयसा शोककारणेन क्षेत्रीक्रियन्ते एवंविधा मूर्तयः । न हि क्षु-
द्रनिर्घातपाताभिहता चलति वसुधा” इति संवर्धितकुतूहलश्च शोक-
स्मरणहेतुतामुपगतमपराधिनमिवात्मानमवगच्छन्, उत्थाय प्रस्रव-
णादञ्जलिना मुखप्रक्षालनोदकमुपनिन्ये । सां तु तदनुरोधादवि-
च्छिन्नवाष्पजलधारासंतानापि किञ्चित्कषायितोदरे प्रक्षाल्य लोचने,
बल्कलोपान्तेन वदनमपमृज्य, दीर्घमुष्णं च निःश्वस्य, शनैः प्रत्य-
वादीत्—“राजपुत्र, किमनेनातिनिर्घृणद्दयाया मम मन्दभाग्यायाः
पापायां जन्मनः प्रभृति वैराग्यवृत्तान्तेनाश्रवणीयेन श्रुतेन । तथापि
यदि महत्कुतूहलम्, तत्कथयामि । श्रूयताम्—

एतत्प्रायेण कल्याणाभिनिवेशिनः श्रुतिविषयतामापतितमेव—
यथा विबुधसद्वन्यप्सरसो नाम कन्यकाः सन्ति । तासां चतुर्दश
कुलानि । एकं भगवतः कमलयोनेर्मनसः समुत्पन्नम् । अन्यद्वेदेभ्यः
संभूतम् । अन्यदग्रेरुद्धतम् । अन्यत्पवनात्प्रसूतम् । अन्यदमृतान्म-

ध्यमानादुत्थितम् । अन्यज्जलाज्जातम् । अन्यदर्ककिरणेभ्यो निर्गतम् । अन्यत्सोमरश्मिभ्यो निष्पतितम् । अन्यद्भूमेरुद्भूतम् । अन्यत्सौदामनीभ्यः प्रवृत्तम् । अन्यन्मृत्युना निर्मितम् । अपरं मकरकेतुना समुत्पादितम् । अन्यत्तु, दक्षस्य प्रजापतेरतिप्रभूतानां कन्यकानां मध्ये द्वे सुते मुनिररिष्टा च बभूवतुः, ताभ्यां गन्धर्वैः सह कुलद्वयं जातम् । एवमेतान्येकत्र चतुर्दश कुलानि । गन्धर्वाणां तु दक्षात्मजाद्वितयसंभवं तदेव कुलद्वयं जातम् । तत्र मुनेस्तनयश्चित्रसेनादीनां पञ्चदशानां भ्रातृणामधिको गुणैः षोडशश्चित्ररथो नाम । स किल सर्वेषां गन्धर्वाणामधिपत्यं शैशव एवाप्तवान् । इतश्च नातिदूरे तस्यास्माद्भारतवर्षादुत्तरेणानन्तरे किंपुरुषनाम्नि वर्षे वर्षपर्वतो हेमकूटो नाम निवासः । तत्र च तद्भुज्युगपरिपालितान्यनेकानि गन्धर्वशतसहस्राणि प्रतिवसन्ति । तेनैव चेदं चैत्ररथं नामातिमनोहरं काननं निर्मितम् । इदं चाच्छोदाभिधानमतिमहत्सरः खानितम् । अयं च भवानीपतिरुपरचितो भगवान् । अरिष्टायास्तु पुत्रस्तुम्बुरुप्रभृतीनां सोदर्याणां षण्णां ज्येष्ठो हंसो नाम जगद्विदितो गन्धर्वः, तस्मिन्द्वितीये गन्धर्वकुले गन्धर्वराजेन चित्ररथेनैवाभिषिक्तो बाल एव राज्यपदमासादितवान् । अपरिमितगन्धर्वबलपरिवारस्य तस्यापि स एव गिरिरधिवासः । यत्तु तत्सोममयूखसंभूतानामप्सरसां कुलम्, तस्मात्किरणजालानुसारगलितेन सकलेनेव रजनिकरकलाकलापलावण्येन निर्मिता त्रिभुवननयनाभिरामा भगवती द्वितीयेव गौरी गौरीति नाम्ना हिमकरकिणावदातवर्णा कन्यका प्रसूता । तां च द्वितीयगन्धर्वकुलाधिपतिर्हंसः प्रणयिनीमकरोत् ।

सा तु हंसेन संयोजिता सदृशसमागमोपजनितामतिमहतीं मुदमुप-
गतवती । निखिलान्तःपुरस्वामिनी च तस्याभवत् ॥

तयोश्च तादृशयोर्महात्मनोरहमीदृशी विगतलक्षणा शोकाय
केवलमनेकदुःखसहस्रभाजनमेकैवात्मजा समुत्पन्ना । तातस्त्वनपत्य-
तया सुतजन्मातिरिक्तेन महोत्सवेन मज्जन्माभिनन्दितवान् । अवाप्ते
च दशमेऽहनि कृतयथोचितसमाचारो महाश्वेतेति यथार्थमेव नाम
कृतवान् । साहं पितृभवने बालतया कलमधुरप्रलापिनी वीणेव
गन्धर्वाणामङ्कादङ्कं संचरन्ती, अविदितस्नेहशोकायासमनोहरं शै-
शवमतिनीतवती । क्रमेण च कृतं मे वपुषि वसन्त इव मधुमासेन,
मधुमास इव नवपल्लवेन, नवपल्लव इव कुसुमेन, कुसुम इव मधु-
करेण, मधुकर इव मदेन, नवयौवनेन पदम् ॥

अथ विजृम्भमाणनवनलिनवनेषु सकलजीवलोकहृदयानन्द
दायकेषु मधुमासदिवसेषु, एकदाहमम्बया सह मधुमासविस्तारित
शोभं प्रोत्फुल्लनवनलिनकुमुदकुवलयकङ्कारमिदमच्छोदं सरः स्नातु-
मभ्यागमम् । अत्र च बहुलकुसुमरजःपटलमग्नकलहंसपदलेखमति-
रमणीयमिदं तीरतरुतलमिति स्निग्धमनोहरतरोद्देशदर्शनलोभाक्षिप्त-
हृदया सह सखीजनेन व्यचरम् ॥

एकस्मिंश्च प्रदेशे झटिति वनानिलेनोपनीतम्, निर्भरविकसिते-
ऽपि काननेऽभिभूतान्यकुसुमपरिमलम्, विसर्पन्तम्, अहमहमि-
कया मधुकरकुलैरनुबध्यमानम्, अनाघातपूर्वममानुषलोकोचितं
कुसुमगन्धमभ्यजिघ्रम् । 'कुतोऽयम्' इत्युपारूढकुतूहला चाहं मुकु-
लितलोचना तेन कुसुमगन्धेन मधुकरीवाकृष्यमाणा कतिचित्पदानि

गत्वा, हरहुताशनेन्धनीकृतमदनशोकविभुरं वसन्तमिव तपस्यन्तम्,
 अतितेजस्वितया प्रचलतटिलतापञ्जरमध्यगतमिव विभाव्यमानम्,
 एकेन सनालवकुलफलाकारं कमण्डलुम्, अपरेण च स्फटिकाक्ष-
 मालिकां करेण कलयन्तम्, आत्मतेजसा विजित्य सवितारमागृही-
 तेन परिवेषमण्डलेनेव मौञ्जमेखलागुणेन परिश्रितप्रजघनभागम्,
 अलंकारमिव ब्रह्मचर्यस्य, यौवनमिव धर्मस्य, विलासमिव सरस्व-
 त्याः, स्वयंवरपतिमिव सर्वविद्यानाम्, संकेतस्थानमिव सर्वश्रुता-
 नाम्, आत्मानुरूपेण सवयसा परेण देवतार्चनकुसुमान्युच्चिन्वता
 तापसकुमारेणानुगतम्, अतिमनोहरं स्नानार्थमागतं मुनिकुमारक-
 मपश्यम् ॥

तेन च कर्णावतंसीकृतां कृत्तिकातारास्तवकानुकारिणीमदृष्ट-
 पूर्वां कुसुममञ्जरीमद्राक्षम् । अस्याः परिभूतान्यकुसुमामोदो नन्वयं
 परिमल इति मनसा निश्चित्य तं तपोधनयुवानमीक्षमाणाहमचिन्त-
 यम्—“अहो रूपातिशयनिष्पादनोपकरणकोशस्याक्षौण्णता विधातुः ।
 यात्विभुवनान्द्रुतरूपसंभारं भगवन्तं कुसुमायुधमुत्पाद्य, तदाकाराति-
 रिक्तरूपराशिरयमपरो मुनिमायामयो मंकरकेतुरुत्पादितः । मन्ये
 च, सकलजगन्नयनानन्दकरं शशिबिम्बं विरचयता, लक्ष्मीलीला-
 वासभवनानि कमलानि सृजता, प्रजापतिना प्रथममेतदाननाकार-
 करणकौशलाभ्यास एव कृतः । अन्यथा किमिव हि सदृशवस्तुवि-
 रचनायाः कारणम् । अलीकं चेदम्, यथा किल—सकलाः कलाः
 कलावतो बहुलपक्षे क्षीयमाणस्य सुषुन्नानान्ना रश्मिना रविरापिब-
 तीति । मन्ये—ताः खल्वस्य गभस्तयःसमस्ता वपुरिदमाविशन्तीति ।

कुतोऽन्यथा रूपापहारिणि क्लेशबहुले तपसि वर्तमानस्येदं लावण्यम्”
इति विचिन्तयन्तीमेव मामविचारितगुणदोषविशेषो रूपैकपक्षपाती
नवयौवनसुलभः कुसुमायुधः परवशामकरोत् ॥

उच्छ्वसितैः सह विस्मृतनिमेषेण किञ्चिदामुकुलितपद्मणा
दक्षिणेन चक्षुषा सस्पृहमापिबन्तीव, किमपि याचमानेव, हा हा
किमिदमसांप्रतमतिह्वेपणमकुलकुमारीजनोचितमिदं मया प्रस्तुतमि-
ति जानानाप्यप्रभवन्ती करणानाम्, स्तम्भितेव, लिखितेव, के-
नापि विधृतेव, निस्पन्दसकलावयवा तमतिचिरं व्यलोकयम् । अ-
नन्तरं च मेऽन्तर्मदनावकाशमिव दातुमाहितसंताना निरीयुः श्वास-
मरुतः । स्वेदसलिललवलेखाक्षालितेवागलहृज्जा ॥

आसीच्च मम मनसि—“शान्तात्मनि दूरीकृतविषयव्यतिकरे-
ऽस्मिञ्जने मां निक्षिपता किमिदमनार्येणासदृशमारब्धं मनसिजेन ।
एवं च नामातिमूढं हृदयमङ्गनाजनस्य । यदनुरागविषययोग्य-
तामपि विचारयितुं नालम् । केदमतिभास्वरं धाम तेजसां तपसां च ।
क्व च प्राकृतजनाभिनन्दितानि मन्मथपरिस्पन्दितानि । नियतमयं
मामेवं मकरलाञ्छनेन विडम्ब्यमानामुपहसति मनसा । चित्रं चेदम्-
यदहमेवमवगच्छन्त्यपि न शक्नोम्यात्मनो विकारमुपसंहर्तुम् । कथ-
मनेन क्षणेनाकारमात्रालोकनाकुलीभूतमेवमस्वतन्त्रतामुपैत्यन्तःकर-
णम् । यावदेव सचेतनास्मि, यावदेव च न परिस्फुटमनेन विभा-
व्यते मे मदनदुश्चेष्टितलाघवमेतत्, तावदेवास्मात्प्रदेशादपसर्पणं
श्रेयः । कदाचिदनभिमतस्मरविकारदर्शनकुपितोऽयं शापाभिज्ञां क-
रोति माम् । अदूरकोपा हि मुनिजनप्रकृतिः” इत्यवधार्य, अपसर्प-

णाभिलाषिण्यहमभवम् । अशेषजनपूजनीया चेयं जातिरिति कृत्वा
तस्मै प्रणाममकरवम् ॥

अथ कृतप्रणामायां मयि, दुर्लङ्घ्यशासनतया भगवतो मनो-
भुवः, अविनयबहुलतया चाभिनवयौवनस्य, चपलतया च मनो-
वृत्तेः, तथा भवितव्यतया च तस्य तस्य वस्तुनः, किं बहुना, मम
मन्दभाग्यदौरात्म्यान्, अस्य चेदृशस्य क्लेशस्य विहितत्वान्, तमपि
मद्विकारदर्शनापहृतधैर्यं प्रदीपमिव पवनस्तरलतामनयदनङ्गः । तया
तु तस्यातिप्रकटया विकृत्या द्विगुणीकृतमदनावेशा, तत्क्षणमहमव-
र्णनयोग्यां कामग्यवस्थामन्वभवम् ॥

प्राप्तप्रसरा चोपसृत्य तं द्वितीयमस्य सहचरं मुनिबालकं प्र-
णामपूर्वकमपृच्छम्—“भगवन्, किमभिधानः ? कस्य चायं तपोधन-
युवा ? किं नाम्नस्तरोरियमनेनावतंसीकृता कुसुममञ्जरी ? जनयति
हि मे मनसि महत्कौतुकमस्याः समुत्सर्पन्नसाधारणसौरभोऽयमना-
घ्रातपूर्वो गन्धः” इति । स तु मामीषद्विहस्यात्रवीन्—“बाले, किम-
नेन पृष्टेन प्रयोजनम् । अथ कौतुकमावेदयामि । श्रूयताम्—

अस्ति रूलु सकलत्रिभुवनप्रख्यातकीर्तिः, महासुनिर्दिश्य-
लोकनिवासी श्वेतकेतुर्नाम । तस्य च कदाचिद्देवतार्चनकमलान्युद्धतुं
मन्दाकिनीसवतरतस्त्रिभुवनसुन्दरं रूपमास्वादयन्त्या मन्मथविकृता-
या विकचपुण्डरीकोपविष्टाया देव्या लक्ष्म्याः सद्य एव कुमार एष
समुदपादि । ततस्तमुत्सङ्गेनादाय सा ‘भगवन्, गृहाण, तवायमा-
त्मजः’ इत्युक्त्वा तस्मै श्वेतकेतवे ददौ । असावपि बालजनोचिताः
सर्वाः क्रियाः कृत्वा, तस्य पुण्डरीकसंभवतया तदेव पुण्डरीक इति

नाम चक्रे । प्रतिपादितव्रतं च तमागृहीतसकलविद्याकलापमकार्षीत् । सोऽयम् ॥

इयं च, सुरासुरैर्मध्यमानात्क्षीरसागरादुद्गतो यः पारिजात-
नामा पादपः, तस्य मञ्जरी । यथा चैषा व्रतविरुद्धमस्य श्रवणसंसर्ग-
मासादितवती, तदपि कथयामि । अद्य चतुर्दशीति भगवन्तमम्बि-
कापतिं कैलासगतमुपासितुममरलोकान्मया सह नन्दनवनसमीपे-
नायमनुसरन्, निर्गत्य साक्षान्नन्दनवनदेवतया पारिजातकुसुममञ्ज-
रीमिमामादाय, प्रणम्याभिहितः—‘भगवन्, इयमवतंसविलासदुर्ल-
लिता समारोप्यतां श्रवणशिखरम् । व्रजतु सफलतां जन्म पारिजा-
तस्य’ इत्येवमभिदधानां तामनुयान्तीभालोक्य, ‘को दोषः सखे,
क्रियतामस्याः परिग्रहः’ इत्यभिधाय बलादियमनिच्छतोऽप्यस्य मया
कर्णपूरीकृता । तदेतत्कात्स्न्येन, योऽयम्, या चेयम्, यथा चास्य
श्रवणशिखरं समारूढा, तत्सर्वमावेदितम्” इत्युक्तवति तस्मिन्, स
तपोधनयुवा किञ्चिदुपदर्शितस्मितो मामवादीत्—‘अयि कुतूहलि-
नि, किमनेन प्रश्नायासेन । यदि रुचितसुरभिपरिमला, गृह्यतामियम्’
इत्युक्त्वा समुपसृत्य, आत्मीयाच्छ्रवणादपनीय मदीये श्रवणपुटे
तामकरोत् । स च मत्कपोलस्पर्शतरलीकृताङ्गुलिजालकात्करतला-
दक्षमालां लज्जया सह गलितामपि नाज्ञासीत् । अथाहं तामसंप्रा-
प्तमेव भूतलमक्षमालां गृहीत्वा, सलीलं कण्ठाभरणतामनयम् ॥

इत्थंभूते च व्यतिकरे छत्रग्राहिणी मामवोचत्—‘भर्तृदारिके,
स्नाता देवी । प्रत्यासीदति गृहगमनकालः । तत्क्रियतां मज्जनविधिः’
इति । अहं तु तेन तस्या वचनेन नवग्रहा करिणीव प्रथमाङ्कुश-

पातेनानिच्छया कथं कथमपि समाकृष्यमाणा, तन्मुखादतिकृच्छ्रेण दृष्टिमाकृष्य, स्नातुमुदचलम् ॥

उच्चलितायां च मयि द्वितीयो मुनिदारकस्तथाविधं तस्य धैर्य-
स्वलितमालोक्य किञ्चित्प्रकटितप्रणयकोप इवावादीत्—“सखे पुण्ड-
रीक, नैतदनुरूपं भवतः । क्षुद्रजनक्षुण्ण एष मार्गः । धैर्यधना हि
साधवः । किं यः कश्चित्प्राकृत इव विह्वलीभवन्तमात्मानं न रुणत्सि ।
कुतस्तवापूर्वोऽयमद्येन्द्रियोपप्लवः, येनास्येवंकृतः । क ते तद्वैर्यम् ।
कासाविन्द्रियजयः । क सा प्रशान्तिः । क तत्कुलक्रमागतं ब्रह्म-
चर्यम् । क ते गुरुरूपदेशः । क तानि श्रुतानि । क ता वैराग्यबुद्ध-
यः । कासौ तपस्यभिनिवेशः । क तद्यौवनानुशासनम् । सर्वथा
निष्फला प्रज्ञा । निर्गुणो धर्मशास्त्राभ्यासः । निरर्थकः संस्कारः ।
निरूपकारको गुरुरूपदेशविवेकः । निष्प्रयोजना प्रबुद्धता । निष्कारणं
ज्ञानम् । यदत्र भवादृशा अपि रागाभिपङ्गैः कलुषीक्रियन्ते, प्रमा-
दैश्चाभिभूयन्ते । कथं करतलाद्गलितामपहृतामक्षमालामपि न लक्ष-
यसि । अहो विगतचेतनत्वम् । अपहृता नामेयम् । इदमपि तावद-
पह्नियमाणमनयानार्यया निवार्यतां हृदयम्” ॥

इत्येवमभिधीयमानश्च तेन किञ्चिदुपजातलज्ज इव प्रत्यवादीत्—
‘सखे कपिञ्जल, किं मामन्यथा संभावयसि । नाहमेवमस्या दुर्वि-
नीतकन्यकाया मर्षयाग्न्यक्षमालाग्रहणापराधमिमम्’ इत्यभिधाय,
अलीककोपकान्तेन मुखेन्दुना मामवदत्—‘चपले, प्रदेशादस्मा-
दिमामक्षमालामदत्त्वा पदात्पदमपि न गन्तव्यम्’ इति । तच्च श्रुत्वा,
अहमात्मकण्ठादुन्मुख्यैकावलीम्, ‘भगवन्, गृह्यतामक्षमाला’ इति

मन्मुखासक्तदृष्टेः शून्यहृदयस्यास्य प्रसारिते पाणौ निधाय, स्नातु-
मवातरम् । उत्थाय च कथमपि प्रयत्नेन निम्नगेव प्रतीपं नीयमाना
सखीजनेन बलादम्बया सह तमेव चिन्तयन्ती स्वभवनमयासिषम् ॥

गत्वा च प्रविश्य कन्यकान्तःपुरम्, ततः प्रभृति तद्विरह-
विधुरा, किमागतास्मि, किं तत्रैव स्थितास्मि, किमेकाकिन्यस्मि,
किं परिवृतास्मि, किं तूष्णीमस्मि, किं प्रस्तुतालापास्मि, किं जागर्मि,
किं सुप्तास्मि, कांनि रम्याणि, कान्यरम्याणीति सर्वमेव नावागच्छम्।
अविज्ञातमदनवृत्तान्ता च, क गच्छामि, किं करोमि, किं शृणोमि,
किं पश्यामि, किमालपामि कस्य कथयामि, कोऽस्य प्रतीकार इति
सर्वं च नाज्ञासिषम् । केवलमारुह्य कुमारीपुरप्रासादम्, विसर्ज्य
च सखीजनम्, द्वारि निवारिताशेषपरिजनप्रवेशा, सर्वव्यापारा-
नुत्सृज्य, एकाकिनी मणिजालगवाक्षनिक्षिप्तमुखी, तामेव दिशं
तत्सनाथतया प्रसाधितामिव पूर्णचन्द्रोदयालंकृतामिव दर्शनसुभगा-
मीक्षमाणा, तस्मादिगन्तरादागच्छन्तमनिलमपि वनकुसुमपरिमल-
मपि शकुनिध्वनिमपि तद्वार्तां प्रष्टुमीहमाना, तद्वल्लभतया तपःक्लेशा-
यापि स्पृहयन्ती, तत्परिग्रहान्मुनिवेषस्याग्राम्यतां तच्छ्रवणसंपर्का-
त्पारिजातकुसुमस्य मनोहरतां तन्निवासात्सुरलोकस्य रम्यतामध्या-
रोपयन्ती, दूरस्थस्यापि कमलिनीव सवितुस्तस्यैवाभिमुखी, तथैव
तामक्षावलीं कण्ठेनोद्वहन्ती, तथैव च तया कर्णलग्नया पारिजात-
मञ्जर्या कण्टकितैककपोलफलका, निस्पन्दमतिष्ठम् ॥

अथ ताम्बूलकरङ्कवाहिनी मदीया तरलिका नाम मयैव सह
गता स्नातुन्नासीत् । सा च पश्चाच्चिरादिवागत्य, तथावस्थितां शनै-

र्मांमवादीत् — “भर्तृदारिके, यौ तौ तापसकुमारकौ दिव्याकारा-
 वस्माभिरच्छोदसरस्तीरे दृष्टौ, तयोरेकः, येन भर्तृदुहितुरियमवतं-
 सीकृता सुरतरुकुसुममञ्जरी, स तस्माद्द्वितीयादात्मनो रक्षन् दर्श-
 नम्, अतिनिभृतपदः, कुसुमितलतासंतानगहनान्तरेणोपसृत्य मा-
 मागच्छन्तीं पृष्ठतः, भर्तृदारिकामुद्दिश्याप्राक्षीत् — ‘वालिके, केयं
 कन्यका, कस्य वापत्यम्, किमभिधाना, क गच्छति’ इति । म-
 योक्तम् — ‘एषा खलु गन्धर्वाधिपतेर्हंसस्य दुहिता महाश्वेता नाम
 गन्धर्वाधिवासं हेमकूटाचलमभिप्रस्थिता’ इति कथिते च मया, कि-
 मपि चिन्तयन्मुहूर्तमिव तूष्णीं स्थित्वा, विगतनिमेषेण चक्षुषा चि-
 रमभिवीक्षमाणो माम्, सानुनयमर्थितामिव दर्शयन्पुनराह — ‘वा-
 लिके, कल्याणिनी तवाविसंवादिन्यचपला बालभावेऽप्याकृतिरियम्।
 तत्करोषि मे वचनमेकमभ्यर्च्यमाना’ इति । ततो मया सविनयमु-
 परचिताञ्जलिपुटया दर्शितादरमभिहितः — ‘भगवन्, कस्मादेव-
 मभिधत्से । काहम् । महात्मानः सकलत्रिभुवनपूजनीयास्त्वादृशाः
 पुण्यैर्विना निखिलकल्मषापहारिणीमस्मद्विधेषु दृष्टिमपि न पातयन्ति,
 किं पुनराज्ञाम् । तद्विस्त्रब्धमादिश्यतां कर्तव्यम् । अनुगृह्यतामयं
 जनः’ इत्येवमुक्तञ्च मया सस्नेहया, सखीमिवोपकारिणीमिव प्राण-
 प्रदामिव दृष्ट्या मामभिनन्द्य, निकटवर्तिनस्तमालपादपात्पल्लवमा-
 दाय, निष्पीड्य शिलातले, तेन रसेनोत्तरीयवल्कलैकदेशाद्विपात्र्य
 पट्टिकां स्वहस्तकमलकनिष्ठिकानखशिखरेणाभिलिख्य, ‘इयं पत्रिका
 त्वया तस्यै कन्यकायै प्रच्छन्नमेकाकिन्यै देया’ इत्यभिधायार्पितवान्”
 इत्युक्त्वा च सा, ताम्बूलभाजनादाकृष्य तामदर्शयत् । अहं तु

तस्याः करतलादादाय तां वल्कलपट्टिकां तस्यामिमामभिलिखिता-
मार्यामपश्यम्—

दूरं मुक्तालतया विससितया विप्रलोभ्यमानो मे ।

हंस इव दर्शितागो मानसजन्मा त्वया नीतः ॥

अनया च मे दृष्ट्या दोषविकारोपचयः सुतरामक्रियत मन-
सः, येनाकुलीक्रियमाणा सरिदिव पूरेण विह्वलतामभ्यागमम् । तां
च द्वितीयदर्शनेन समासादितत्रैलोक्यराज्याभिषेकामिव मन्यमाना,
कपोलयोरलकलताभङ्गेषु च सोपग्रहं स्पृशन्ती, विपरीतमिव परि-
जनस्वामिसंबन्धमुपदर्शयन्ती, “तरलिके, कथय कथं स त्वया दृष्टः,
किं किमभिहितासि तेन, कियन्तं कालमवस्थितासि तत्र, कियदनु-
सरन्नस्मानसावागतः” इति पुनः पुनः पर्यपृच्छम् । अनयैव च
कथया तया सह तस्मिन्नेव प्रासादे तथैव प्रतिषिद्धाशेषपरिजन-
प्रवेशा दिवसमत्यवाहयम् ॥

अथ लोहितायति गगनतलोपान्तावलम्बिनि रविविम्बे, मुकु-
लितरक्तपङ्कजपुटप्रविष्टमधुकरावलीषु रविविरहमूर्च्छान्धकारितहृद-
यास्विव प्रारब्धनिमीलनासु पद्मिनीषु, सा छत्रग्राहिणी समागत्या-
कथयत्—‘भर्तृदारिके, तयोर्मुनिकुमारयोरन्यतरो द्वारि तिष्ठति,
कथयति च—अक्षमालामुपयाचितुमागतोऽस्मीति ॥

अहं तु मुनिकुमारनामग्रहणादेव स्थानस्थितापि गतेव
द्वारदेशम्, समुपजाततदागमनाशङ्का समाहूयान्यतमं कञ्चुकिनम्
‘गच्छ, प्रवेशयताम्’ इत्यादिश्य प्राहिणवम् ॥

अथ मुहूर्तादिव तं तस्य मकरकेतनस्येव वसन्तसमयम् ,
वसन्तसमयस्येव दक्षिणानिलम्, अनुरूपं सखायमृषिकुमारकं
कपिञ्जलनामानमागच्छन्तमपश्यम् । अन्तिकमुपगतस्य चास्य पर्या-
कुलमिव शून्यमिवाकारमलक्ष्यम् । उत्थाय च कृतप्रणामा सादरं
स्वयमासनमुपाहरम् । उपविष्टस्य च बलादनिच्छतोऽपि प्रक्षाल्य
चरणौ उपमृज्योत्तरीयांशुकपल्लवेन, अव्यवधानायां भूमावेव तस्या-
न्तिके समुपाविशम् । अथ मुहूर्तमिव स्थित्वा किमपि विवक्षुरिव,
स तस्यां मत्समीपोपविष्टायां तरलिकायां चक्षुरपातयत् । अहं
तु विदिताभिप्राया दृष्ट्यैव 'भगवन्, अव्यतिरिक्तेयमस्मच्छरीरात् ।
अशङ्कितमभिधीयताम्' इत्यवोचम् ॥

एवमुक्तश्च मया कपिञ्जलः प्रत्यवादीत्—“राजपुत्रि, किं
ब्रवीमि । वागेव मे नाभिर्धैर्यविषयमवतरति त्रपया । क कन्दमूल-
फलाशी शान्तो वननिरतो मुनिजनः । कायमनुपशान्तजनोचितो
विषयोपभोगाभिलाषकलुषो रागप्रायः प्रपञ्चः । सर्वमेवानुपपन्नम् ।
आलोक्य, किमारब्धं दैवेन । अयन्नेनैव खलूपहासास्पदतामीश्वरो
नयति जनम् । न जाने किमिदं वल्कलानां सदृशम् । उताहो जटा-
नां समुचितम् । किं तपसोऽनुरूपम् । आहोस्विद्धर्मोपदेशाङ्गमिदम् ।
अपूर्वेयं विडम्बना । केवलमवश्यकथनीयमिदम् । अपर उपायो न
दृश्यते । अन्या प्रतिक्रिया नोपलभ्यते । अन्यच्छरणं नालोक्यते ।
अन्या गतिर्नास्ति । अकथ्यमाने च, महाननर्थोपनिपातो जायते ।
प्राणपरित्यागेनापि रक्षणीयाः सुहृदसव इति कथयामि ॥

अस्ति—भवत्याः समक्षमेव स मया तथा निष्ठुरमुपदर्शित-

कोपेनाभिहितः । तथा चाभिधाय परित्यज्य तम्, तस्मात्प्रदेशादुप-
जातमन्युः, उत्सृष्टकुसुमावचयः, अन्यं प्रदेशमगमम् । अपयातायां
भवत्यां मुहूर्तमिव स्थित्वा, 'एकाक्री किमयमिदानीमाचरति' इति
संजातवितर्कः, प्रतिनिवृत्य, विटपान्तरितविग्रहः, तं प्रदेशं व्यलो-
कयम् । यावत्तत्र तं नाद्राक्षम्, आसीच्च मे मनस्येवम्—'किंनु म-
दनपरायत्तचित्तवृत्तिस्तामेवनुसरन् गतो भवेत् ? गतायां च तस्यां
लब्धचेतनो लज्जमानो न शक्नोति मे दर्शनपथमुपगन्तुम् ? आहो-
स्वित्कुपितः परित्यज्य मां गतः ? उतान्वेषयन्मामेव प्रदेशमन्यमितः
समाश्रितः स्यात् ?' इत्येवं विकल्पयन्, कंचित्कालमतिष्ठम् । तेन तु
जन्मनः प्रभृत्यनभ्यस्तेन तस्य क्षणमप्यदर्शनेन दूयमानः पुनरचिन्त-
यम्—'स कदाचिद्वैर्यस्वलनविलक्षः किंचिदनिष्टमपि समाच-
रेत् । न हि किंचिन्न क्रियते हिया । तन्न युक्तमेनमेकाकिनं कर्तुम्'
इत्यवधार्य, अन्वेष्टुमादरमकरवम् । अन्वेषयन् यथा यथा नापश्यं
तम्, तथा तथा सुहृत्स्नेहकातरेण मनसा तत्तदशोभनमाशङ्कमानः,
तरुलतागहनानि चन्दनवीथिकालतामण्डपान् सरःकूलानि च वीक्ष-
माणः, निपुणमितस्ततो दत्तदृष्टिः, सुचिरं व्यचरम् ॥

अथैकस्मिन्सरःसमीपवर्तिनि निरन्तरतया कुसुममय इव मधु-
करमय इव परभृतमय इव मयूरमय इवातिमनोहरे वसन्तजन्मभू-
मिभूते लतागहने कृतावस्थानम्, उत्सृष्टसकलव्यापारतया लिखित-
मिव उत्कीर्णमिव स्तम्भितमिव उपरतमिव प्रसुप्तमिव योगसमाधि-
स्थमिव निश्चलमपि स्ववृत्ताच्चलितम्, शापप्रदानभयादिवादत्तदर्श-
नेन कुसुमायुधेन संताप्यमानम्, अतिनिस्पन्दतया हृदयनिवासिनीं

प्रियां द्रष्टुमन्तःप्रविष्टैरिवासहसंतापसंत्रासप्रलीनैरिव मनःक्षोभप्र-
 क्रुपितैरिवोन्मुच्य गतैरिन्द्रियैः शून्यीकृतशरीरम्, निस्पन्दनिमी-
 लितेनेक्षणयुगलेन वाष्पजलदुर्दिनमुत्सृजन्तम्, अलिनिवहनिर्णाय-
 मानपरिमलैरुपरि पतद्भिश्चम्पककुड्मलैस्तप्रशरशल्यकैरिव सधूमैः
 कुसुमशरेण ताड्यमानम्, प्रभातचन्द्रमिव पाण्डुतया परिगृहीतम्,
 निदाघगङ्गाप्रवाहमिव क्रशिमानमागतम्, अन्तर्गतानलं चन्दनवि-
 टपमिव म्लायन्तम्, अन्यमिव, अदृष्टपूर्वमिव, अपरिचितमिव,
 जन्मान्तरमिवोपगतम्, परां कोटिमथिरुडं मन्मथावेशस्य, अनभि-
 ज्ञेयपूर्वाकारं तमहमद्राक्षम् ॥

अपगतनिमेषेण चक्षुषा तदवस्थं चिरमुद्दीक्ष्य समुपजातवि-
 षादो वेपमानेन हृदयेनाचिन्तयम् — ‘एवं नामायमतिदुर्विपह्वैगो
 मकरकेतुः । येनानेन क्षणेनायमीदृशमवस्थान्तरमप्रतीकारमुपनीतः ।
 कथमेवमेकपदे व्यर्थीभवेदेवंविधो ज्ञानराशिः । अहो वत महच्चि-
 त्रम् । तथा नामायमा शैशवाद्धीरप्रकृतिरस्खलितवृत्तिर्मम चान्येषां
 च मुनिकुमारकाणां स्पृहणीयचरित आसीत् । अत्र त्वितर इव प-
 रिभूय ज्ञानम्, अविगण्य्य तपःप्रभावम्, उन्मूल्य गाम्भीर्यम्,
 मन्मथेन जडीकृतः । सर्वथा दुर्लभं यौवनमस्खलितम्’ इति । उप-
 सृत्य च तस्मिन्नेव शिलातलैकपाश्र्वे समुपविश्य, अंसदेशावसक्त-
 पाणिः, तमनुन्मीलितलोचनमेव ‘सखे पुण्डरीक, कथय किमिदम्’
 इत्यप्रच्छम् ॥

अथ सुचिरसंमीलनालग्नमिव कथमपि प्रयत्नेनानवरतरोदन-
 वशादुपजातारुणभावमश्रुजलपटलपूरप्लावितमुत्कुपितमिव सवेदन-

मिव स्वच्छांशुकान्तरितरक्तकमलवनच्छायं चक्षुरुन्मील्य, मन्थरया दृष्ट्या सुचिरं विलोक्य माम्, आयततरं निश्चस्य लज्जाविशीर्य-
माणविरलाक्षरम्, 'सखे कपिञ्जल, विदितवृत्तान्तोऽपि किं मां पृच्छसि' इति कृच्छ्रेण शनैः शनैरवदत् । अहं तु तदाकर्ण्य, तद-
वस्थयैव, 'अप्रतीकारविकारोऽयम्, तथापि सुहृदा सुहृदसन्मार्ग-
प्रवृत्तो यावच्छक्ति सर्वात्मना निवारणीयः' इति मनसावधार्य,
अब्रुवम्—“सखे पुण्डरीक सुविदितमेतन्मम । केवलमिदमेव पृ-
च्छामि । यदेतदारब्धं भवता, किमिदं गुरुभिरुपदिष्टम् ? उत धर्म-
शास्त्रेषु पठितम् ? उत धर्माज्ञेनोपायोऽयम् ? उतापरस्तपसां प्रकारः ?
उत स्वर्गगमनमार्गोऽयम् ? उत व्रतरहस्यमिदम् ? उत मोक्षप्राप्ति-
युक्तिरियम् ? आहोस्विदन्यो नियमप्रकारः ? कथमेतद्युक्तं भवतो
मनसापि चिन्तयितुम्, किं पुनराख्यातुमीक्षितुं वा । किमप्रबुद्ध
इवानेन मन्मथहतकेनोपहासास्पदतां नीयमानमात्मानं नावबुध्यसे ।
मूढो हि मदनेनायास्यते । का वा सुखाशा साधुजननिन्दितेष्वेवंवि-
धेषु प्राकृतजनबहुमतेषु भवतः । स खलु धर्मबुद्ध्या विषलतावनं
सिञ्चति, कुवलयमालेति निखिंशलतामालिङ्गति, कृष्णागरधूम-
लेखेति कृष्णसर्पमवगूहते, रत्नमिति ज्वलन्तमङ्गारमभिस्पृशति,
मूढो विषयोपभोगेष्वनिष्ठानुबन्धिषु यः सुखबुद्धिमारोपयति । अ-
धिगतविषयतत्त्वोऽपि कस्मात्स्वद्योत इव ज्योतिर्निर्वीर्यमिदं ज्ञानमु-
द्वहसि । यतो न निवारयसि प्रबलरजःप्रसरकलुषितानि स्रोतांसी-
वोन्मार्गप्रस्थितानीन्द्रियाणि, न नियमयसि च क्षुभितं मनः । को-
यमनङ्गो नाम । धैर्यमवलम्ब्य निर्भर्त्स्यतामयं दुराचारः' इत्येवं वदत

एव मे वचनमाक्षिप्य, प्रतिपक्षमान्तरालप्रवृत्तबाष्पवेणिकं प्रमृज्य चक्षुः, करतलेन पाणौ मामवलम्ब्य, अवोचत्—‘सखे किं बहु-
 नोक्तेन । सर्वथा स्वस्थोऽसि । आशीविपविपवेगविषमाणामेतेषां
 कुसुमचापसायकानां पतितोऽसि न गोचरे । सुखमुपदिश्यते परस्य ।
 यस्य चेन्द्रियाणि सन्ति, मनो वा विद्यते, ज्ञः पश्यति वा, शृणोति
 वा, श्रुतमवधारयति वा, यो वा शुभमिदं न शुभमिदमिति विवेक्तु-
 मलम्, स खलूपदेशमर्हति । मम तु सर्वमेवेदमतिदूरापेतम् । कथ-
 मप्येवमेवायत्नविधृतास्तिष्ठन्त्यसवः । दूरातीतः खलूपदेशकालः ।
 समतिक्रान्तो धैर्यावसरः । गता प्रतिसंख्यानवेला । अतीतो ज्ञाना-
 वष्टम्भसमयः । केन वान्येनास्मिन्समये भवन्तमपह्वायोपदेष्टव्यम्,
 उन्मार्गप्रवृत्तिनिवारणं वा करणीयम् । कस्य वान्यस्य वचसि मया
 स्थातव्यम् । को वापरस्त्वत्समो मे जगति बन्धुः । किं करोमि, यन्न
 शक्नोमि निवारयितुमात्मानम् । इयमनेनैव क्षणेन भवता दृष्टा दुष्टा-
 वस्था । तद्गत इदानीमुपदेशकालः । यावत्प्राणिमि, तावद्दस्य मदन-
 संतापस्य प्रतिक्रियां क्रियमाणामिच्छामि । पच्यन्त इव मेऽङ्गानि ।
 उत्कथ्यत इव हृदयम् । प्लुष्यत इव दृष्टिः । ज्वलतीव शरीरम् । अत्र
 यत्प्राप्तकालम्, तत्करोतु भवान्’ इत्यभिधाय तूष्णीमभवत् ॥

एवमुक्तोऽप्यहमेनं प्राबोधयं पुनः पुनः । यदा शास्त्रोपदेश-
 विशदैः सनिदर्शनैः सेतिहासैश्च वचोभिः सानुनयं सोपग्रहं चाभि-
 धीयमानोऽपि नाकरोत्कर्णे, तदाहमचिन्तयम्—‘अतिभूमिमयं गतो
 न शक्यते निवर्तयितुम् । इदानीं निरर्थकाः खलूपदेशाः । तत्प्राण-
 परिरक्षणेऽपि तावद्दस्य यत्नमाचरामि’ इति कृतमतेः, मुहुर्मुहुरन्य-

दन्यन्नलिनदलशयनमुपकल्पयतः, मुहुर्मुहुश्चन्दनचर्चामारचयतः,
 मुहुर्मुहुश्च स्वेदप्रतिक्रियां कुर्वतः, कदलीदलेनानवरतं वीजयतः, स-
 मुदभून्मे मनसि चिन्ता—‘नास्ति खल्वसाध्यं नाम भगवतो मनो-
 भुवः । कायं हरिण इव वनवासनिरतः स्वभावमुग्धो जनः । क्व च
 विविधाविलासरसराशिर्गन्धर्वराजपुत्री महाश्वेता । सर्वथा न हि
 किञ्चिदस्य दुर्वटं दुष्करमनायत्तमकर्तव्यं वा जगति । दुरुपपादेष्व-
 प्यर्थेष्वयमवज्ञया विचरति । नायं केनापि प्रतिकूलयितुं शक्यते ।
 का वा गणना सचेतनेषु । अपगतचेतनान्यपि संघटयितुमलम् ।
 यद्यस्मै रोचते, कुमुदिन्यपि दिनकरकरानुरागिणी भवति । कमलि-
 न्यपि शशिकरद्वेपमुज्झति । निशापि वासरेण सह मिश्रतामेति ।
 ज्योत्स्नाप्यन्धकारमनुवर्तते । किं वा तस्य दुःसाधमपरम् । एवंविधो
 येनायमगाधगाम्भीर्यसागरस्तृणवल्लघुतामुपनीतः । क्व तत्तपः । केय-
 मंवस्था । सर्वथा निष्प्रतीकारेयमापदुपस्थिता । किमिदानीं कर्त-
 व्यम् । किं वा चेष्टितव्यम् । कां दिशं गन्तव्यम् । किं शरणम् ।
 को वोपायः । कः सहायः । कः प्रकारः । का युक्तिः । कः समा-
 श्रयः । येनास्यासवः संधार्यन्ते । केन वा कौशलेन, कतमया वा
 युक्त्या, कतरेण वा प्रकारेण, केन वावष्टम्भेन, कया वा प्रज्ञया,
 कतमेन वा समाश्वासनेन, अयं जीवेत्’ इत्येते चान्ये च मे विषण्ण-
 हृदयस्य संकल्पाः प्रादुरासन् ॥

पुनश्चाचिन्तयम्—‘किमनया ध्यातया निष्प्रयोजनया चिन्त-
 या । प्राणास्तावदस्य येन केनचिदुपायेन शुभेनाशुभेन वा रक्षणी-
 याः । तेषां च तत्समागममेकमपहाय नास्त्यपरः संरक्षणोपायः ।

बालभावादप्रगल्भतया च तपोविरुद्धमनुचितमुपहासमिवात्मनो म-
दनव्यतिकरं मन्यमानो .नियतमेकोच्छ्वासावशेषजीवितोऽपि नायं
तस्याः स्वयमभिगमनेन पूरयति मनोरथम् । अकालान्तरक्षमश्चाय-
मस्य मदनविकारः । सततमतिगर्हितेनाकृत्येनापि रक्षणीयान्मन्यन्ते
सुहृदसून्साधवः । तदतिह्वेपणमकर्तव्यमप्येतदस्माकमवश्यकर्तव्यता-
मापतितम् । किंचान्यत्क्रियते । का चान्या गतिः । सर्वथा प्रयामि
तस्याः सकाशम् । आवेदयाम्येतामवस्थाम् ' इति चिन्तयित्वा, कदा-
चिदनुचितव्यापारप्रवृत्तं मां विज्ञाय संजातलज्जो निवारयेदित्यनि-
वेद्यैव तस्मै, तत्प्रदेशात्सव्याजमुत्थायागतोऽहम् । तदेवमवस्थिते य-
दत्रावसरप्राप्तम्, ईदृशस्य चानुरागस्य सदृशम्, अस्मदागमनस्य
चानुरूपम्, आत्मनो वा समुचितम्, तत्र प्रभवति भवती" इत्यभि-
धाय, किमियं वक्ष्यतीति मन्मुखासक्तदृष्टिस्तूष्णीमासीत् ॥

अहं तु तदाकर्ण्य, सुखामृतमये हृद इव निमग्ना, सर्वान-
न्दानामुपरि वर्तमाना, सर्वमनोरथानामग्रमिवाधिरूढा, तत्कालो-
पजातया लज्जया किंचिदवनम्यमानवदनत्वादस्पृष्टकपोलोदरैरानन्द-
वाष्पजलविन्दुभिः स्रवद्भिरावेद्यमानप्रहर्षप्रसङ्गा तत्क्षणमचिन्तयम्-
“दिष्ट्या तावदयमनङ्गो मामिव तमप्यनुब्रूयाति । यत्सत्यमेतेन मे
संतापयताप्यंशेन दर्शितानुकूलता । यदि च सत्यमेव तस्येदृशी दशा
वर्तते, ततः किमिव नोपकृतमनेन । किं वा नोपपादितम् । को वा-
नेनापरः समानो बन्धुः । कथं वा कपिञ्जलस्य स्वप्नेऽपि वितथा
भारती प्रशान्ताकृतेरस्माद्वदनाग्निष्कामति । इत्थंभूते किं मयापि
प्रतिपत्तव्यम्” इत्येवं विचारयन्तीमेव प्रविश्य ससंभ्रमा प्रतीहारी

मामकथयत्—‘भर्तृदारिके, त्वमस्वस्थशरीरेति परिजनादुपलभ्य महादेवी प्राप्ता’ इति । तच्च श्रुत्वा कपिञ्जलो महाजनसंमर्दभीरुः सत्वरमुत्थाय, ‘राजपुत्रि, महानयमुपस्थितः कालातिपातः । भगवांश्च भुवनत्रयचूडामणिरस्तमयमुपगच्छति दिवसकरः । तद्रूच्छामि । सर्वथाभिमतसुहृत्प्राणरक्षादक्षिणार्थमयमुपरचितोऽञ्जलिः । एष मे परमो विभवः’ इत्यभिधाय, प्रतिवचनकालमप्रतीक्ष्यैव, पुरोधायिनाम्बायाः परिजनेन सर्वतः संरुद्धे द्वारदेशे कथमप्यवाप्तनिर्गमः प्रययौ । अम्बा तु मत्समीपमागत्य सुचिरं स्थित्वा स्वभवनमयासीत् । तथा तु तत्रागत्य किं कृतम्, किमभिहितम्, किमाचेष्टितम्, इति शून्यहृदया सर्वं नालक्ष्यम् ॥

गतायां च तस्याम्, अस्तमुपगते भगवति सवितरि, तिभिरेणावष्टभ्यमाने जीवलोके, किंकर्तव्यतामूढा तामेव तरलिकामपृच्छत्—“अयि तरलिके, कथं न पश्यसि — दृढमाकुलं मे हृदयम् । अप्रतिपत्तिविह्वलानि चेन्द्रियाणि । न स्वयमप्यपि कर्तव्यमलमस्मि ज्ञातुम् । उपदिशतु मे भवती, यदत्र सांप्रतम् । अयमेवं त्वत्समक्षमेवाभिधाय गतः कपिञ्जलः । यदि तावदितरकन्यकेव विहाय लज्जाम्, उत्सृज्य धैर्यम्, अवमुच्य विनयम्, अचिन्तयित्वा जनापवादम्, अतिक्रम्य सदाचारम्, उल्लङ्घ्य शीलम्, अवगणय्य कुलम्, अङ्गीकृत्यायशः, रागान्धवृत्तिः, अननुज्ञाता पित्रा, अननुमोदिता मात्रा, स्वयमुपगम्य ग्राहयामि पाणिम् । एवं गुरुजनातिक्रमादधर्मो महान् । अथ धर्मानुरोधादितरपक्षावलम्बनद्वारेण मृत्युमङ्गीकरोमि, एवमपि प्रथमं तावत्—स्वयमागतस्य प्रथमप्र-

णयिनस्तत्रभवतः कपिञ्जलस्य प्रणयप्रसरभङ्गः । पुनरपरम्—यदि कदाचित्तस्य जनस्य मत्कृतादाशाभङ्गात्प्राणविपत्तिरुपजायते, तदपि मुनिजनवधजनितं महदेनो भवेत्” इत्येवमुच्चारयन्त्यामेव मयि, आसन्नचन्द्रोदयजन्मना विरलविरलेनालोकेन धूसरतां वासवी दिगयासीत् ॥

ततः शशिकेसरिकरविदार्यमाणतमःकरिकुम्भसंभवेन मुक्ताफलश्रोदेनेव धवलतामुपनीयमानं पश्चिमेतरदिन्दुधाम्ना दिगन्तरमदृश्यत । शनैः शनैश्चन्द्रदर्शनान्मन्दमन्दस्मिताया दशनप्रभेव ज्योत्स्ना निष्पतन्ती निशाया मुखशोभामकरोत् । तदनु रसातलादवनीमवदार्योद्गच्छता शेषफणामण्डलेनेव रजनिकरविम्बेनाराजत रजनी॥

अथ तं प्रत्यासन्नसमुद्रविद्रुमप्रभापाटलितमिवाभिनवोदयरागलोहितं रजनिकरमुदितं विलोकयन्तीम्, अन्धकारितहृदयाम्, तरलिकोत्सङ्गविधृतशरीराम्, मूर्च्छां मां निमीलितलोचनामकार्षीत् । अचिरेण च संभ्रान्ततरलिकोपनीताभिश्चन्दनचर्चाभिस्तालवृन्तानिलैश्चोपलब्धसंज्ञा, तामेवाकुलाकुलां रुदतीं तरलिकामपश्यम् । उन्मीलितलोचनां च मां सा कृतपादप्रणामा बद्धाञ्जलिरवादीत्— ‘भर्तृदारिके, किं लज्जया गुरुजनापेक्षया वा । प्रसीद । प्रेषय माम् । आनयामि ते हृदयदयितं जनम् । उत्तिष्ठ, स्वयं वा तत्र गम्यताम्’ इत्येवंवादिनीं ताम् ‘उत्तिष्ठ, यथाकथंचिदनुव्रतजीविता संभावयामि हृदयदयितं जनम्’ इत्यभिदधाना कथंचिदवलम्ब्य तामेवोदतिष्ठम् । उच्चलितायाश्च मे दुर्निमित्तनिवेदकमस्पन्दत दक्षिणं लोचनम् । उपजातशङ्का चाचिन्तयम्—‘इदमपरं किमप्युपक्षिप्तं दैवेन’ इति ॥

अथ नातिदूरोद्गतेन चन्दनरसनिर्झरनिकरानिव क्षरता अमृत-
सागरपूरानिवोद्गिरता चन्द्रमण्डलेन प्लाव्यमाने ज्योत्स्नया भुवन-
न्तराले, महावराहदंष्ट्रामण्डलनिभेन शशिना क्षीरसागरोदरादिवो-
द्ध्रियमाणे महीमण्डले, चन्द्रोदयानन्दनिर्भरे विलासमय इव प्रीति-
मय इव जीवलोके, प्रदोषसमये, गृहीतविविधकुसुमताम्बूलाङ्गराग-
पटवासचूर्णया तरलिकयानुगम्यमाना, रक्तांशुकेन कृतशिरोवगुण्ठ-
ना, केनचिदात्मीयेनापि परिजनेनानुपलक्ष्यमाणा, तस्मात्प्रासाद-
शिखरादवातरम् ॥

अवतीर्य च प्रमदवनपक्षद्वारेण निर्गत्य तत्कालोचितैरालापै-
स्तया सह तमुद्देशमभ्युपागमम् । तत्र च मार्गलताकुसुमरजोधूसरं
चरणयुगलं कैलासतटाच्चन्द्रोदयप्रसृतचन्द्रकान्तमणिप्रस्रवणे प्रक्षा-
लयन्ती, यस्मिन्प्रदेशे स आस्ते, तस्मिन्नेव चास्य सरसः पश्चिमे तटे,
पुरुषस्येव रुदितध्वनिं विप्रकर्षान्नातिव्यक्तमुपालक्ष्यम् । दक्षिणे-
क्षणस्फुरणेन च प्रथममेव मनस्याहितशङ्का, तेन सुतरामवदीर्णहृद-
येव, किमप्यनिष्टमन्तः कथयतेव विषण्णेनान्तरात्मना 'तरलिके,
किमिदम्' इति सभयमभिदधाना वेपमानगात्रयष्टिः, तदभिमुख-
मतित्वरितमगच्छम् ॥

अथ निशीथप्रभावाहूरादेव विभाव्यमानस्वरमुन्मुक्तार्तनादम्
“हा हतोऽस्मि । हा दग्धोऽस्मि । हा वञ्चितोऽस्मि । हा किमिदमा-
पतितम् । उत्सन्नोऽस्मि । दुरात्मन् मदनपिशाच पाप निर्घृण, कि-
मिदमकृत्यमनुष्ठितम् । आः पापे दुष्कृतकारिणि दुर्विनीते महांश्चेते,
किमनेन तेऽपकृतम् । आः पाप दुश्चरित चन्द्रचाण्डाल, कृतार्थोऽ-

सीदानीम् । अपगतदाक्षिण्य दक्षिणानिलहृतक, पूर्णास्ते मनोरथाः ;
 कृतं कर्तव्यम् ; वहेदानीं यथेष्टम् । हा भगवन् श्वेतकेतो पुत्रवत्सल,
 न वेत्सि मुपितमात्मानम् । हा धर्म, निष्परिग्रहोऽसि । हा तपः,
 निराश्रयमसि । हा सरस्वति, विधवासि । हा सत्य, अनाथमसि ।
 हा सुरलोक, शून्योऽसि । सखे, प्रतिपालय माम् । अहमपि भव-
 न्तमनुयास्यामि । न शक्नोमि भवता विना क्षणमप्यवस्थातुमेकाकी ।
 कथमपरिचित इवाद्दृष्टपूर्वं इवाद्य मामेकपदे उत्सृज्य प्रयासि । कुत-
 स्तवेयमतिनिष्ठुरता । कथय त्वत् ऋते क गच्छामि । कं याचे । कं
 शरणमुपैमि । अन्धोऽस्मि संवृत्तः । शून्या मे दिशो जाताः । निर-
 र्थकं जीवितम् । अप्रयोजनं तपः । निःसुखाश्च लोकाः । केन सह
 परिभ्रमामि । कमालपामि । उत्तिष्ठ, देहि मे प्रतिवचनम् । क
 तन्ममोपरि सुहृत्प्रेम ? क सा स्मितपूर्वाभिभाषिता ? ” इत्येतानि
 चान्यानि च विलपन्तं कपिञ्जलमश्रौषम् ॥

तच्च श्रुत्वा, पतितैरिव प्राणैर्दूरादेव मुक्तैकताराक्रन्दा, सर-
 स्तीरलतासक्तिवृद्ध्यमानांशुकोत्तरीया, यथाशक्ति त्वरितैरज्ञातसम-
 विषमभूमिभागविन्यस्तैः पादप्रक्षेपैः प्रस्खलन्ती पदे पदे, केनाप्यु-
 त्क्षिप्य नीयमानेव तं प्रदेशं गत्वा, सरस्तीरसमीपवर्तिनि शशिमणि-
 शिलातले विरचितं मृणालमयं शयनमधिशयानम्, अतिनिस्पन्द-
 तया मत्पदशब्दमिवाकर्णयन्तम्, मनःक्षोभप्रायश्चित्तप्राणायामाव-
 स्थितमिव, ‘मत्तः प्रियतरस्तवापरो जनो जातः’ इति कुपितेनेव
 जीवितेन परित्यक्तम्, ‘कठिनहृदये, दर्शनमात्रकेणापि न पुनरनु-
 गृहीतोऽयमनुगतो जनः’ इति सप्रणयं मामुपालभमानमिव चक्षुषा,

किञ्चिद्विवृताधरतया जीवितमपहर्तुमन्तःप्रविष्टैरिवेन्दुकिरणैर्निर्गच्छ-
द्भिर्देशनांशुभिर्धवलितपुरोभागम्, मन्मथव्यथाविघटमानहृदयनि-
हितेन वामेन पाणिना 'प्रसीद, प्राणैः समं प्राणसमे, न गन्तव्यम्'
इति हृदयस्थितां मामिव धारयन्तम्, अन्तिकस्थितेन चाचिरोद्गत-
जीवितमार्गमिवोद्ग्रावेण विलोकयता तपःसुहृदा कमण्डलुना
समुपेतम्, कपिञ्जलेन महर्शनात् 'अब्रह्मण्यम्' इत्यूर्ध्वहस्तेन
द्विगुणीभूतवाष्पेद्रमेनाक्रोशता कण्ठे परिष्वक्तम्, तत्क्षणविगत-
जीवित तमहं पापकारिणी मन्दभाग्या महाभागमद्राक्षम् ॥

उद्धूतमूर्च्छान्धकारा च पातालतलमिवावतीर्णा, तदा 'क्वाह-
मगमम्, किमकरवम्, किं व्यलपम्' इति सर्वमेव नाज्ञासिपम् ।
असवश्च मे तस्मिन्क्षणे किमतिकठिनतयास्य मूढहृदयस्य, किमनेक-
दुःखसहस्रसहिष्णुतया हतशरीरकस्य, किं विहिततया दीर्घशोकस्य,
किं भाजनतया जन्मान्तरोपात्तस्य दुष्कृतस्य, किं दुःखदाननिपुण-
तया दग्धदैवस्य, किमेकान्तवामतया दुरात्मनो मन्मथहतकस्य,
केन हेतुना, नोद्गच्छन्ति स्म ; तदपि न ज्ञातवती । केवलमतिचिरा-
लब्धचेतना दुःखभागिनी, ब्रह्माविव पतितमसह्यशोकदह्यमानमा-
त्मानमवनौ विचेष्टमानमपश्यम् । अश्रद्धधाना चासंभावनीयं तत्त-
स्य मरणम् आत्मनश्च जीवितम्, उत्थाय 'हा हा किमिदमुपनतम्'
इति मुक्तार्तनादा, 'हा अम्ब, हा तात, हा सख्यः' इति व्याहरन्ती,
'हा नाथ जीवितनिबन्धन, आचक्ष्व—क मामेकाकिनीमशरणाम्
अकरुण, विमुच्य यासि । पृच्छ तरलिकां त्वत्कृते मया यःनुभूता-
वस्था । युगसहस्रायमाणः कृच्छ्रेण नीतो दिवसः । प्रसीद । सकृद-

प्यालप । दर्शय भक्तवत्सलताम् । ईषदपि विलोकय । पूरय मे मनो-
 रथम् । आर्तास्मि । भक्तास्मि । अनुरक्तास्मि । अनाथास्मि । बा-
 लास्मि । अगतीकास्मि । दुःखितास्मि । अनन्यशरणास्मि । मदन-
 परिभूतास्मि । किमिति न करोषि दयाम् । कथय, किमपराद्धम् ।
 किं वा नानुष्ठितं मया । कस्यां वा नाज्ञायामादृतम् । कस्मिन्वा
 त्वदनुकूले नाभिरतम् । येन कुपितो दासजनमकारणात्परित्यज्य
 ब्रजन्न विभेषि कौलीनात् । अलीकानुरागप्रतारणकुशलया किं वा
 मया वामया पापया, याहमद्यापि प्राणिमि । हा, हतास्मि मन्द-
 भागिनी । कथं न त्वं जातः, न विनयः, न बन्धुवर्गः, न परलो-
 कः । धिङ्मां दुष्कृतकारिणीम्, यस्याः कृते तवेयमीदृशी दशा
 वर्तते । नास्ति मत्सदृशी नृशंसद्वया, याहमेवंविधं भवन्तमुत्सृज्य
 गृहं गतवती । किं मे गृहेण, किमम्बया, किं वा तातेन, किं बन्धु-
 भिः, किं परिजनेन । हा, कमुपयामि शरणम् । अयि दैव, दर्शय
 दयाम् । विज्ञापयामि त्वाम् । देहि दयितदक्षिणाम् । भगवति भवि-
 तव्यते, कुरु कृपाम् । पाहि वनितामनाथाम् । भगवत्यो वनदेवताः,
 प्रसीदत, प्रयच्छतास्य प्राणान् । अव वसुंधरे । सकललोकानुग्रह-
 जननि रजनि, किमर्थं नानुकम्पसे । तात कैलास, शरणागतास्मि
 ते । दर्शय दयालुताम्” इत्येतानि चान्यानि च व्याक्रोशन्ती, कि-
 यद्वा स्मरामि, ग्रहगृहीतेवोन्मत्तेव व्यलपम् ॥

उपर्युपरि पतितनयनजलधारानिकरच्छलेन विलीयमानेव, त-
 जीवितायेवात्ममरणाय स्पृहयन्ती, करतलेन कपोलयोर्ललाटे अंस-
 योर्हृदये च परामृशन्ती, ‘पुण्डरीक, निष्ठुरोऽसि । एवमप्यार्ता न

गणयसि माम्' इत्युपालभमाना, मुहुर्मुहुरेनमन्वनयम् । मुहुर्मुहुः कण्ठे गृहीत्वा व्याक्रोशम् । 'अयि भगवन्, प्रसीद, प्रत्युज्जीवयैनम्' इति मुहुर्मुहुः कपिञ्जलस्य पादयोरपतम् । मुहुर्मुहुश्च तरलिकां कण्ठे गृहीत्वा प्रारुदम्" इत्येवमात्मवृत्तान्तमावेदयन्त्या एव तस्याः सम-
तिक्रान्तं कथमप्यतिकष्टमवस्थान्तरमनुभवन्त्या इव चेतनां जहार मूर्च्छा । वेगान्निपतन्तीं च शिलातले तां ससंभ्रमं प्रसारितकरः परिजन इव जातपीडश्चन्द्रापीडो विधृतवान् । अश्रुजलाद्रेण च त-
दीयेनैवोत्तरीयवल्कलप्रान्तेन शनैः शनैर्वीजयन्, संज्ञां ग्राहितवान् । उपजातकारुण्यश्च वाष्पसलिलोत्पीडेन प्रक्षाल्यमानकपोलयुगलो लब्धचेतनामवादीत्—“भगवति, मया पापेन तवायं पुनरभिनवता-
मुपनीतः शोकः, येनेदृशीं दशामुपनीतासि । तदलमनया कथया । संह्रियतामियम् । अहमप्यसमर्थः श्रोतुम् । अतिक्रान्तान्यपि हि सं-
कीर्त्यमानानि प्रियजनविश्वासवचनान्यनुभवसमां वेदनामुपजनय-
न्ति सुहृज्जनस्य दुःखानि । तन्नार्हसि कथं कथमपि विधृतानिमा-
नसुलभानसूनुपुनःपुनः स्मरणशोकानलेन्धनतामुपनेतुम्” इति ॥

एवमुक्ता दीर्घमुष्णं च निश्चस्य, वाष्पायमाणलोचना सनि-
र्वेदमवादीत्—“राजपुत्र, या तदा तस्यामतिदारुणायां हतनिशाया-
मेभिरतिनृशंसैरसुभिर्न परित्यक्ता, ते मामिदानीं परित्यजन्तीति दूरापेतम् । नूनमपुण्योपहतायाः पापाया मम भगवानन्तकोऽपि परिहरति दर्शनम् । कुतश्च मे कठिनयहृदयायाः शोकः । सर्वमिदम-
लीकमस्य दुरात्मनः शठहृदयस्य । सर्वथाहमनेन त्यक्तत्रपेण निर-
पत्रपाणामग्रेसरी कृता । यया वज्रमग्येवेदमनुभूतम्, तस्याः का

गणना कथनं प्रति । किं वा परमतः कष्टतरमाख्येयमन्यद्भविष्यति,
यन्न शक्यते श्रोतुमाख्यातुं वा । केवलमस्य वज्रपातस्यानन्तरमा-
श्चर्यं यदभूत्, तदावेदयामि । आत्मनश्च प्राणधारणकारणलव इवा-
व्यक्तो यः समुत्पन्नः, तं च कथयामि ; यया दुराशामृगतृष्णिकया
गृहीताहमिदमुपरतकल्पं परकीयमिव भारभूतमप्रयोजनमकृतज्ञं च
हतशरीरं वहामि । तदलं श्रूयताम् । ततश्च तथाभूते तस्मिन्नवस्था-
न्तरे, मरणैकनिश्चया तत्तद्बहु विलप्य तरलिकामव्रवम् — ‘अयि
उत्तिष्ठ निष्ठुरहृदये कियद्रोदिषि । काष्ठान्याहृत्य विरचय चिताम् ।
अनुसरामि जीवितेश्वरम्’ इति ॥

अत्रान्तरे, झटिति चन्द्रमण्डलविनिर्गतो गगनादवतीर्य,
धवलदुकूलपल्लवकल्पितोष्णीषग्रन्थिः, कुमुदधवलदेहः, महाप्रमाणः
पुरुषो महापुरुषलक्षणोपेतो दिव्याकृतिः, बाहुभ्यां मृणालधवला-
ङ्गुलिभ्यामतिशीतलस्पर्शाभ्यां तमुपरतमुत्क्षिपन्, दुन्दुभिनादगम्भी-
रेण स्वरेण ‘वत्से महाश्वेते, न परित्याज्यास्त्वया प्राणाः । पुनरपि
तवानेन सह भविष्यति समागमः’ इत्येवमादृतः पितेवाभिधाय,
सहैवानेन गगनतलमुदपतत् । अहं तु तेन व्यतिकरेण सभया सवि-
स्मया सकौतुका चोन्मुखी ‘किमिदम्’ इति कपिञ्जलमपृच्छम् ।
असौ तु ससंभ्रममदत्त्वैवोत्तरमुदतिष्ठत् । ‘दुरात्मन्, क मे वयस्य-
मपहृत्य गच्छसि’ इत्यभिधाय, उन्मुखः संजातकोपो बध्नन्सवेगमु-
त्तरीयवल्कलेन परिकरम्, उत्पतन्तं तमेवानुसरन्नन्तरिक्षमुदगात् ।
पश्यन्त्या एव च मे सर्व एव ते तारागणमध्यमविशन् ॥

मम तु तेन द्वितीयेनेव प्रियतममरणेन कपिञ्जलगमनेन द्विगु-

णीकृतशोकायाः, सुतरामदीर्यत हृदयम् । किंकर्तव्यतामूढा च तरलिकामब्रवम् — ‘अयि, न जानासि ?—किमेतत्’ इति । सा तु तदवलोक्य, स्त्रीस्वभावकातरा, तस्मिन्क्षणे शोकाभिभाविना भये-नाभिभूता, वेपमानाङ्गयष्टिः, मम मरणशङ्कया च वराकी विपण्ण-हृदया सकरुणमवादीत्—“भर्तृदारिके, न जानामि पापकारिणी । किं तु महदिदमाश्चर्यम् । अमानुषाकृतिरेष पुरुषः । समाश्रयिता चानेन गच्छता सानुकम्पं पित्रेव भर्तृदारिका । प्रायेण चैवंविधा दिव्याः स्वप्नेऽप्यविसंवादिन्यो भवन्त्याकृतयः । किमुत साक्षात् । न चाल्पमपि विचारयन्ती कारणमस्य मिथ्याभिधाने पश्यामि । अतो युक्तं विचार्यात्मानमस्मात्प्राणपरित्यागव्यवसायान्निवर्तयितुम् । अतिमहत्त्वत्विदमाश्वासस्थानमस्यामवस्थायाम् । अपि च तमनुसरन्गत एव कपिञ्जलः । तस्माच्च ‘कुतोऽयम् ? को वायम् ? किमर्थं वानेनायमपगतासुरुत्क्षिप्य नीतः ? क्व वा नीतः ? कस्माच्चासंभावनीयेनामुना पुनः समागमाशाग्रदानेन भर्तृदारिका समाश्रयिता ?’ इति सर्वमुपलभ्य, जीवितं वा मरणं वा समाचरिष्यसि । अदुर्लभं हि मरणमध्यवसितम् । पश्चादप्येतद्भविष्यति । न च जीवन्कपि-ञ्जलो भर्तृदारिकामदृष्ट्वा स्थास्यति । तेन तत्प्रत्यागमनकालावधयो-ऽपि तावद्विद्यन्ताममी प्राणाः” इत्यभिदधाना पादयोर्मे न्यपतत् । अहं तु सकललोकदुर्लङ्घतया जीवितवृष्णायाः, क्षुद्रतया च स्त्री-स्वभावस्य, तथा च तद्वचनोपनीतया दुराशाऽमृगवृष्णिकया, कपि-ञ्जलप्रत्यागमनकाङ्क्षया च, तस्मिन्काले तदेव युक्तं मन्यमाना, नोत्सृष्टवती जीवितम् । आशया हि किमिव न क्रियते । तां च

पापकारिणीं कालरात्रिप्रतिमां वर्षसहस्रायमाणां नरकमयीमिवाग्नि-
मयीमिव उत्सन्ननिद्रा, तथैव क्षितितले विचेष्टमाना, तस्मिन्नेव
सरस्तीरे तरलिकाद्वितीया क्षपां क्षपितवती ॥

प्रत्युपसि तूत्थाय तस्मिन्नेव सरसि स्नात्वा, कृतनिश्चया,
तत्प्रीत्या तमेव कमण्डलुमादाय, तान्येव च वल्कलानि तामेव चा-
क्षमालां गृहीत्वा, बुद्ध्वा निःसारतां संसारस्य, दृष्ट्वा च निष्ठुरतां
दैवस्य, चिन्तयित्वा चातिबहुलदुःखतां स्नेहस्य, अवधार्य चाका-
ण्डभङ्गुरतां सर्वसुखानाम्, अविगण्य तातमम्बां च, परित्यज्य
सह परिजनेन सकलबन्धुवर्गम्, निवर्त्य विषयसुखेभ्यो मनः,
संयम्येन्द्रियाणि, गृहीतब्रह्मचर्या, तस्य जनस्याश्रुमोक्षमात्रेण किल
कृतज्ञतां दर्शयन्ती, तदनुरागकृशमिदमपुण्यबहुलमस्तमितलज्जमम-
ङ्गलभूतमनेकक्लेशायाससहस्रनिवासं दग्धशरीरकं बहुविधैर्नियमशतैः
शोषयन्ती, वन्यैश्च फलमूलवारिभिर्वर्तमाना, त्रिसंध्यमत्र सरसि
स्नानमुपस्पृशन्ती शरणार्थिनी प्रतिदिनमर्चयन्ती देवमनाथशरणं
त्र्यम्बकम्, अस्यामेव गुहायां तरलिकया सह दीर्घशोकमनुभवन्ती
चिरमवसम् । साहमेवंविधा पापकारिणी, निर्लक्षणा, निर्लज्जा, नि-
स्नेहा च, नृशंसा च, गर्हणीया, निष्प्रयोजनोत्पन्ना, निष्फलजीविता,
निरवलम्बना, निःसुखा च । किं मया दृष्ट्या पृष्ट्या वा कृतब्राह्मण-
वधमहापातकया करोति महाभागः” इत्युक्त्वा पाण्डुना वल्कलो-
पान्तेन शशिनमिव शरन्मेघशकलेनाच्छाद्य वदनम्, दुर्निवारवाष्प-
वेगमपारयन्ती निवारयितुम्, उन्मुक्तकण्ठमतिचिरमुच्चैः प्रारोदीत् ॥
चन्द्रापीडस्तु प्रथममेव तस्या रूपेण, विनयेन, दाक्षिण्येन,

मधुरालापतया, निःसङ्गतया च, अतितपस्वितया च, शुचितया च, उपारूढगौरवोऽभूत् । तदानीं तु तेनापरेण दर्शितसद्भावेन स्ववृत्तान्त-
 कथनेन तया च कृतज्ञतया हृतहृदयः सुतरामारोपितप्रीतिरभवत् ।
 आर्द्रकृतहृदयश्च शनैःशनैरेनामभाषत—“भगवति, क्लेशभीरुरकृतज्ञः
 सुखासङ्गलुब्धो लोकः, स्नेहसदृशं कर्मानुष्ठातुमशक्तः, निष्फलेनाश्रुपा-
 तमात्रेण स्नेहमुपदर्शयन् रोदिति । त्वया तु कर्मणैव सर्वमाचरन्त्या
 किमिव न प्रेमोचितमाचेष्टितम्, येन रोदिषि । तर्दथं च जन्मनःप्रभृति
 समुपचितपरिचयः प्रेयानसंस्तुत इव परित्यक्तो बान्धवजनः । सं-
 निहिता अपि तृणावज्ञयावधीरिता विषयाः । मुक्तान्यतिशयितशुना-
 सीरसमृद्धीन्यैश्वर्यसुखानि । मृणालिनीवातितनीयस्यपि नितरां त-
 निमानमनुचितैः संक्लेशैरुपनीता तनुः । गृहीतं ब्रह्मचर्यम् । आयो-
 जितस्तपसि महत्यात्मा । वनिताजनदुष्करमप्यङ्गीकृतमरण्यावस्था-
 नम् । अपि चानायासेनैवात्मा दुःखाभिहतैः परित्यज्यते । मही-
 यसा तु यत्नेन गरीयसि क्लेशे निक्षिप्यते केवलम् । यदेतदनुमरणं
 नाम, तदतिनिष्फलम् । अविद्वज्जनाचरित एष मार्गः । मोहविल-
 सितमेतत् । अज्ञानपद्धतिरियम् । रभसाचरितमिदम् । क्षुद्रदृष्टिरेषा ।
 मौर्ख्यस्खलितमिदम्, यदुपरते पितरि भ्रातरि सुहृदि भर्तारि वा प्रा-
 णाः परित्यज्यन्ते । स्वयं चेन्न जहति, न परित्याज्याः । अत्र हि
 विचार्यमाणे स्वार्थ एव प्राणपरित्यागोऽयमसह्यशोकवेदनाप्रतीकार-
 त्वादात्मनः । उपरतस्य तु न कमपि गुणमावहति । न तावत्तस्यायं
 प्रत्युज्जीवनोपायः । न धर्मोपचयकारणम् । न शुभलोकोपार्जनहेतुः ।
 न निरयपातप्रतीकारः । न दर्शनोपायः । न परस्परसमागमनिमि-

त्तम् । अन्यामेव स्वकर्मफलपरिपाकोपचितामसाववशो नीयते कर्म-
भूमिम् । असावप्यात्मघातिनः केवलमेनसा संयुज्यते । जीवंस्तु ज-
लाञ्जलिदानादिना बहूपकरोत्युपरतस्यात्मनश्च । मृतस्तु नोभयस्या-
पि । स्मर तावत्—प्रियामेकपत्नीं रतिं भर्तेरि मकरकेतौ सकलाबला-
जनहृदयहारिणि हरनयनहुताशनदग्धेऽप्यविरहितामसुभिः, उत्तरां
च विराटदुहितरं बालां बालशशिनीव नयनानन्दहेतौ विनयवति
विक्रान्ते च पञ्चत्वमभिमन्यावुपगतेऽपि धृतदेहाम् ॥

प्रोन्मुच्येतापि जीवितम्, संदिग्धोऽप्यस्य समागमो यदि
स्यात् । भगवत्या तु ततः पुनः स्वयमेव समागमसरस्वती समाक-
र्णिता । अनुभवे च को विकल्पः । कथं च तादृशानामप्राकृताकृतीनां
महात्मनामवितथगिरां गरीयसापि कारणेन गिरि वैतथ्यमास्पदं कु-
र्यात् । उपरतेन च सह जीवन्त्याः कीदृशी समागतिः । अतो निः-
संशयमसावुपजातकारुण्यो महात्मा पुनः प्रत्युज्जीवनार्थमेवैनमुत्क्षि-
प्य सुरलोकं नीतवान् । अचिन्त्यो हि महात्मनां प्रभावः । बहुप्र-
काराश्च संसारवृत्तयः । चित्रं च दैवम् । आश्चर्यातिशययुक्ताश्च तपः-
सिद्धयः । अनेकविधाश्च कर्मणां शक्तयः । अपि च सुनिपुणमपि
विमृशद्भिः किमिवान्यत्तदपहरणे कारणमाशङ्क्यते जीवितप्रदानात्
ऋते । न चासंभाव्यमिदमवगन्तव्यं भगवत्या । चिरप्रवृत्त एष प-
न्थाः । तथा हि—अर्जुनमश्वमेधतुरगानुसारिणम् आत्मजेन ब-
भ्रुवाहननाम्ना समरशिरसि शरापहतप्राणम्, उलूपी नाम नागक-
न्यका सोच्छ्वासमकरोत् । अभिमन्युतनयं च परीक्षितमश्वत्थामास्त्र-
पावकपरिप्लुष्टम् उदरादुपरतमेव निर्गतम्, उत्तराप्रलापोपजनित-

कृपो भगवान्वासुदेवो दुर्लभानसून्प्रापितवान् । अत्रापि कथंचिदेव-
मेव भविष्यति । तथापि किं क्रियते । क उपालभ्यते । प्रभवति हि
भगवान्विधिः । बलवती च नियतिः । आत्मेच्छया न शक्यमुच्छ्र-
सितुमपि । अतिपिशुनानि चास्यैकान्तनिष्ठुरस्य दैवहतकस्य विल-
सितानि न क्षमन्ते दीर्घकालमव्याजरमणीयं प्रेम । प्रायेण च नि-
सर्गत एवानायतस्वभावभङ्गुराणि सुखानि । आयतस्वभावानि च
दुःखानि । तथा हि—कथमप्येकस्मिञ्जन्मनि सभागमः, जन्मा-
न्तरसहस्राणि च विरहः प्राणिनाम् । अतो नार्हस्यनिन्द्यमात्मानं
निन्दितुम् । आपतन्ति हि संसारपथमतिगहनमवतीर्णानामेते वृत्ता-
न्ताः । धीरा हि तरन्त्यापदम्” इत्येवंविधैरन्यैश्च मृदुभिरुपसान्त्वनैः
संस्थाप्य ताम्, पुनरपि निर्झरजलेनाञ्जलिपुटोपनीतेन अनिच्छन्ती-
मपि बलात्प्रक्षालितमुखीमकारयत् ॥

अत्रान्तरे च श्रुतमहाश्वेतावृत्तान्तोपजातशोक इव समुत्सृष्ट-
दिवसव्यापारो रविरपि भगवानधोमुखतामयासीत् । अथ क्षीणे
दिवसे, महाश्वेता मन्दं मन्दमुत्थाय, भगवतीमुपास्य पश्चिमां सं-
ध्याम्, कमण्डलुजलेन प्रक्षालितचरणा, बल्कलशयनीये सखेद-
मुष्णं च निःश्वस्य निषसाद । चन्द्रापीडोऽप्युत्थाय कृतसंध्याप्रणामः,
तस्मिन्द्वितीये शिलातले मृदुभिर्लतापल्लवैः शय्यामकल्पयत् । उप-
विष्टश्च तस्याम्, पुनःपुनस्तमेव मनसा महाश्वेतावृत्तान्तमभावयत् ।
पुनः पप्रच्छ चैनाम्— ‘भगवति, सा तव परिचारिका वनवास-
व्यसनमित्रं दुःखसब्रह्मचारिणी तरलिका क्व गता’ इति ॥

अथ साकथयत् — “महाभाग, यत्तन्मया कथितममृतसंभ-

वमस्सरसां कुलम्, तस्मान्मदिरेति नाम्ना मदिरायतेक्षणा कन्यका-
भूत् । तस्याश्चासौ देवश्चित्ररथः पाणिमग्रहीत् । तयोश्च दुहितृरत्न-
मुदपादि कादम्बरीति नाम्ना । सा च मे जन्मनः प्रभृति एकासन-
शयनपानाशना परं प्रेमस्थानमखिलविस्त्रम्भधाम द्वितीयमिव हृदयं
बालमित्रम् । एकत्र तया मया च नृत्यगीतादिकलासु कृताः परिचयाः ।
शिशुजनोचिताभिश्च क्रीडाभिरनियन्त्रणनिर्भरमपनीतो बालभावः ।
सा चामुनैव मदीयेन हतवृत्तान्तेन समुपजातशोका निश्चयमका-
र्षति—‘नाहं कथंचिदपि सशोकायां महाश्वेतायाम्, आत्मनः पाणिं
ग्राहयिष्यामि’ इति । सखीजनस्य पुरतः सशपथमभिहितवती च—
‘यदि कथमपि मामनिच्छन्तीमपि बलात्तातः कदाचित्कस्मैचिदातु-
मिच्छति, तदाहमनशनेन वा हुताशनेन वा रज्ज्वा वा विषेण वा
नियतमात्मानमुत्स्रक्ष्यामि’ इति । सर्वं च तदात्मदुहितुर्निश्चलभा-
षितं कर्णपरंपरया गन्धर्वराजश्चित्ररथः स्वयमशृणोत् । गच्छति च
काले, समुपारूढनिर्भरयौवनामालोक्य स ताम्, बलवदुपतापपर-
वशः क्षणमपि न धृतिमबालम्बत । एकापत्यतया च अतिप्रियतया च
न शक्तः किंचिदपि तामभिधातुम्, ‘अपश्यंश्चान्यदुपायान्तरम्,
‘इदमत्र प्राप्तकालम्’ इति मत्वा, तया महादेव्या मदिरया सहा-
वधार्य, क्षीरोदनामानं कञ्चुकिनम् ‘वत्से महाश्वेते, त्वद्वच्यतिरेकेणैव
दग्धहृदयानामिदमपरमस्माकमुपस्थितम् । इदानीं तु कादम्बरीमनु-
नेतुं त्वं शरणम्’ इति संदिश्य मत्समीपमद्यैव प्रत्युषसि प्रेषितवान् ।
ततो मया गुरुवचनगौरवेण सखीप्रेम्णा च क्षीरोदेन सार्धं सा तर-
लिका ‘सखि कादम्बरि, किं दुःखितमपि जनमतितरां दुःखयसि ।

जीवन्तीमिच्छसि चेन्माम्, तत्कुरु गुरुवचनमवितथम्' इति सं-
दिश्य बिसर्जिता । नातिचिरं गतायां च तस्याम्, अनन्तरमेवेमां
भूमिमनुप्राप्तो महाभागः" इत्यभिधाय तूष्णीमभवत् ॥

अत्रान्तरे लाञ्छनच्छलेन विडम्बयन्निव शोकानलदग्धमध्यं
महाश्वेताहृदयम्, उद्वहन्निव कुमारवधमहापातकम्, उदगात्तारका-
राजः । क्रमेण चोद्गते शशाङ्कमण्डले, चन्द्रापीडः सुप्तामालोक्य
महाश्वेताम्, पल्लवशयने शनैः शनैः समुपाविशत् । 'अस्यां वेलायां
किं नु खलु मामन्तरेण चिन्तयति वैशम्पायनः, किं वा वराकी
पत्रलेखा, किं वा राजपुत्रलोकः' इति चिन्तयन्नेव निद्रां ययौ ॥

अथ क्षीणायां क्षपायाम्, उषसि संध्यामुपास्य शिलातलोप-
विष्टायां पवित्राण्यधमर्षणानि जपन्त्यां महाश्वेतायाम्, निर्वर्तित-
प्राभातिकविधौ चन्द्रापीडे, तरलिका षोडशवर्षवयसा सावष्टम्भा-
कृतिना गन्धर्वदारकेण केयूरकनाम्नानुगम्यमाना प्रत्युषस्येव प्रादुरा-
सीत् । आगत्य च 'कोऽयम्' इत्युपजातकुतूहला चन्द्रापीडं सुचिर-
मालोक्य, महाश्वेतायाः समीपमुपसृत्य, कृतप्रणामा सविनयमुपा-
विशत् । अनन्तरं चातिदूरानतेनोत्तमाङ्गेन प्रणम्य, केयूरकोऽपि
महाश्वेतादृष्टिनिःसृष्टं नातिसमीपवर्ति शिलातलं भेजे । समुपविष्टश्च
तत्र तमदृष्टपूर्वं रूपातिशयं चन्द्रापीडस्य दृष्ट्वा विस्मयमापेदे ॥

परिसमाप्तजपा तु महाश्वेता पप्रच्छ तरलिकाम्—'किं त्वया
दृष्टा प्रियसखी कादम्बरी कुशलिनी । करिष्यति वा तदस्मद्वचनम्'
इति । अथ सा तरलिका विनयावनतमौलिः, ईषदालम्बितकर्णपा-
शम् अतिमधुरया गिरा व्यजिज्ञपत्—“भर्तृदारिके, दृष्टा खलु मया

भर्तृदारिका कादम्बरी । सर्वतः कुशलिनी । विज्ञापिता च निखिलं
 भर्तृदुहितुः संदेशम् । आकर्ण्य च यत्तया संततमुक्तस्थूलाश्रुबिन्दुवर्षं
 रुदित्वा प्रतिसंदिष्टम्, तदेष तथैव विसर्जितः, तस्या एव बीणा-
 वाहकः केयूरकः कथयिष्यति” इत्युक्त्वा विरराम । विरतवचसि
 तस्यां केयूरकोऽब्रवीत्—“भर्तृदारिके महाश्वेते, देवी कादम्बरी दृढ-
 दत्तकण्ठप्रहा त्वां विज्ञापयति—‘यदियमागत्य मामवदत्तरलिका, त-
 त्कथय, किमयं गुरुजनवचनानुरोधः, किमिदं मञ्चित्तपरीक्षणम्,
 किं गृहनिवासापराधनिपुणोपालम्भः, किं प्रेमविच्छेदाभिलाषः, किं
 भक्तजनपरित्यागोपायः, किं वा प्रकोपः । जानास्येव मे सहजप्रेम-
 निस्यन्दनिर्भरं हृदयम् । एवमतिनिष्ठुरं संदिशन्ती कथमसि न ल-
 ज्जिता । तथा मधुरभाषिणी केनासि शिक्षिता वक्तुमप्रियम् । स्व-
 स्थोऽपि तावत्क इव सहृदयः कनीयस्यवसानविरसे कर्मणीदृशे
 मतिमुपसर्पयेत् । किमुतातिदुःखाभिहतहृदयोऽस्मद्विधो जनः । सुह-
 दुःखस्वेदिते हि मनसि कैव सुखाशा, कैव निर्वृतिः, कीदृशा भो-
 गाः, कानि वा हसितानि । येनेदृशीं दशामुपनीता प्रियसखी, कथ-
 मतिदारुणं तमहं विषमिवाप्रियकारिणं कामं सकामं कुर्याम् । दिव-
 सकरास्तमयविधुरासु नलिनीषु सहवासपरिचयाच्चक्रवाकयुवतिरपि
 पतिसमागमसुखानि परित्यजति । किमुत नार्यः । अपि च, यत्र
 भर्तृविरहविधुरा परिहृतपरपुरुषदर्शना दिवानिशं निवसति प्रिय-
 सखी, कथमिव तन्मम हृदयमपरः प्रविशेज्जनः । यत्र च भर्तृवि-
 रहविधुरा तीव्रव्रतकर्षिताङ्गी प्रियसखी महत्कृच्छ्रमनुभवति, तत्रा-
 हमवगणंर्यैतत्, कथमात्मसुखार्थिनी पाणिं ग्राहयिष्यामि । कथं

१०४

कादम्बरीसंग्रहे

वा मम सुखं भविष्यति । त्वत्प्रेम्णा चास्मिन्वस्तुनि मया कुमारिका-
जनविरुद्धं स्वातन्त्र्यमालम्ब्य अङ्गीकृतमयशः, समवधीरितो वि-
नयः, गुरुवचनमतिक्रान्तम्, न गणितो लोकापवादः, वनिता-
जनस्य सहजमाभरणमुत्सृष्टा लज्जा । सा, कथय, कथमिव पुनरत्र
प्रवर्तते । तदयमञ्जलिरुपरचितः, प्रणामोऽयम्, इदं च पादग्रहणम् ।
अनुगृहाण माम् । वनमितो गतासि मे जीवितेन सह । मा कृथाः
स्वप्नेऽपि पुनरिममर्थं मनसि' इत्यभिधाय तूष्णीमभूत्" इति ॥

महाश्वेता तु तच्छ्रुत्वा, सुचिरं विचार्य, 'गच्छ, स्वयमेवाह-
मागत्य यथार्हमाचरिष्यामि' इत्युक्त्वा केयूरकं प्राहिणोत् । गते च
केयूरके, चन्द्रापीडमुवाच—“राजपुत्र, रमणीयो हेमकूटः । चित्रा
च चित्ररथराजधानी । बहुकुतूहलः किंपुरुषविषयः । पेशलो गन्धर्व-
लोकः । सरलहृदया महानुभावा च कादम्बरी । यदि नातिखेदकर-
मिव गमनं कलयसि, नावसीदति वा गुरु प्रयोजनम्, अदृष्टचर-
विषयकुतूहलि वा चेतः, मद्वचनमनुरुध्यते वा भवान्, ततो नार्हसि
निष्फलां कर्तुमभ्यर्थनामिमाम् । इतो मयैव सह गत्वा हेमकूटमति-
रमणीयतानिधानम्, तत्र दृष्ट्वा च मन्निर्विशेषां कादम्बरीम्, अप-
नीय तस्याः कुमतिमनोमोहविलसितम्, एकमहो विश्रम्य, श्वोभूते
प्रत्यागमिष्यसि । मम हि निष्कारणवान्धवं भवन्तमालोक्यैव दुः-
खान्धकारभाराक्रान्तेन महतः कालादुच्छ्वसितमिव चेतसा । श्राव-
यित्वा स्ववृत्तान्तमिमं सद्यतामिव गतः शोकः । दुःखितमपि जनं
रमयन्ति सज्जनसमागमाः । परसुखोपपादनपराधीनश्च भवादृशां
गुणोदयः" इत्युक्तवतीं च चन्द्रापीडः 'भगवति, दर्शनात्प्रभृति पर-

वानयं जनः । कर्तव्येषु यथेष्टमशङ्किततया नियुज्यताम्' इत्यभिधाय
तया सहैवोदचलत् ॥

क्रमेण च गत्वा हेमकूटम्, आसाद्य गन्धर्वराजकुलम्, सम-
तीत्य काञ्चनतोरणानि सप्त कक्षान्तराणि, कन्यान्तःपुरद्वारमवाप ।
महाश्वेतादर्शनप्रधावितेन दूरादेव कृतप्रणामेन कनकवेत्रलताहस्तेन
प्रतीहारजनेनोपदिश्यमानमार्गः प्रविश्य, असंख्येयनारीशतसहस्र-
संवाधम्, इयत्तां ग्रहीतुमेकत्र त्रैलोक्यस्त्रैणमिव संहतम्, अपुरुष-
मिव सर्गान्तरम्, अनेककल्पकल्पनार्थमुत्पाद्य स्थापितमिवाङ्गनाको-
शम्, शृङ्गारमयमिव सौन्दर्यमयमिव कुतूहलमयमिव कुमारः कु-
मारीपुराभ्यन्तरं ददर्श ॥

यत्र च कन्यकाजनस्य लोचनान्येव कर्णोत्पलानि, निःश्वासा
एवाधिवासगन्धयुक्तयः, आलापा एव तन्वीनिनादाः, करतलान्येव
लीलाकमलानि, निजदेहप्रभैवांशुकावगुण्ठनम्, कोमलाङ्गुलिराग
एव चरणालक्तकरसः । यत्र चालक्तकरसोऽपि चरणातिभारः, अव-
तंसकुसुमधारणमपि श्रमः, सखीदर्शनेष्वकृतहस्तावलम्बनमुत्थानम्
अतिसाहसम्, कुसुमावचयेषु द्वितीयकुसुमग्रहणमप्ययुवतिजनो-
चितम्, कन्यकाविज्ञानेषु माल्यग्रथनम् असुकुमारजनव्यापारः ॥

तस्य चैवंविधस्य किञ्चिदभ्यन्तरमतिक्रम्य, इतश्चेतश्च परिभ्र-
मतः कादम्बरीप्रत्यासन्नस्य परिजनस्य तांस्तानतिप्रनोहरानालापान्
शृण्वन्नेव, कादम्बरीभवनसमीपमुपययौ ॥

पुलिनायमानम् उपवनलतागलितकुसुमरेणुपटलैः, कञ्चनद्वी-
पायमानं चम्पकदलोपहारैः, सेवार्थमागतेनोभयत ऊर्ध्वस्थितेन स्त्री-

जनेन प्राकारेणैव लावण्यमयेन कृतदीर्घरध्यामुखाकारं मार्गमद्रा-
क्षीत् । तेन चान्तर्निपतितमाभरणकिरणालोकं संपिण्डितं नदीवेणि-
काजलप्रवाहमिव बहन्तमपश्यत् । तन्मध्ये च प्रतिस्रोत इव गत्वा
प्रतिहारीमण्डलाधिष्ठितपुरोभागं श्रीमण्डपं ददर्श ॥

तत्र च मध्यभागे, पर्यन्तरचितमण्डलोपविष्टेन चानेकसहस्र-
संख्येन परिस्फुरदाभरणसमूहेन कल्पलतानिवहेनेव कन्यकाजनेन
परिवृताम्, नीलांशुकप्रच्छदपटप्रावृतस्य नातिमहतः पर्यङ्कस्योपाश्रये
धवलोपधानन्यस्तद्विगुणभुजलतावष्टम्भेनावस्थिताम्, निपतितप्रति-
बिम्बतयाधस्तान्मणिकुट्टिमेषु नागैरिवापह्नियमाणाम्, उपान्ते च
रत्नभित्तिषु दिक्पालैरिव नीयमानाम्, उपरि मणिमण्डपेष्वमरै-
रिवोत्क्षिप्यमाणाम्, अकृतपुण्यमिव मुञ्चन्तीं बालभावम्, पादा-
भरणरत्नांशुलेखासंदेहदायिनीभिरन्तिकोमलतया नखविवरेण वम-
न्तीभिरिव रुधिरधारावर्षमङ्गुलिभिरुपेताभ्यां विद्रुमरसनदीमिव
चरणाभ्यां प्रवर्तयन्तीम्, प्रजापतिकरदृढनिष्पीडितमध्यभागगलितं
जघनशिलातलप्रतिघाताल्लावण्यजलस्रोत इव द्विधागतमूरुद्वयं दधा-
नाम्, सर्वतः प्रसारितदीर्घमयूखमण्डलेनेर्ष्या परपुरुषदर्शनमिव
निरुन्धता काञ्चीदाम्ना नितम्बबिम्बस्य विरचितपरिवेषाम्, प्रजा-
पतेः स्पृशतः सौकुमार्यादङ्गुलिमुद्रामिव निमग्नां नाभिमण्डलीमा-
वर्तिनीमुद्रहन्तीम्, नखकिरणविसरवर्षिणा च माणिक्यवलयगौरव-
श्रमवशात्स्वेदजलधाराजालकमिव मुञ्चता करयुगलेन समुद्रासिताम्,
अभिनवयौवनपवनक्षोभितस्य रागसागरस्य तरङ्गाभ्यामिवोद्गताभ्यां
विद्रुमलतालोहिताभ्यामधराभ्यां रक्तावदातस्वच्छकान्तिना च मदि-

रारसपूर्णमाणिक्यशुक्तिसंपुटच्छविना कपोलयुगलेन रतिपरिवादि-
नीरत्नकोणचारुणा च नासावंशेन गतिप्रसरनिरोधिश्रवणकोपादिव
किञ्चिदारक्तापाङ्गेन लोचनयुगलेन च विराजमानाम्, उन्मदयौवन-
कुञ्जरमदराजिभ्यां धूलताभ्यां मनःशिलापङ्कलिखितेन च वदनलम्बेन
तिलकविन्दुना विद्योतितललाटपट्टाम्, उत्कृष्टहेमतालीपट्टाभरणमयं
कर्णपाशं दोलायमानमरकतमाणिक्यकुण्डलं दधतीम्, पाटलीकृत-
ललाटेन सीमन्तचुम्बिनश्चूडामणे.क्षरतांशुजालेन प्रक्षाल्यमानदीर्घ-
केशकलापाम्, रजनिजागरखिन्नस्य परिचितचक्रवाकमिथुनस्य स्वप्नुं
क्रीडानदिकासु कमलधूलिवालुकाभिर्बालपुलिनानि कारयन्तीम्,
आत्मसंवर्धितलताप्रथमकुसुमनिर्गमनिवेदनागतामुद्यानपालीमशेषा-
भरणदानेन संमानयन्तीम्, उपनीतविविधवनकुसुमफलपूर्णपत्र-
पुटामविज्ञायमानालापतया हासहेतुं पुनः पुनः क्रोडापर्वतपत्रश-
बरीमालापयन्तीम्, गौरीमिव श्वेतांशुकरचितोत्तमाङ्गाभरणाम्,
दिनमुखलक्ष्मीमिव भास्वन्मुक्तांशुभिन्नपद्मारागप्रसाधनाम्, कल्प-
तरुलतामिव कामफलप्रदाम्, पुरः समीपे संमुखोपविष्टम् 'कोऽ-
सौ? कस्य वापत्यम्? किमभिधानो वा? कीदृशमस्य रूपम्?
कियद्वा वयः? किमभिधत्ते? भवता किमभिहितः? कियच्चिरं
दृष्टस्त्वया? कथं चास्य महाश्वेतया सह परिचय उपजातः?
किमयमत्रागमिष्यति?' इति मुहुर्मुहुश्चन्द्रापीडसंबद्धालापं तद्रूप-
वर्णनामुखरं केयूरकं पृच्छन्तीं कादम्बरीं ददर्श ॥

तस्य तु दृष्टकादम्बरीवदनचन्द्रलेखालक्ष्मीकस्य सागरस्येवा-
मृतमुल्लास हृदयम् । आसीत्तस्य मनसि—“शेषेन्द्रियाण्यपि मे

वेधसा किमिति लोचनमयान्येव न कृतानि । किं वानेन कृतमवदातं
 कर्म चक्षुषा, यदनिवारितमेनां पश्यति । अहो चित्रमेतदुत्पादितं वे-
 धसा सर्वरमणीयानामेकं धाम । कुत एते रूपातिशयपरमाणवः स-
 मासादिताः । तन्नूनमेनामुत्पादयतो विधेः करतलपरामर्शक्लेशेन ये
 विगलिता लोचनयुगलादश्रुविन्दवः, तेभ्य एतानि जगति कुमुदक-
 मलकुवलयसौगन्धिकवनान्युत्पन्नानि” इत्येवं चिन्तयत एवास्य तस्या
 नयनयुगले निपपात चक्षुः । तदा तस्या अपि ‘नूनमयं स केयूरके-
 णावेदितः’ इति चिन्तयन्त्या रूपातिशयविलोकनविस्मयस्मेरं निश्च-
 लनिबद्धलक्षं चक्षुस्तस्मिन्सुचिरं पपात । दृष्ट्वा च प्रथमं रोमोद्गमः,
 ततो भूषणरवः, तदनु कादम्बरी समुत्तस्थौ । अथ तस्याः कुसुमायुध
 एव स्वेदमजनयत् ; ससंभ्रमोत्थानश्रमोऽपदेशोऽभवत् । ऊरुकम्प
 एव गतिं रुरोध; नूपुररवाकृष्टहंसमण्डलमपयशो लेभे । निश्वासप्रवृ-
 त्तिरेवांशुकं चलं चकार, चामरानिलो निमित्ततां ययौ । आनन्द
 एवाश्रुजलमपातयत् ; चलितकर्णावतंसकुसुमरजो व्याज आसीत् ।
 लज्जैव वक्तुं न ददौ; मुखकमलपरिमलागतालिबृन्दं द्वारतामगात् ॥

कादम्बरी तु कृच्छ्रादिव दत्तकतिपयपदा महाश्वेतां स्नेहनिर्भरं
 चिरदर्शनजातोत्कण्ठं सोत्कण्ठं कण्ठे जग्राह । महाश्वेतापि दृढतर-
 दत्तकण्ठग्रहा तामवादीत् — ‘सखि कादम्बरि, भारते वर्षे राजा
 रक्षितप्रजापीडस्तारापीडो नाम । तस्यायं निजभुजशिलास्तम्भविश्रा-
 न्तविश्वविश्वंभरापीडश्चन्द्रापीडो नाम सूनुर्दिग्विजयप्रसङ्गेनानुगतो
 भूमिभिमाम् । एष च दर्शनात्प्रभृति प्रकृत्या मे निष्कारणबन्धुतां
 गतः । परित्यक्तसकलसङ्गनिष्ठुरामपि मे सविशेषैः स्वभावसरलैर्गुणै-

राकृष्य चित्तवृत्तिं वर्तते । दुर्लभो हि दाक्षिण्यपरवशो निर्निमित्त-
 मित्रमकृत्रिमहृदयो विदग्धजनः । यतो दृष्ट्वेममहमिव त्वमपि नि-
 र्माणकौशलं प्रजापतेः, निःसपत्नतां च रूपस्य, स्थानाभिनिवेशित्वं च
 लक्ष्म्याः, सद्गर्वतासुखं च पृथिव्याः, सुरलोकातिरिक्ततां च मर्त्य-
 लोकस्य, सफलतां च मानुषीलोचनानाम्, एकस्थानसमागमं च
 सर्वकलानां ज्ञास्यसीति बलादानीतोऽयम् । कथिता चास्य मया
 बहुप्रकारं प्रियसखी । तदपूर्वदर्शनोऽयमिति विमुच्य लज्जाम्, अनु-
 पजातपरिचय इत्युत्सृज्याविस्रम्भताम्, अविज्ञातशील इत्यपहाय
 शङ्काम्, यथा मयि, तथात्रापि वर्तितव्यम् । एष ते मित्रं च, वान्ध-
 वश्च, परिजनश्च” इत्यावेदिते तया, चन्द्रापीडः प्रणाममकरोत् ॥

कादम्बरी तु सविभ्रमकृतप्रणामा महाश्वेतया संह पर्यङ्के नि-
 षसाद । ससंभ्रमं परिजनोपनीतायां च हेमपादाङ्कितायां पीठिकायां
 चन्द्रापीडः समुपाविशत् । महाश्वेतानुरोधेन च विदितकादम्बरीचि-
 ताभिप्रायाः संवृतमुखन्यस्तहस्तदत्तशब्दनिवारणसंज्ञाः प्रतिहार्यो
 वेणुरवान्वीणाघोषान्गीतध्वनीन्मागधीजयशब्दांश्च सर्वतो निवारया-
 चक्रुः । त्वरितपरिजनोपनीतेन च सलिलेन कादम्बरी स्वयमुत्थाय,
 महाश्वेतायाश्चरणौ प्रक्षाल्य, उत्तरीयांशुकेनापमृज्य, पुनः पर्यङ्कमा-
 रुरोह । चन्द्रापीडस्यापि कादम्बर्याः सखी रूपानुरूपा जीवितनि-
 र्विशेषा सर्वविस्रम्भभूमिर्मदलेखेति नाम्ना बलादनिच्छतोऽपि प्रक्षा-
 लितवती चरणौ । महाश्वेता तु कर्णाभरणप्रभाविर्ष्यंसदेशे सप्रेम
 पाणिना स्पृशन्ती, चामरपवनविधुतिपर्यस्तां चालकवल्लीमनुष्वज-
 माना कादम्बरीमनामयं पप्रच्छ । सा तु सखीप्रेम्णा गृहनिवासेन

कृतापराधेवानामयेनैव लज्जमाना कृच्छ्रादिव कुशलमाचक्षे । मुहूर्तापगमे च ताम्बूलदानोद्यतां महाश्वेता तामभाषत—‘सखि कादम्बरि, संप्रतिपन्नमेव सर्वाभिरस्माभिरयमभिनवागतश्चन्द्रापीड आराधनीयः । तदस्मै तावदीयताम्’ इत्युक्ता च किञ्चिद्विवर्तितावनमितमुखी शनैरव्यक्तमिव ‘प्रियसखि, लज्जेऽहमनुपजातपरिचया प्रागल्भ्येनानेन । गृहाण, त्वमेवास्मै प्रयच्छ’ इत्युवाच सा ताम् । पुनः पुनरभिधीयमाना च तया कथमपि ग्राम्येव चिरादानाभिमुखं मनश्चक्रे । महाश्वेतामुखादनाकृष्टदृष्टिरेव साध्वसपरवशा पतामीति लगितुमिव कृतप्रयत्ना प्रसारयामास ताम्बूलगर्भं हस्तपल्लवम् । चन्द्रापीडस्तु जयकुञ्जरकुम्भस्थलास्फालनसंक्रान्तसिन्दूरमिव स्वभावपाटलं प्रसारितवान्पाणिम् । तत्र च सा तेनानिवद्धलक्षशून्यप्रसारितेन हस्तेन स्वेदसलिलपातपूर्वकम् ‘गृह्यतामयं मन्मथेन दत्तो दासजनः’ इत्यात्मानमिव प्रतिप्राहयन्ती ताम्बूलमदात् । गृहीत्वा चापरं ताम्बूलं महाश्वेतायै प्रायच्छत् ॥

अथ सहसैव त्वरितगतिः, त्रिवर्णरागमिन्द्रायुधमिव कुण्डलीकृतं कण्ठेन वहता मन्थरगतेन शुकेनानुवध्यमाना, शारिका सक्कोधमवादीत्—‘भर्तृदारिके कादम्बरि, कस्मान्न निवारयस्येनमलीकसुभगाभिमानिनमतिदुर्विनीतं मामनुबध्नन्तं विहङ्गापशदम् । यदिमामनेन परिभूयमानामुपेक्षसे, ततोऽहं नियतमात्मानमुत्सृजामि । सत्यं शपामि ते पादपङ्कजस्पर्शेन’ इत्येवमभिहिता तया कादम्बरी स्मितमकरोत् । अविदितवृत्तान्ता तु महाश्वेता ‘किमियं वदति’ इति मदलेखां पप्रच्छ । सा चाकथयत्—‘एषा भर्तृदुहितुः सखी कादम्ब-

र्याः कालिन्दीति नाम्ना शारिका । इयमस्य च परिहासनाम्नः शुकस्य भर्तृदारिकयैव पाणिग्रहणपूर्वकं जायापदं ग्राहिता । अद्य चायमनया प्रत्युषसि कादम्बर्यास्ताम्बूलकरङ्कवाहिनीमिमां तमालिकामेकाकिर्नी किमपि पाठयन्द्वाष्ट्रो यतः, ततः प्रभृति संजातेष्ट्या कोपपराङ्मुखी नैनमुपसर्पति, नालपति, न स्पृशति, न विलोकयति । सर्वाभिर-स्माभिः प्रसाद्यमानापि न प्रसीदति”इति । एतदाकर्ण्य, स्फुटस्फुरित-कपोलोदरश्चन्द्रापीडो मन्दं मन्दं विहस्याब्रवीत्—“अस्त्येषा कथा, श्रूयत एवैतद्राजकुले कर्णपरंपरया, परिजनोऽप्येवमामन्त्रयते, बहिरपि जनाः कथयन्त्येवम्, दिगन्तरेष्वप्ययमालापो वर्तते एव, अस्माभिरप्येतदाकर्णितमेव; यथा किल—देव्याः कादम्बर्यास्ताम्बूलवा-हिनीं तमालिकां कामयमानः परिहासनामा शुको मदनपरवशो ग-तान्यपि दिनानि न वेत्तीति । तदयमास्तां तावद्वामाचारः परित्यक्त-निजकलत्रो निस्त्रपोऽनया सह । देव्यास्तु कादम्बर्याः कथमेतद्यु-क्तम्—यन्न निवारयतीमां चपलां दुष्टदासीम् । अथवा देव्यापि कथितैव निःस्नेहता प्रथममेव वराकीमिमां कालिन्दीमीदृशाय दुर्वि-नीताय विहङ्गाय प्रयच्छन्त्या । किमिदानीमियं करोतु ? यदेतत्सा-पत्न्यकरणं नारीणां प्रधानं कोपकारणम्, अग्रणीर्विरागहेतुः, परं परिभवस्थानम् । इयमेव केवलमतिधीरा, यदनयानेन दौर्भाग्यग-रिम्णा जातवैराग्यया विषं वा नास्वादितम्, अनलो वा नासादितः, अनशनं वा नाङ्गीकृतम् । न ह्येवंविधमपरमस्ति योषितां लघिन्नः कारणम् । यदि चेयमीदृशेऽप्यपराधेऽनुनीयमानानेन प्रत्यासत्तिमे-ष्यति, तदा धिगिमाम्, अलमनया, दूरतो वर्जनीयेयमभिभवनि-

रस्या । क एनां पुनरालापयिष्यति, को वावलोकयिष्यति, को वास्या
नाम ग्रहीष्यति” इत्येवमभिहितवति तस्मिन्, सर्वास्ताः सह काद-
म्बर्या क्रीडालापभाविता जहसुरङ्गनाः ॥

परिहासस्तु तस्य नर्मभाषितमाकर्ण्य जगाद—“धूर्त राजपुत्र,
निपुणेयम् । न त्वयान्येन वा लोलापि प्रतारयितुं शक्यते । एषापि
बुध्यत एवैतावतीर्वक्रोक्तीः । इयमपि जानात्येव परिहासजल्पितानि ।
अस्या अपि राजकुलसंपर्कचतुरा मतिः । विरम्यताम् । अभूमिरेषा
भुजङ्गभङ्गिभाषितानाम् । इयमेव हि वेत्ति मञ्जुभाषिणी कालं च
कारणं च प्रमाणं च विषयं च प्रस्तावं च कोपप्रसादयोः” इति ॥

अत्रान्तरे चागत्य कञ्चुकी महाश्वेतामवोचत्—‘आयुष्मति,
देवश्चित्ररथो देवी च मदिरा त्वां द्रष्टुमाह्वयतः’ इत्येवमभिहिता च
गन्तुकामा ‘सखि, चन्द्रापीडः कास्ताम्’ इति कादम्बरीमपृच्छत् ।
असौ तु ‘ननु पर्याप्तमेवानेकस्त्रीहृदयसहस्रावस्थानमनेन’ इति मनसा
विहस्य प्रकाशमवदत्—‘सखि महाश्वेते, किं त्वमेवमभिदधासि ।
दर्शनादारभ्य शरीरस्याप्ययमेव प्रभुः, किमुत भवनस्य, विभवस्य,
परिजनस्य वा । यत्रास्मै रोचते, प्रियसखीहृदयाय वा, तत्रायमा-
स्ताम्’ इति । तच्छ्रुत्वा महाश्वेता ‘तदत्रैव त्वत्प्रासादसमीपवर्तिनि
प्रमदवने क्रीडापर्वतकमणिवेश्मन्यास्ताम्’ इत्यभिधाय, गन्धर्वराजं
द्रष्टुं ययौ ॥

चन्द्रापीडोऽपि तथैव सह निर्गत्य, विनोदार्थं वीणावादिनी-
भिश्च वेणुवाद्यनिपुणाभिश्च सुभाषितपाठिकाभिश्च कादम्बरीसमादि-
ष्टप्रतीहारीप्रेषिताभिः कन्याभिरनुगम्यमानः, पूर्वदृष्टेन केयूरकेगो-

पूर्वभागः ।

११३

पदिश्यमानमार्गः, क्रीडापर्वतमणिमन्दिरमगात् । गते च तस्मिन्
गन्धर्वराजपुत्री विसर्ज्य सकलं सखीजनं परिजनं च, परिमितपरि-
चारिकाभिरनुगम्यमाना, प्रासादमारुरोह । तत्र च शयनीये निपत्य
दूरस्थिताभिर्विनयनिभृताभिः परिचारिकाभिर्विनोद्यमाना कुतोऽपि
प्रत्यागतचेतना चैकाकिनी तस्मिन्काले ‘तपले, किमिदमारब्धम्’
इति निगृहीतेव लज्जया, ‘गन्धर्वराजपुत्रि, कथमेतद्युक्तम्’ इत्युपाल-
ब्धेव विनयेन, ‘भीरु, नायं कुलकन्यकानां क्रमः’ इति गर्हितेव स-
हत्वेन, ‘दुर्विनीते, रक्षाविनयम्’ इति तर्जितेवाचारेण, ‘मूढे
मदनेन लघुतां नीतासि’ इत्यनुशासितेवाभिजात्येन, ‘कुतस्तवेयं तर-
लहृदयता’ इति धिक्कृतेव धैर्येण, ‘स्वच्छन्दचारिणि, अप्रमाणी-
कृताहं त्वया’ इति निन्दितेव कुलस्थित्या, अतिगुर्वी लज्जामुवाह ॥

समचिन्तयच्चैवम्—“अगणितसर्वशङ्कया तरलहृदयतां दर्श-
यन्त्याद्य मया किं कृतमिदं मोहान्धया हताशया । तथा हि—‘अ-
दृष्टपूर्वोऽयम्’ इति साहसिकया मया न शङ्कितम् । ‘लघुहृदयां मां
लोकः कलयिष्यति’ इति निर्हीकया नाकलितम् । ‘कास्य चित्तवृत्तिः’
इति मूढया न परीक्षितम् । ‘दर्शनानुकूलाहमस्य न वा’ इति तरलया
न कृतो विचारक्रमः । प्रत्याख्यानवैलक्ष्यानं भीतम् । गुरुजनान्न
त्रस्तम् । लोकापवादान्नोद्विग्नम् । तथा च ‘महाश्वेता दुःखिता’ इति
निर्दाक्षिण्यया नापेक्षितम् । ‘आसन्नवर्ती सखीजनोऽप्युपलक्षयति’
इति मन्दया न लक्षितम् । ‘पार्श्वस्थितः परिजनः पश्यति’ इति नष्ट-
चेतनया न दृष्टम् । स्थूलबुद्धयोऽपि तादृशीं विनयच्युतिं विभाव-
येयुः, किमुतानुभूतमदनवृत्तान्ता महाश्वेता, सकलकलाकुशलाः

सख्यो वा, राजकुलसंचारचतुरो वा नित्यमिङ्गितज्ञः परिजनः ।
 ईदृशेष्वतिनिपुणतरदृष्टयोऽन्तःपुरदास्यः । सर्वथा हतास्मि मन्दपु-
 ण्या । मरणं मेऽद्य श्रेयः, न लज्जाकरं जीवितम् । श्रुत्वैतं वृत्तान्तं
 किं वक्ष्यत्यम्बा तातो वा गन्धर्वलोको वा । किं करोमि । कोऽत्र
 प्रतीकारः । केनोपायेन स्खलितमिदं प्रच्छादयामि । कस्य वा चा-
 पलभिदमेतेषां दुर्विनीतानामिन्द्रियाणां कथयामि । क वानेन दग्ध-
 हृदयेन गृहीता गच्छामि । तथा महाश्वेताव्यतिकरेण प्रतिज्ञा कृता ।
 तथा च केयूरकस्य हस्ते संदिष्टम् । न खलु जानामि मन्दभागिनी-
 शठविधिना वा पूर्वकृतापुण्यसंचयेन वा मृत्युहतकेन वान्येन वा
 केनाप्ययमानीतो मम विप्रलम्भकश्चन्द्रापीडः । कोऽपि वा, न कदा-
 चिद्दृष्टो नानुभूतो न च श्रुतो न चिन्तितो नोत्प्रेक्षितो मां विडम्ब-
 यितुमुपागतः; यस्य दर्शनमात्रेणैव संयम्य दत्तेवेन्द्रियैः, गृहीतगुण-
 पणेन विक्रीतेव हृदयेनोपकरणीभूतास्मि । न मे कार्यं तेन चपलेन”
 इति क्षणमिव संकल्पमकरोत् । कृतसंकल्पा तत्परित्यागसंकल्पसम-
 कालप्रस्थितेन कण्ठलग्नेन पृष्ठेव जीवितेन, ‘अविशेषज्ञे, पुनरपि प्र-
 क्षालितलोचनया दृश्यतामसौ जनः प्रत्याख्यानयोग्यो न वा’ इति
 तत्कालागतेनाभिहितेव बाष्पेण, पुनरपि तथैव चन्द्रापीडाभिमुख-
 हृदया बभूव । तदेवमस्तमितप्रतिसमाधानबला जालवातायनेन
 तमेव क्रीडापर्वतमवलोकयन्त्यतिष्ठत् । तत्रस्था च सा तमानन्दजल-
 व्यवधानोद्विमेव स्मृत्या ददर्श, न चक्षुषा । अङ्गुलीगलितस्वेदपरा-
 मर्शर्भातेव चिन्तया लिलेख, न चित्रतूलिकया । तत्संगमकालाति-
 पातासहेव मनो गमनाय नियुक्तवती, न परिजनम् ॥

चन्द्रापीडोऽपि प्रविश्य मणिगृहम्, शिलातलास्तीर्णायाम्
उभयत उपर्युपरि निवेशितवहूपधानायां कुशायां निपत्य केयूरकेणो-
त्सङ्गे गृहीतचरणयुगलं, ताभिर्यथादिष्टेषु भूमिभागेषूपविष्टाभिः
कन्यकाभिः परिवृतः, दोलायमानेन चेतसा चिन्तां विवेश—‘किं
तावदस्या गन्धर्वराजदुहितुः कादम्बर्याः सहभुव एते विलासा एव-
दृशाः सकललोकहृदयहारिणः । आहोस्विदनाराधितप्रसन्नेन भग-
वता मकरकेतुना मयि नियुक्ताः । येन मां साम्रेण सरागेण कूणित-
त्रिभागेण चक्षुषा तिर्यग्विलोकयति । मद्विलोकिता च धवलेन स्नि-
तालोकेन दुकूलेनैव लज्जयात्मानमावृणोति ।’ पुनश्चाचिन्तयत्—
‘प्रायेण मानुष्यकसुलभा लघुता मिथ्यासंकल्पसहस्रैरेवं मां विप्रल-
भते । लुप्तविवेको यौवनमदो मदयति मदना वा । यतस्तिमिरोपह-
तेव यूनां दृष्टिरल्पमपि कालुष्यं महत्पश्यति । स्नेहलवोऽपि वारिणेव
यौवनमदेन दूरं विस्तार्यते । स्वयमुत्पादितानेकचिन्ताशताकुला क-
विमतिरिव तरलता न किञ्चिन्नोत्प्रेक्षते । निपुणमन्मथगृहीता चित्र-
वर्तिकेव तरुणाचित्तवृत्तिर्न किञ्चिन्नालिखति । संजातरूपाभिमाना
कुलटेवात्मसंभावना न क्वचिन्नात्मानमर्पयति । स्वप्न इवानुभूतमपि
मनोरथो दर्शयति । इन्द्रजालपिच्छिकेवासंभाव्यमपि प्रत्याशा पुरः
स्थापयति ।’ भूयश्च चिन्तितवान्—‘किमनेन वृथैव मनसा खेदि-
तेन । यदि सत्यमेवेयं धवलेक्षणा मय्येवं जातचित्तवृत्तिः, तदा
न चिरात्स एवैनमप्रार्थितानुकूलो मन्मथः प्रकटीकरिष्यति । स
एवास्य संशयस्य च्छेत्ता भविष्यति’ इत्यवधार्योत्थायोपविश्य च,
ताभिः कन्यकाभिः सहाक्षैर्गेयैश्च विपञ्चीवाद्यैश्च स्वरसंदेहविवादैश्च

११६

कादम्बरीसंग्रहे

सुभाषितगोष्ठीभिश्चान्यैश्च तैस्तैरालापैः मुकुमारैः कलाविलासैः क्रीडन्नासांचक्रे । मुहूर्तं च स्थित्वा निर्गम्योपवनालोकनकुतूहलाक्षिप्तचित्तः, क्रीडापर्वतकशिखरमारुरोह ॥

कादम्बरी तु तं दृष्ट्वा, 'चिरयति' इति महाश्वेतायाः किल वर्त्मावलोकयितुं विमुच्य तं गवाक्षम्, अनङ्गाक्षिप्तचित्ता सौधस्योपरितनं तलं कैलासशिखरमिव गौर्यारुरोह । तत्र च विरलपरिजना, सकलशशिमण्डलपाण्डुरेणातपत्रेण हेमदण्डेन निवार्यमाणातपा, चतुर्भिर्वालव्यजनैश्च फेनशुचिभिरुद्धयमानैरुपवीज्यमाना, मुहुश्चामरशिखां समासज्य, मुहुश्छत्रदण्डमवलम्ब्य, मुहुस्तमालिकास्कन्धे करौ विन्यस्य, मुहुर्मदलेखां सखीं परिष्वज्य, मुहुः परिजनान्तरितसकलदेहा नेत्रत्रिभागेणावलोक्य, मुहुर्निश्चलकराविधृतामधरपल्लवे वीटिकां विनिवेश्य, मुहुरुद्गीर्णोत्पलप्रहारपलायमानपरिजनानुसरणदत्तकतिपयपदा, विहस्य तं विलोकयन्ती, तेन च विलोक्यमाना, महान्तमपि कालमतिक्रान्तं नाज्ञासीत् । आरुह्य च प्रतीहार्या निवेदितमहाश्वेताप्रत्यागमना, तस्मादवततार । स्नानादिषु मन्दादरापि महाश्वेतानुरोधेन दिवसव्यापारमकरोत् । चन्द्रापीडोऽपि तस्मादवतीर्य, प्रथममधिसर्जितेनैव कादम्बरीपरिजनेन निर्वर्तितस्नानविधिः, निरुपहतशिलार्चिताभिमतदैवतः, क्रीडापर्वतक एव सर्वमाहारादिकमहःकर्म चक्रे ॥

क्रमेण च कृताहारः, क्रीडापर्वतकप्राग्भागभाजि मनोहारिणि मरकतशिलातले समुपविष्टः, दृष्टवान्सहसैवातिबहुलधाम्ना धवलेनालोकेन विलिप्यमानमम्बरतलम् ॥

कुतूहलाच्चालोकानुसारप्रहितचक्षुः, अद्राक्षीन् अनल्पकन्यका-
 कदम्बपरिवृताम्, ध्रियमाणधवलातपत्राम्, उद्भूयमानचामरद्वयाम्,
 कादम्बरीप्रतीहार्या वामपाणिना वेत्रलतागर्भेणार्द्रवस्त्रशकलावच्छन्न-
 मुखं चन्दनानुलेपनसन्नाथं नालिकेरसमुद्रकमुद्रहन्त्या दक्षिणकरेण
 दत्तहस्तावलम्बाम्, केयूरकेण च निश्वासहार्ये निर्मोकशुचिनी धौत-
 कल्पलतादुकूले दधता निवेद्यमानमार्गाम्, मालतीकुसुमदामाधि-
 ष्ठितकरतल्या च तमालिकयानुगम्यमानामागच्छन्तीं मदलेखाम् ;
 तस्याश्च समीपे तरलिकाम् ; तथा च सितांशुकोपच्छदे पटलके गृही-
 तम्, सहस्रमुपमिव चन्द्रमसः, हासमिव श्रियः, प्रतिमातारागण-
 मिव जलनिधिजलादुद्धृतम्, यशोराशिभिर्वैकत्र घटितं सर्वसागरा-
 णाम्, शरच्छशिनमिव घनमुक्तांशुनिबद्धधवलितदिङ्मुखम्, प्रभा-
 वर्षिणमतितारं हारम् ॥

दृष्ट्वा चायमस्य, चन्द्रापीडः, चन्द्रातपश्रुतिमुपो धवलिलम्नः कारण-
 मिति मनसा निश्चित्य, दूरादेव प्रत्युत्थानादिना समुचितेनोपचार-
 क्रमेण मदलेखामापतन्तीं प्रतिजग्राह । सा तु तस्मिन्नेव मरकतग्रा-
 वणि मुहूर्तमुपविश्य, स्वयमुत्थाय, तेन चन्दनाङ्गरागेणानुलिप्य, ते च
 द्वे दुकूले परिधाप्य, तैश्च मालतीकुसुमदामभिरारचितशेखरं कृत्वा,
 तं हारमादाय, चन्द्रापीडमुवाच—“कुमार, तवेयमपहस्ताहंकार-
 कान्ता पेशलता प्रीतिपरवशं जनं किमिव न कारयति । प्रश्रय एव
 ते ददात्यवकाशमेवंविधानाम् । अनया चाकृत्या कस्यासि न जीवित-
 स्वामी । अनेन चाकारणाविष्कृतवात्सल्येन चरितेन कस्य न बन्धु-
 त्वमध्यारोपयसि । एषा च ते प्रकृतिमधुरा व्यवहृतिः कस्य न वय-

स्यतामुत्पादयति । कं वा न समाश्रासयन्त्यमी स्वभावसुकुमारवृ-
त्तयो भवद्गुणाः । त्वन्मूर्तिरेवात्रोपालम्भमर्हति, या प्रथमदर्शन एव
विस्मम्भमुपजनयति । इतरथा हि त्वद्विधे सकलभुवनप्रथितमहिम्नि
प्रयुज्यमानं सर्वमेवानुचितामिवाभाति । तथा हि—संभाषणमप्यधः-
करणमिवापतति । आदरोऽपि प्रभुताभिमानमिवानुमापयति ।
स्तुतिरप्यात्मोत्सेकमिव सूचयति । उपचारोऽपि चपलतामिव
प्रकाशयति । प्रीतिरप्यनात्मज्ञतामिव ज्ञापयति । विज्ञापनापि
प्रागल्भ्यमिव ज्ञायते । सेवापि चापलमिव दृश्यते । दानमपि
परिभव इव भवति । अपि च, स्वयंगृहीतहृदयाय किं दीयते । जी-
वितेश्वराय किं प्रतिपाद्यते । प्रथमकृतागमनमहोपकारस्य का ते प्र-
त्युपक्रिया । दर्शनदत्तजीवितफलस्य सफलमागमनं केन ते क्रियते ।
प्रणयितां चानेन व्यपदेशेन दर्शयति कादम्बरी, न विभवम् । अप्र-
तिपाद्या हि परस्वता सज्जनविभवानाम् । आस्तां तावद्विभवः । भ-
वाद्दशस्य दास्यमप्यङ्गीकुर्वाणा नाकार्यकारिणीति नियुज्यते । दत्त्वा-
त्मानमपि वञ्चिता न भवति । जीवितमप्यर्पयित्वा न पश्चात्तप्यते ।
प्रणयिजनप्रत्याख्यानपराङ्मुखी च दाक्षिण्यपरवती महत्ता सताम् ।
न च तादृशी भवति याचमानानाम्, यादृशी ददतां लज्जा । यत्सत्यम-
मुना व्यतिकरेण कृतापराधमिव त्वय्यात्मानमवगच्छति कादम्बरी ।
तदयममृतमथनसमुद्भूतानां सर्वरत्नानामेकः शेष इति शेषनामा
हारोऽमुनैव हेतुना बहुमतो भगवताम्भसां पत्या गृहमुपगताय प्रचे-
तसे दत्तः, पाशभृतापि गन्धर्वराजाय, गन्धर्वराजेनापि कादम्बर्यै ।
तयापि त्वद्गुरुरस्यानुरूपमाभरणस्येति विभावंयन्त्या, नभःस्थलमेवो-

चितं सुधासूतेर्धाम न धरेत्यवधार्यानुप्रेषितः । यद्यपि निजगुणगणा-
भरणभूषिताङ्गयष्टयो भवादृशाः क्लेशहेतुमितरजनबहुमतमाभरण-
भारमङ्गेषु नारोपयन्ति, तथापि कादम्बरीप्रीतिरत्र कारणम् । किं न
कृतमुरसि शिलाश्कलं कौस्तुभाभिधानं लक्ष्म्याः सहजमिति बहु-
मानमाविष्कुर्वता भगवता शार्ङ्गपाणिना । न च नारायणोऽत्रभव-
न्तमतिरिच्यते । नापि कौस्तुभमणिरणुनापि गुणलवेन शेषमतिशेते ।
न चापि कादम्बरीमाकारानुकृतिकलयाप्यल्पीयस्या लक्ष्मीरनुगन्तु-
मलम् । अतोऽर्हतीयमिमं बहुमानं त्वत्तः । न चाभूमिरेषा प्रीति-
प्रसरस्य । नियतं च भवता भग्नप्रणया महाश्वेतामुपालम्भसहस्रैः
खेदयित्वा स्वात्मानमुत्सक्ष्यति । अत एव महाश्वेता तरलिकामपीमं
हारमादाय त्वत्सकाशं प्रेषितवती । तथापि कुमारस्य संदिष्टमेव—
न खलु महाभागेन मनसापि कार्यः कादम्बर्याः प्रथमप्रणयप्रसर-
भङ्गः” इत्युक्त्वा, तं तस्य वक्षःस्थले बबन्ध ॥

चन्द्रापीडस्तु विस्मयमानः प्रत्यवादीत्—“मदलेखे, किमु-
च्यते । निपुणासि । जानासि ग्राहयितुम् । उत्तरावकाशमपहरन्त्या
कृतं वचसि कौशलम् । अयि मुरधे, के वयमात्मनः । के वा वयं
ग्रहणस्याग्रहणस्य वा । गता खल्वियमस्तं कथा । सौजन्यशालि-
नीभिर्भवतीभिरुपकरणीकृतोऽयं जनो यथेष्टमिष्टेष्वनिष्टेषु वा व्यापा-
रेषु विनियुज्यताम् । अतिदक्षिणायाः खलु देव्याः कादम्बर्या नि-
र्दाक्षिण्यमपि गुणा न कंचिन्न दासीकुर्वन्ति” इत्युक्त्वा च, कादम्ब-
रीसंबद्धाभिरेव कथाभिः सुचिरं स्थित्वा, विसर्जयाम्बभूव मदले-
खाम् । अनतिदूरं गतायां च तस्याम्, क्रीडापर्वतकगतमुदयगिरि-

गतमिव चन्द्रमसं चन्दनदुकूलहारधवलं चन्द्रापीडं द्रष्टुमुत्सारितवे-
त्रच्छत्रचामरचिह्ना निषिद्धाशेषपरिजनानुगमना, तमालिकाद्वितीया,
चित्ररथसुता पुनरपि तदेव सौधशिखरमारुरोह । तत्रस्था च पुन-
स्तथैव विविधविलासतरङ्गितैर्विकारिविलोकितैर्जहारास्य मनः ॥

अथ शनैःशनैरदर्शनमुपगते भगवति गभस्तिमालिनि, जाता-
यां चादर्शनक्षमायां वेलायाम्, सौधशिखरादवततार कादम्बरी,
क्रीडापर्वतकनितम्बाच्च चन्द्रापीडः । उच्छ्रिते च ततो न चिरादिव
कुसुमायुधाधिराज्यैकातपत्रे श्वेतभानौ, चन्द्रापीडो गृहकुमुदिन्यास्तीरे
हरिचन्दनरसैः प्रक्षालितं कादम्बरीपरिजनोपदिष्टं मुक्ताशिलापट्टं
चन्द्रशीतलमधिशिश्ये । तत्रस्थस्य चास्यागत्याकथयत्केयूरकः—
'देवी कादम्बरी देवं द्रष्टुमागता' इति ॥

अथ चन्द्रापीडः ससंभ्रममुत्थाय, आगच्छन्तीम्, अल्पसखी-
जनपरिवृताम्, अपनीताशेपराजचिह्नान् इतरामिवैकावलीमात्राभ-
रणाम्, मदलेखया दत्तहस्तावलम्बां कादम्बरीमपश्यत् । आगत्य च
प्रीतिपेशलतां दर्शयन्ती प्राकृतेव परिजनोचिते भूतले सा समुपावि-
शत् । चन्द्रापीडोऽपि 'कुमार, अध्यास्यतां शिलातलमेव' इत्यसकृद-
नुबध्यमानोऽपि मदलेखया भूमिमेवाभजत । सर्वासु चासीनासु सु-
हूर्तमिव स्थित्वा, वक्तुमुपचक्रमे चन्द्रापीडः—“देवि, दृष्टिपातमात्र-
प्रीते दासजने संभाषणादिकस्यापि प्रसादस्य नास्त्यवकाशः । किमु-
तैतावतोऽनुग्रहस्य । न खलु चिन्तयन्नपि निपुणं तमात्मनो गुणलव-
मवलोकयामि, यस्यायमनुरूपोऽनुग्रहातिरेकः । अतिसरलता तवेय-
मपगताभिमानमधुरा च सुजनता, यदभिनवसेवकजनेऽप्येवमनुर-

ध्यते । प्रायेण मामुपचारहार्यमदक्षिणं देवी मन्यते । धन्यः खलु परिजनस्ते, यस्योपरि नियन्त्रणा स्यात् । आज्ञासंविभागकरणोचिते भृत्यजने क इवादरः । परोपकारोपकरणं शरीरम्, तृणलवलयु च जीवितम्, अपत्रपे त्वत्प्रतिपत्तिभिरुपायनीकर्तुमेवमागतायास्ते । वयमेते, शरीरमिदम्, एतज्जीवितम्, एतानीन्द्रियाणि ; एतेषामन्यतरदारोपय परिग्रहेण गंरीयस्त्वम्” इति । अथैवंवादिनोऽस्य वचनमाश्लिष्य मदलेखा सस्मितमवादीत्—‘कुमार, भवतु, अतियन्त्रणया खिद्यते खलु सखी कादम्बरी । किमर्थं चैवमुच्यते । सर्वमिदमन्तरेणापि वचनमनया परिगृहीतम् । किं पुनरमुनोपचारफल्गुना वचसा संदेहदोलामारोप्यते’ इति ॥

स्थित्वा च कंचित्कालं कृतप्रस्तावा, ‘कथं राजा तारापीडः, कथं देवी विलासवती, कथमार्यः शुकनासः, कीदृशी चोज्जयिनी, कियत्यध्वानि सा च, कीदृग्भारतं वर्षम्, रमणीयो वा मर्त्यलोकः’ इत्यशेषं पप्रच्छ । एवंविधाभिश्च कथाभिः सुचिरं स्थित्वोत्थाय, कादम्बरी केयूरकं चन्द्रापीडसमीपशायिनं समादिश्य परिजनं च, शयनसौधशिखरमारुरोह । तत्र च सितदुकूलवितानतलास्तीर्णं शयनीयमलंचकार । चन्द्रापीडोऽपि तस्मिन्नेव शिलातले निरभिमानतामभिरूपतामतिगम्भीरतां च कादम्बर्याः, निष्कारणवत्सलतां च महाश्वेतायाः, सुजनतां च मदलेखायाः, महानुभावतां च परिजनस्य, अतिसमृद्धिं च गन्धर्वराजलोकस्य, रम्यतां च किंपुरुषदेशस्य मनसा भावयन्, केयूरकेण संवाह्यमानचरणः क्षणादिव क्षणदां क्षपितवान् ॥

अथ समुद्रते सवितरि, शिलातलादुत्थाय चन्द्रापीडः प्रक्षालितमुखकमलः कृतसंध्यानमस्कृतिः, गृहीतताम्बूलः 'केयूरक, विलोक्य, देवी कादम्बरी प्रबुद्धा न वा । क वा तिष्ठति' इत्यवोचत् । गतप्रतिनिवृत्तेन च तेन 'देव, मन्दरप्रासादस्याधस्तादङ्गनसौधवेदिकायां महाश्वेताया सहावतिष्ठते' इत्यावेदिते, गन्धर्वराजतनया-मालोकयितुमाजगाम । ददर्श च जटाजिनमौञ्जीवल्कलापाढधारिणीभिर्वर्णिचिह्नाभिस्तापसीभिरुपास्यमानाम् अन्तःपुराभ्यर्हिताश्च सादरं नमस्कारैराभाषणैरभ्युत्थानैरासन्नवेत्रासनदानैश्च संमानयन्तीं महाश्वेताम्, पृष्ठतश्च समुपविष्टेन किंनरमिथुनेन मधुकरमधुराभ्यां वंशाभ्यां दत्ते ताने, कलगिरा गायन्त्या नारददुहित्रा पठ्यमाने च सर्वमङ्गलमहीयसि महाभारते दत्तावधानां कादम्बरीम् । समुपसृत्य कृतनमस्कारः, तस्यामेव सुधावेदिकायां विन्यस्तमासनं भेजे । स्थित्वा च कंचित्कालम्, महाश्वेताया वदनं विलोक्य, स्फुरितकपोलोदरं मन्दस्मितमकरोत् । असौ तु तावतैव विदिताभिप्राया कादम्बरी-मब्रवीत् - 'सखि, भवत्या गुणैश्चन्द्रापीडश्चन्द्रकान्त इव चन्द्रमयू-खैरार्द्राकृतो न शक्नोति वक्तुम् । जिगमिपति खलु कुमारः । पृष्ठतो दुःखमविदितवृत्तान्तं राजचक्रमास्ते । अपि च, युवयोर्दूरस्थितयोरपि स्थितेयमिदानीं, कमलिनीकमलबान्धवयोरिव कुमुदिनीकुमुदनाथयोरिव प्रीतिरा प्रलयात् । अतोऽभ्यनुजानातु भवती' इति ॥

अथ कादम्बरी 'सखि, स्वाधीनोऽयं सपरिजनो जनः कुमारस्य स्व इवान्तरात्मा । क इवात्रानुरोधः' इत्यभिधाय, गन्धर्वकुमारानाहूय 'प्रापयत कुमारं स्वां भूमिम्' इत्यादिदेश । चन्द्रापीडो

ऽप्युत्थाय प्रणम्य प्रथमं महाश्वेताम्, ततः कादम्बरीम्, तस्याश्च प्रेमस्निग्धेन चक्षुषा मनसा च गृह्यमाणः, 'देवि, किं ब्रवीमि । बहुभाषिणो न श्रद्धान्ति लोकः । स्मर्तव्योऽस्मि परिजनकथासु' इत्यभिधाय, कन्यकान्तःपुरान्निर्जगाम । कादम्बरीवर्जमशेषकन्यकाजनो गुणगौरवाकृष्टः परवश इव तं व्रजन्तमा वहिस्तोरणादनुवव्राज । निवृत्ते च कन्यकाजने, केयूरकेणोपनीतं वाजिनमारुह्य, गन्धर्वकुमारकैस्तैरनुगम्यमानः, हेमकूटात्प्रवृत्तो गन्तुम् । गच्छतश्चास्य चित्ररथतनया न केवलमन्तः, बहिरपि सैव सर्वाशानिवन्धनमासीत् । क्रमेण च प्राप्य महाश्वेताश्रमम्, अच्छोदस्तरस्तीरे संनिविष्टमिन्द्रायुधखुरपुटानुसारेणैवागतमात्मस्कन्धावारमपठयत् । निवर्तिताशेषगन्धर्वकुमारश्च, सानन्देन सकुतूहलेन सविस्मयेन च स्कन्धावारवर्तिना जनेन प्रणम्यमानः, स्वभवनं विवेश । संमानिताशेषराजलोकश्च वैशम्पायनेन पत्रलखेया च सह 'एवं महाश्वेता, एवं कादम्बरी, एवं मदलेखा, एवं तमालिका, एवं केयूरकः' इत्यनयैव कथया प्रायो दिवसमनैपीत् । कादम्बरीरूपदर्शनविद्विष्टेव नास्य पुरेव प्रीतिमकरोद्राजलक्ष्मीः । तामेव च धवलक्षणाभावद्वरणरणकेन चेतसा चिन्तयतो जाग्रत एव सा जगाम रात्रिः ॥

अपरेद्युश्च समुत्थिते भगवति रवौ, आस्थानमण्डपगतः, तदन्तेनैव मनसा, सहसैव प्रतीहारेण सह प्रविशन्तं केयूरकं ददर्श । दूरादेव च क्षितितलस्पर्शिना मौलिना कृतपादपतनम् 'एहोहि' इत्युक्त्वा प्रथममपाङ्गविसर्पिणा चक्षुषा, ततो हृदयेन, पश्चाद्भुजाभ्यां प्रधावितः प्रथितं तमालिलिङ्गं गाढम् । उपावेशयन्नैवमात्मनः स-

मीप एव । पप्रच्छ च — ‘केयूरक, कथय, कुशलिनी देवी ससखी-
जना कादम्बरी, भगवती महाश्वेता च?’ इति । असौ तु तेन राज-
सूनोः प्रीतिप्रकर्षजन्मना स्मितेनैव स्तपित इवानुलिप्त इव सद्य एवा-
पगताध्वखेदः प्रणम्यादृततरमवोचत्—‘अद्य कुशलिनी, यामेवं देवः
पृच्छति’ इत्यभिधाय, अपनीयार्द्रवस्त्रकर्पटावगुण्ठितं विससूत्रसंयत-
मुखमार्द्रचन्दनपङ्कन्यस्तबालमृणालवलयमुद्रं नलिनीपत्रपुटमदर्श-
यत् । उद्गात्र्य च तत्र कादम्बरीप्रहितान्यभिज्ञानान्यदर्शयत् । तद्यथा
— मरकतहरिन्ति व्यपनीतत्वञ्चि चारुमञ्जरीभाञ्जि क्षीरीणि पूगी-
फलानि, शुक्कामिनीकपोलपाण्डूनि ताम्बूलीदलानि, हरचन्द्रखण्ड-
स्थूलशकलं च कर्पूरम्, अतिबहुलमृगमदामोदमनोहरं च मलयज-
विलेपनम् । अत्रवीञ्च—‘चूडामणिचुम्बिनाञ्जलिना देवमर्चयति देवी
कादम्बरी, महाश्वेता च सकण्ठग्रहेण कुशलवचसा, नमस्कारेण च
मदलेखा, सचरणरजःस्पर्शेन च पादप्रणामेन त्रमालिका । संदिष्टं
च तव महाश्वेतया— ‘धन्याः खलु ते, येषां न गतोऽसि चक्षुषो-
र्विषयम् । तथा नाम समक्षं भवतस्ते तुहिनशीतलाश्चन्द्रमया इव
गुणा विरहे विवस्वन्मया इव संवृत्ताः । स्पृहयन्ति खलु जनाः कथ-
मपि दैवोपपादितायातीतदिवसाय । त्वया वियुक्तं विनिवृत्तमहोत्स-
वालसमिव वर्तते गन्धर्वराजनगरम् । जानासि च मां कृतसकलप-
रित्यागाम् । तथाप्यकारणपक्षपातिनं भवन्तं द्रष्टुमिच्छत्यनिच्छन्त्या
अपि मे बलादिव हृदयम् । अपि च, बलवदस्वस्थशरीरा कादम्बरी ।
स्मरति च स्मेराननं स्मरकल्पं त्वाम् । अतः पुनरागमनगौरवेणार्ह-
सीमां गुणवदभिमानिनीं कर्तुम् । उदारजनादरो हि बहुमानमारो-

पयति । अवश्यं सोढव्या चेयमस्मद्विधजनपरिचयकर्धना कुमारेण । भवत्सुजनतैव जनयत्यनुचितं संदेशप्रागल्भ्यम्” इत्युक्त्वा, ‘एष देवस्य शयनीये विस्मृतः शेषो हारः प्रहितः’ इत्युत्तरीयपटान्तसंयतं विमुच्य चामरग्राहिण्याः करे समर्पितवान् ॥

अथ चन्द्रापीडः ‘महाश्वेताचरणाराधनतपःफलमिदम्, यदेवं परिजनेऽप्यनुस्मरणादिकं प्रसादभारमतिमहान्तमारोपयति देवी कादम्बरी’ इत्युक्त्वा, तत्सर्वं शिरसि कृत्वा, स्वयमेव जग्राह । तेन च स्पर्शवताह्लादिना सुरभिणा विलेपनेन विलिप्य, तमेव कण्ठे हारमकरोत् । आगृहीतताम्बूलश्च, मुहूर्तादिवोत्थाय, वामबाहुना स्कन्धदेशे समवलम्ब्य केयूरकम्, शनैः शनैर्गन्धमादनं करिणं द्रष्टुमयासीत् । तत्र च स्थित्वा क्षणमिव, तस्मै स्वयमेव शष्पकवलमवकीर्य, वलभतुरङ्गमन्दुराभिमुखः प्रतस्थे । गच्छंश्चोभयतः किञ्चित्किञ्चिदिव तिर्यग्वलितवदनः परिजनं विलोकयां वभूव ॥

अथ चित्तज्ञैः प्रतीहारैः प्रतिषिद्धानुगमने निखिले समुत्सारिते परिजने, केयूरकद्वितीय एव मन्दुरां प्रविवेश । उत्सारणभयसंभ्रान्तलोचनेषु प्रणम्यापसृतेषु मन्दुरापालेषु, इन्द्रायुधस्य पृष्ठावगुण्ठनपटं किञ्चिदेकपार्श्वगलितं समीकुर्वन्, उत्सारयंश्च कूणितनेत्रत्रिभागस्य दृष्टिनिरोधिनीं कुङ्कुमकपिलां केसरसटाम्, खुरधारणीविन्यस्तचरणः, लीलामन्दं मन्दुरादारुदत्तदेहभरः सकुतूहलमुवाच—‘केयूरक, कथय—मन्निर्गमादारभ्य को वा वृत्तान्तो गन्धर्वराजकुले? केन वा व्यापारेण वासरमतिनीतवती गन्धर्वराजपुत्री? किं वाकरोन्महाश्वेता? किमभाषत वा मदलेखा? के वाभवन्नालापाः

परिजनस्य? भवतो वा को व्यापार आसीन्? आसीद्वा काचिदस्म-
दाश्रयिणी कथा? । केयूरकस्तु सर्वमाचक्षे—“देव, श्रूयताम् —
निर्गते त्वयि देवी कादम्बरी सपरिजना सौधशिखरमारुह्य, तुरग-
धूलिरेखाधूसरं देवस्यैव गमनमार्गमालोकितवती । तिरोहितदर्शने च
देवे, मदलेखास्कन्धनिक्षिप्तमुखी ध्यात्वा तं दिगन्तं पश्यन्ती, सुचिरं
तत्रैव स्थितवती । तस्माच्च कथमपि सखेदमवतीर्य क्षणमिवास्थान-
मण्डपे स्थित्वा, उत्थाय तमेव क्रीडापर्वतकमागतवती, यत्र स्थितवा-
न्देवः । तमुपेत्य च ‘देवेनात्र शिलातले स्थितम्, अत्र स्नातम्, अत्र
भगवानर्चितः शूलपाणिः, अत्र भुक्तम्, अत्र सुप्तम्’ इति परिजनेन
पुनरुक्तं निवेद्यमानानि देवस्यैव स्थानचिह्नानि पश्यन्ती, क्षपितवती
दिवसम् । दिवसावसाने च कथमपि महाश्वेताप्रयन्नादनभिमतमपि
तस्मिन्नेव स्फटिकमणिवेश्मन्याहारमकरोत् । अस्तमुपगते च भगवति
रवौ, उदिते चन्द्रमसि, तत्रैव कंचित्कालं स्थित्वा, करौ कपोलयोः
कृत्वा किमपि चिन्तयन्ती, मुकुलितेक्षणा क्षणमात्रं स्थित्वा, उत्थाय
कृच्छ्रादुत्क्षिपन्ती पदानि शय्यागृहमगान् । शयननिक्षिप्तगात्रयष्टिश्च
ततः प्रभृति प्रवलयया शिरोवेदनया विचेष्टमाना, दारुणेन च दाह-
रूपिणा ज्वरेणाभिभूयमाना, केनाप्याधिना मङ्गलप्रदीपैः कुमुदाकरै-
श्चक्रवाकैश्च सार्धमनिमीलितलोचना दुःखदुःखेन क्षणदामनैपीत् ।
उषसि च मामाहूय देवस्य वार्ताव्यतिकरोपलम्भाय सोपालम्भ-
मादिष्टवती ॥”

चन्द्रापीडस्तदाकर्ण्य जिगमिषुः ‘अश्वोऽश्वः’ इति वदन्, भव-
नान्निर्ययौ । आरोपितपर्याणं च त्वरिततुरगपरिचारकोपनीतमिन्द्रा-

युधमारुह्य, पश्चादारोप्य पत्रलेखाम्, स्कन्धावारे स्थापयित्वा वैशम्पायनम्, अशेषं परिजनं निवर्त्य च, अन्यतुरगास्तेनैव केयूरकेणानुगम्यमानः, हेमकूटं ययौ । आसाद्य च कादम्बरीभवनद्वारमवततार । अवतीर्य च द्वारपालार्पिततुरगः कादम्बरीप्रथमदर्शनकुन्तूलिन्या च पत्रलेखयानुगम्यमानः प्रविश्य, 'क देवी कादम्बरी तिष्ठति' इति संमुखागतमन्यतमं वर्षवरमप्राक्षीत् । कृतप्रणामेन च तेन 'देव, मत्तमयूरस्य क्रीडापर्वतकस्याधस्तात्कमलवनदीर्धिकातीरे विरचितं हिमगृहमध्यास्ते' इत्यावेदिते, केयूरकेणोपदिश्यमानवर्त्म गत्वा किञ्चिदध्वानम्, निरन्तरनलिनीदलच्छन्नं हिमगृहमपश्यत् । ततश्च तत्र बहुविधान् शिशिरोपचारोपकरणकल्पनाव्यापारान् परिजनेन कृतान् क्रियमाणांश्च वीक्षमाणः, हिमगृहकस्य मध्यभागम्, हृदयमिव हिमवतः, जलक्रीडागृहमिव प्रचेतसः, कुलगृहमिव सर्वचन्दनवनदेवतानाम्, संकेतसदनमिव सर्वप्रावृषाम्, आससाद् । क्रमेण च तत्रान्तर्बहिश्चातिबहलेन पिण्डहार्येणोपोलिप्यमानोऽतिशीतलस्पर्शेनामन्यतात्मनो मनश्चन्द्रमयम्, कुमुदमयानीन्द्रियाणि, ज्योत्स्नामयान्यङ्गानि, मृणालिकामयीं धियम् ॥

एवंविधस्य च तस्यैकदेशे सखीकदम्बकपरिवृताम्, कुल्याभ्रमिश्रमितेन कर्पूररसस्रोतसा कृतपरिवेषाया मृणालदण्डमण्डपिकायास्तले कुसुमशयनमधिशयानाम्, अवतंसमधुकररवदहनदग्धमिव श्रोत्रमपाङ्गनिर्गतेनाश्रुस्रोतसा सिञ्चन्तीम्, मुहुर्मुहुर्भुजलतया तुषारशिलासालभञ्जिकामालिङ्गन्तीम्, मुहुः कपोलफलकेन कर्पूरपुत्रिकामाश्लिष्यन्तीम्, मुहुश्चरणारविन्देन चन्दनपङ्कप्रतियातनामास्पृ-

शन्तीम्, कुसुमचापलेखामिव मदनारोपितगुणकोटिकान्ततराम्,
मधुमासदेवतामिव शिशिरहारिणीं कादम्बरीं व्यलोकयन् ॥

अथ सा यथादर्शनमागत्यागत्य चन्द्रापीडागमनमावेदयन्तं
परिजनमुत्तरलतारकेण चक्षुषा 'कथय, किं सत्यमागतः? दृष्टस्त्वया?
कियत्यध्वनि? कासौ' इति प्रतिमुखं निक्षिप्तेनानक्षरं पप्रच्छ । प्रव-
र्धमानधवलाम्ना चक्षुषा दृष्ट्वा च संमुखमापतन्तं तम्, दूरादेव वरा-
रोहा संभ्रमच्युतोत्तरीयका, मणिकुट्टिमनिहितेन वामकरतलेन हस्ता-
वलम्बनं निजप्रतिमामिव याचमाना, स्रस्तकेशकलापसंयमनश्रमि-
तेन गलत्स्वेदसलिलेन दक्षिणकरेण समभ्युक्ष्येवात्मानमर्पयन्ती, च-
क्षुषा क्षरन्ती शिशिरमानन्दजलम्, किञ्चिदधोमुखी, तत्क्षणमपाङ्ग-
भागपुञ्जिततारकया तन्मुखलग्नयेव दीर्घया दृष्ट्याकृष्यमाणा, कुसुम-
शयनादुत्तस्थौ । चन्द्रापीडस्तु समुपसृत्य पूर्ववदेव तां महाश्वेताप्र-
णामपुरःसरं दर्शितविनयः प्रणनाम । कृतप्रतिप्रणामायां च तस्यां
पुनस्तस्मिन्नेव कुसुमशयने समुपविष्टायाम्, प्रतीहार्या समुपनीतां
जाम्बूनदमयीमासन्दिकां पादेनैवोत्सार्य, क्षितावेवोपाविशत् ॥

अथ कयूरकः 'देवि, देवस्य चन्द्रापीडस्य प्रसादभूमिरेषा
पत्रलेखा नाम ताम्बूलकरङ्कवाहिनी' इत्यभिधाय पत्रलेखामदर्शयत् ।
अथ कादम्बरी दृष्ट्वा ताम्, 'अहो मानुषीषु पक्षपातः प्रजापतेः' इति
चिन्तयावभूव । कृतप्रणामां च तां सादरम् 'एह्येहि' इत्यभिधाय,
आत्मनः समीपे सकुतूहलं परिजनेन दृश्यमानां पृष्ठतः समुपावेश-
यत् । दर्शनादेवोपारूढप्रीत्यतिशया च मुहुर्मुहुरेतां सोपग्रहं कर-
किसलयेन पस्पर्श ॥

चन्द्रापीडस्तु सपदि कृतसकलागमनोचितोपचारः, तदवस्थां चित्ररथतनयामालोकयाचिन्तयत्—‘अतिदुर्विदग्धं हि मे हृदयमद्यापि न श्रद्धधाति । भवतु, पृच्छामि तावदेनां निपुणालापेन’ इति । प्रकाशमब्रवीत्—‘देवि, जानामि, कामरतिं निमितीकृत्य प्रवृत्तोऽयमविचलसंतापतन्त्रो व्याधिः । सुतनु, सत्यम्, न तथा त्वामेव व्यथयति, यथास्मान् । इच्छामि देहदानेनापि स्वस्थामत्रभवतीं कर्तुम् । उत्कम्पिनीमनुकम्पमानस्य कुसुमेषु पीडया पतितामवेक्षमाणस्य पततीव मे हृदयम् । अनङ्गदे तनुभूते ते भुजलते । गाढसंतापया च दृष्ट्या वहसि स्थलकमलिनीमिव रक्ततामरसाम् । दुःखितायां च त्वयि परिजनेऽपि चानवरतकृताश्रुबिन्दुपातेन वर्तते मुक्ताभरणता । गृहाण स्वयं वरार्हाणि मङ्गलप्रसाधनानि । सकुसुमशिलीमुखा हि शोभते नवा लता’ इति ॥

अथ कादम्बरी बालतया स्वभावसुरधापि, कन्दर्पेणोपदिष्टयेव प्रज्ञया तमशेषमस्याव्यक्तव्याहारसूचितमर्थं मनसा जग्राह । मनोरथानां तु तावतीं भूमिमसंभावयन्ती, शालीनतां चावलम्बमाना, तूष्णीमेवासीत् । केवलमुत्पादितान्यव्यपदेशा तत्क्षणं स्मितालोकमकरोत् । ततो मदलेखा प्रत्यवादीत्—‘कुमार, किं कथयामि । दारुणोऽयमकथनीयः खलु संतापः । अपि च, कुमारभावोपेतायाः किमिवास्याः, यन्न संतापाय । तथा हि—मृणालिन्याः शिशिरकिसलयमपि हुताशनायते । ज्योत्स्नाप्यातपायते । ननु किसलयतालवृन्तवातैर्मनासि जायमानं किं न पश्यसि खेदम् । वीरत्वमेव प्राणसंधारणहेतुरस्याः’ इति । कादम्बरी तु हृदयेन तमेव मदलेखालाप-

१३०

कादम्बरीसंग्रहे

मस्य प्रत्युत्तरीचकार । चन्द्रापीडोऽप्युभयथाघटमानार्थतया संदेह-
दोलारूढेनैव चेतसा महाश्वेतया सह प्रीत्युपचयचतुराभिः कथाभि-
र्महान्तं कालं स्थित्वा, तथैव महता यत्नेन मोचयित्वात्मानम्, स्क-
न्धावारगमनाय कादम्बरीभवनान्निर्ययौ ॥

निर्गतं च तं तुरंगममारुरुक्षन्तं पश्चादागत्य केयूरकोऽभिहित-
वान् — “देव, मदलेखा विज्ञापयति—‘देवी कादम्बरी प्रथमद-
र्शनजनितप्रीतिः पत्रलेखां निवर्त्यमानामिच्छति, पश्चाद्यास्यति’ इति ।
श्रुत्वा देवः प्रमाणम् ” इत्याकर्ण्य चन्द्रापीडः ‘केयूरक, धन्या स्पृ-
हणीया च पत्रलेखा, यामेवमनुब्रूयाति दुर्लभो देवीप्रसादः । प्रवे-
श्यताम्’ इत्यभिधाय, पुनः स्कन्धावारमेवाजगाम । प्रविशन्नेव पितुः
समीपादागतमभिज्ञाततरं लेखहारकमद्राक्षीत् । धृततुरंगमश्च प्री-
तिविस्फारितेन चक्षुषा दूरादेवापृच्छत्—‘अङ्ग, ‘कञ्चित्कुशली तातः
सह सर्वेण परिजनेन, अम्बा च सर्वान्तःपुरैः ?’ इति ॥

अथासावुपसृत्य प्रणामानन्तरम् ‘देव, यथाज्ञापयसि’ इत्यभि-
धाय, लेखद्वितयमर्पयां बभूव । युवराजस्तु शिरसि कृत्वा, स्वयमेव
च तदुन्मुच्य, क्रमशः पपाठ—‘स्वस्ति । उज्जयिनीतः परममाहेश्वरो
महाराजाधिराजो देवस्तारापीडः सर्वसंपदामायतनं चन्द्रापीडमुत्त-
माङ्गे चुम्बन्नन्दयति । कुशलिन्यः प्रजाः । किंतु कियानपि कालो
भवतो दृष्टस्य गतः । बलवदुत्कण्ठितं नो हृदयम् । देवी च सहान्तः-
पुरैर्मूर्त्तानिमुपनीता । अतो लेखवाचनविरतिरेव प्रयाणकालतां नेत-
व्या’ इति । शुकनासप्रेषिते द्वितीयेऽप्यमुमेवार्थं लिखितमवाचयत् ।

पूर्वभागः ।

१३१

अस्मिन्नेवावसरे समुपसृत्य वैशम्पायनोऽपि लेखद्वितयमपरमात्मीय-
मस्मादभिन्नार्थमेवादर्शयत् ॥

अथ 'यथाज्ञापयति तातः' इत्युक्त्वा, तथैव च तुरगाधिरूढः
प्रयाणपटहमवादयत् । समीपे स्थितं च महताश्वीयेन परिवृतं महा-
बलाधिकृतं बलाहकपुत्रं मेघनादनामानमादिदेश—“भवता पत्रले-
खया सहागन्तव्यम् । नियतं च केयूरकस्तामादायैतावतीं भूमिमा-
गमिष्यति । तन्मुखेन च विज्ञाप्या प्रणम्य देवी कादम्बरी—‘न-
न्वियं सा त्रिभुवननिन्दनीया निरनुरोधा निष्परिचया दुर्ग्रहा प्रकृ-
तिर्मर्त्यानाम्, येषामकाण्डविसंवादिन्यः प्रीतयो न गणयन्ति नि-
ष्कारणवत्सलताम् । एवं गच्छता मयात्मनो नीतः स्नेहः कपटकूट-
जालिकताम् । प्रापिता भक्तिरलीककाकुकरणकुशलताम् । पातित-
मुपचारमात्रमधुरं धूर्ततायामात्मार्पणम् । प्रकटितं वाङ्मनसयोर्भि-
न्नार्थत्वम् । आस्तां तावदात्मा । अस्थानाहितप्रसादा दिव्ययोग्या
देव्यपि वक्तव्यतां नीता । जनयन्ति हि पश्चाद्वैलक्ष्यमभूमिपातिता
व्यर्थाः प्रसादामृतवृष्टयो महताम् । न खलु तथा देवीं प्रति प्रबल-
लज्जातिभारमन्थरं मे हृदयम्, यथा महाश्वेतां प्रति । नियतमेनाम-
लीकाध्यारोपणवर्णितास्मद्गुणसंभारामस्थानपक्षपातिनीमसकृदुपाल-
प्स्यते देवी । तत्किं करोमि । गरीयसी गुरोराज्ञा प्रभवति देह-
मात्रकस्य । हृदयेन तु हेमकूटनिवासव्यसनिना लिखितं जन्मान्तर-
सहस्रस्य दास्यपत्रं देव्याः । सर्वथा गतोऽस्मि पितुरादेशादुज्ज-
यिनीम् । प्रसङ्गतोऽसज्जनकथाकीर्तनेषु स्मर्तव्यः खलु चन्द्रापीडच-
ण्डालः । मां चैवं मंस्थाः, यथा—जीवन्पुनर्देवीचरणारविन्दवन्द-

नानन्दमननुभूय स्थास्यति चन्द्रापीडः' इति । महाश्वेतायाश्च सप्र-
दक्षिणं शिरसा पादौ वन्दनीयौ । मदलेखायाश्च कथनीयः प्रणाम-
पूर्वमाशिथिलः कण्ठग्रहः । गाढमालिङ्गनीया च तमालिका । अस्म-
द्वचनादशेषः प्रष्टव्यः कुशलं कादम्बरीपरिजनः । रचिताञ्जलिना
च भगवानामन्त्रणीयो हेमकूटः " इति ॥

एवमादिश्य तम्, 'सुहृदादिसाधनमङ्केशयता शनैः शनैर्ग-
न्तव्यम्' इत्युक्त्वा वैशम्पायनं स्कन्धावारभरे न्ययुङ्क्त । स्वयमपि
च तथारूढ एव कान्तकुन्तलतावनवाहिना तरुणतुरगप्रायेणाश्वसै-
न्येनानुगम्यमानः, तमेव लेखहारकं पर्याणलग्नमभिनवकादम्बरी-
वियोगशून्येनापि हृदयेनोज्जयिनीवार्तां पृच्छन्प्रतस्थे ॥

क्रमेण च गजपतिपातितपादपपारेहारवक्रीकृतमार्गया, जन-
जनिततृणपर्णकाष्ठकोटिकूटप्रकटितवीरपुरुषघातस्थानया, महापाद-
पमूलोत्कीर्णकान्तारदुर्गया, अध्वगोत्खातवालुकाकूपकोपलभ्यमान-
कलुषस्वल्पसलिलाभिः शुष्कगिरिनदिकाभिर्विषमीकृतान्तरालया,
कुक्कुटकुलकौलेयकरटितानुमीयमानगुल्मगहनग्रामटिकया शून्यया
दिवसमटव्या गत्वा, परिणते रविविम्बे, विम्बारुणातपविसरे वासरे,
हरितालकपिलपक्ववेणुविटपिदलरचितवृतिभिर्मृगभयकृततृणपुरुष-
कैर्विपाकपाण्डुभिः फलिनैः प्रियङ्गुप्रायैरटवीक्षेत्रैर्विरलीकृतवनप्रदेशे
चिरप्ररूढस्य रक्तचन्दनतरोरुपरि बद्धम्, जिह्वालतालोहिनीभी
रक्तपताकाभिः केशकलापकान्तिना च कृष्णचामरावचूलेन प्रत्यग्र-
विशसितानां जीवानामिवावयवैरुपरचितदण्डमण्डनम्, परिणत-
वराटकघटितबुद्बुदार्धचन्द्रखण्डखचितम्, दोलायितशृङ्गसङ्गिलो-

हृत्पङ्कलावलम्बमानघर्घररवघोरघण्टया च घटितकेसरिसटारुचि-
रचामरया काञ्चनत्रिशूलिक्रया लिखितनभःस्थलम्, इतस्ततः पथि-
कपुरुषोपहारमार्गमिवा लोकयन्तम्, महान्तं रक्तध्वजं दूरत एव
ददर्श ॥

तदभिमुखश्च किञ्चिदध्वानं गत्वा, केतकीसूचिखण्डपाण्डुरेण
वनद्विरददन्तकपाटेन परिवृताम्, लोहतोरणेन च रक्तचामरालिप-
रिकरां कालायसदर्पणमण्डलमालां विभ्राणेन सनार्थीकृतद्वारदेशाम्,
अभिमुखप्रतिष्ठितेन च विनिहितरक्तचन्दनहस्तकतया रुधिरारुण-
यमकरतलास्फालितेनेव शोणितलवलोभलोशिवालिह्यमानलोहित-
लोचनेन लोहमहिषेणाध्यासिताञ्जनशिलावेदिकाम्, क्वचिदङ्कुरि-
तामिव कुटिलहरिणविषाणकोटिकूटैः पल्लवितामिव सरसजिह्वाच्छे-
दशतैः कुसुमितामिव रक्तनयनसहस्रैः फलितामिव मुण्डमण्डलैरुप-
हारहिंसां दर्शयन्तीम्, शाखान्तरालनिरन्तरनिलीनरक्तकुक्कुटकुलैश्च
भयादकालदर्शितकुसुमस्तवकैरिव रक्ताशोकविटपैर्विभूषिताङ्गनाम्,
अवलम्बमानदीपधूमरक्तांशुकेन ग्रथितशिखिगलवलयवलिना पिष्ट-
पिण्डपाण्डुरितघनघण्टामालभारिणा त्रापुषसिंहमुखमध्यस्थितस्थूल-
लोहकण्टकदत्तदन्तदण्डार्गलं गलत्पीतनीललोहितदर्पणस्फुरितबुद्बु-
दमालं कपाटपट्टद्वयं दधानेन गर्भगृहद्वारदेशेन दीप्यमानाम्, पतित-
कृष्णचामरप्रतिबिम्बानां च शिरश्छेदलग्नकेशजालकानामिव परशु-
पट्टिशप्रभृतीनां जीवविशसनशस्त्राणां प्रभाभिर्वद्भवहलान्धकारतया
पातालनिवासिनीमिवोपलक्ष्यमाणाम्, रक्तचन्दनखचितस्फुरत्फल-
पल्लवकलितैश्च विल्वपत्रदामभिर्बालकमुण्डप्रालम्बैरिव कृतमण्डनाम्

प्रलम्बकूर्चधरैश्छागैरपि धृतव्रतैरिव कृष्णाजिनप्रावृताङ्गैः कुरङ्गैरपि
 प्रतिशयितैरिव ज्वलितलोहितमूर्धरत्नरश्मिभिः कृष्णसर्पैरपि शिरो-
 धृतमणिदीपकैरिवाराध्यमानाम्, सर्वतः कठोरं वायसगणेन च रट-
 ता स्तुतिपरेणेव स्तूयमानाम्, स्थूलस्थूलैः सिराजालकैर्गोधागोलिका-
 कृकलासकुलैरिव दग्धस्थाण्वाशङ्कया समारूढैर्गवाक्षितेन, अलक्ष्मी-
 समुत्खातलक्षणस्थानैरिव विस्फोटव्रणविन्दुभिः कल्माषितसकलश-
 रीरेण, अम्बिकापादपतनश्यामललाटवर्धमानार्बुदेन, कुवादिदत्तसि-
 द्धाञ्जनस्फुटितैकलोचनतया त्रिकालमितरलोचनाञ्जनदानादरश्मक्ष्णी
 कृतदारुशलाकेन, प्रत्यहं कटुकालाबुस्वेदप्रारब्धदन्तुरताप्रतीकारेण,
 कथंचिदस्थानवृत्तेष्टकाप्रहारतया शुष्कैकभुजोपशान्तमर्दनव्यसनेन,
 सूचीस्यूतसिरासंकोचितवामकराङ्गुलिना, असम्यक्कृतरसायना-
 नीताकालज्वरेण, जरां गतेनापि दक्षिणापथाधिराज्यवरप्रार्थनाकद-
 र्थितदुर्गेण, दुःशिक्षितश्रमणादिप्रतिलकावद्धविभवप्रत्याशेन, हरित-
 पत्ररसाङ्गारमपीमलिनशम्बूकवाहिना, पट्टिकालिखितदुर्गास्तोत्रेण,
 धूमरक्तालक्तकाक्षरतालपत्रकुहकतन्त्रमन्त्रपुस्तिकासंग्राहिणा, जीर्ण-
 महापाशुपतोपदेशलिखितमहाकालमतेन, आविर्भूतनिधिवादव्याधि-
 ना, संजातधातुवादवायुना, लग्नासुरविवरप्रवेशपिशाचेन, प्रवृत्त-
 यक्षकन्यकाकामित्वमनोरथव्यामोहेन, वर्धितान्तर्धानमन्त्रसाधन-
 संग्रहेण, श्रीपर्वताश्चर्यवार्तासहस्राभिज्ञेन, असकृदभिमन्त्रितसिद्धार्थ-
 कप्रहृतिप्रधावितैः पिशाचगृहीतकैः करतलताडनचिपिटीकृतश्रवणपु-
 टेन, अविमुक्तशैवाभिमानेन, दुर्गृहीतालाबुवीणावादनोद्वेजितपथिक-
 परिहृतेन, दिवसमेव मशककणितानुकारि किमपि कम्पितोत्तमाङ्गं

गायता, स्वदेशभाषानिवद्धभागीरथीभक्तिस्तोत्रनर्तकेन, गृहीततुरग-
 ब्रह्मचर्यतयान्यदेशगतोषितासु जरत्प्रव्रजितासु बहुकृत्वः संप्रयुक्त-
 स्त्रीवशीकरणचूर्णेन, अतिरोषणतया कदाचिद्दुर्न्यस्ताष्टपुष्पिकापातो-
 त्पादितक्रोधेन चण्डिकामपि मुखभङ्गिविकारैर्भृशमुपहसता, कदा-
 चिन्निवार्यमाणावसरुषिताध्वगारब्धबहुबाहुयुद्धपातभग्नपृष्ठकेन, क-
 दाचित्कृतापराधबालकपलायनामर्षपश्चात्प्रधावितस्खलिताधोमुख-
 निपातोपलस्फुटितशिरःकपालभुग्नग्रीवेण, कदाचिज्जनपदकृतनवाग-
 तापरधार्मिकादरमत्सरोद्बद्धात्मना, निःसंस्कारतया यत्किंचनकारि-
 णा, खञ्जतया मन्दं मन्दं संचारिणा, बधिरतया संज्ञाव्यवहारिणा,
 रात्र्यन्धतया दिवाविहारिणा, लम्बोदरतया प्रभूताहारिणा, अनेकशः
 फलपातनकुपितवानरनखोल्लेखच्छिद्रितनासापुटेन, सहस्रशःशयनी-
 कृतासंस्कृतशून्यदेवकुलकालसर्पदष्टेन, सर्वदा वसन्तक्रीडिना जने-
 नोत्क्षिप्तखण्डखट्वारोपितवृद्धदासीविवाहप्राप्तविडम्बनेन, अनेकायत-
 नप्रतिशयितनिष्फलोत्थानेन, मूर्खतामपि बहुव्यसनानुगतां प्रसूता-
 नेकापत्यामिव दर्शयता, क्लेशमपि सर्वावयवज्वलितदीपिकादाहव्रण-
 विभावितं बहुमुखमिव प्रकटयता, शुष्कवनलतानिर्मितवृहत्कुसुमक-
 रण्डकेन, वेणुलतारचितपुष्पपातनाङ्कुशिकेन, क्षणमप्यमुक्तकालक-
 म्बलखण्डखोलेन, जरहूविडधार्मिकेणाधिष्ठितां चण्डिकामपश्यत् ।
 तस्यामेव च वासमरचयत् ॥

अथावतीर्य तुरगात्, प्रविश्य भक्तिप्रवणेन चेतसा तां प्रण-
 नाम । कृतप्रदक्षिणश्च पुनः प्रणम्य, प्रशान्तोद्देशदर्शनकुतूहलेन परि-
 भ्रमन्, उच्चैरारटन्तमाक्रोशन्तं च कुपितं द्रविडधार्मिकमेकदेशे

१३६

कादम्बरीसंग्रहे

ददर्श । दृष्ट्वा च कादम्बरीविरहोत्कण्ठोद्वेगदूयमानोऽपि सुविरं ज-
हास । न्यवारयञ्च तेन सार्धं संरञ्जकलहानुपहसतः स्वसैनिकान् ।
उपसान्त्वयन् कथमपि प्रियालापशतानुनयैः प्रशममुपनीय, क्रमेण
जन्मभूमिं जातिं विद्यां च कलत्रमपत्यानि विभवं वयःप्रमाणं प्रव्र-
ज्यायाश्च कारणं स्वयमेव पप्रच्छ । पृष्ठश्चासाववर्णयदात्मानम् ।
अतीतस्वशौर्यरूपविभववर्णनवाचालेन तेन सुतरामरज्यत राजपुत्रः ।
विरहातुरहृदयस्य तच्चरितं विनोदनतामिवागान् । उपजातपरिचय-
श्चास्मै ताम्बूलमदापयत् ॥

अस्तमुपगते च भगवति सप्तसप्तौ, क्षितितललुटनपांसुलसटा-
वधूननानुमितोत्साहेषु पीतोदकेषु स्नानार्द्रपृष्ठतया विगतश्रमेषु पुरो-
निखातकुन्तयष्टिषु संयतेषु वाजिषु, चन्द्रापीडः परिजनेनैकदेशे सं-
यतस्येन्द्रायुधस्य पुरः परिकल्पितं प्रतीहारनिवेदितं शयनीयमगात् ।
निषण्णस्य चास्य तत्क्षणमेव पस्पर्श दुःखासिका हृदयम् । अरति-
गृहीतश्च विसर्जयांवभूव राजलोकम् । अतिवल्लभानपि नाललाप
पार्श्वस्थान् । निर्मीलितलोचनो मुहुर्मुहुर्मनसा जगाम किंपुरुषविष-
यम् । अनन्यचेताः सस्मार हेमकूटस्य । निष्कारणबान्धवतामचि-
न्तयन्महाश्वेताप्रसादानाम् । जीवितफलमभिललाप पुनः पुनः का-
दम्बरीदर्शनम् । अपगताभिमानपेशलाय नितरामस्पृह्यन्मदलेखा-
परिचयाय । तमालिकां द्रष्टुमाचकाङ्क्ष । केयूरकागमनमुत्प्रेक्षत ।
हिमगृहकमपश्यत् । उष्णमायतं पुनरुक्तं निशश्वास । बबन्ध चाधि-
कां प्रीतिं शेषहारे । पश्चात्स्थितां पुण्यभागिनीममन्यत पत्रलेखाम् ।
एवं चानुपजातनिद्रा एव तामनयन्निशाम् । उषसि चोत्थाय, तस्य

जरद्विडधार्मिकस्येच्छया निसृष्टैर्धनविसरैः पूरयित्वा मनोरथम-
भिमतम्, अभिरमणीयेषु प्रदेशेषु निवसन्, अल्पैरेवाहोभिरुज्ज-
यिनीमाजगाम ॥

आकस्मिकागमनप्रदृष्टसंभ्रान्तानां पौराणां नमस्काराञ्जलि-
सहस्राणि प्रतीच्छन्, अतर्कित एव विवेश नगरीम् । अहमहमिकया
च प्रधावितादतिरभसहर्षरसविह्वलात्परिजनात् 'द्वारि देव, चन्द्रापी-
डो वर्तते' इत्युपलभ्य, अस्य पिता प्रहर्षनैत्रजलविन्दुवर्षी, प्रत्यासन्न-
वर्तिभिः प्रतिपन्नासिवेत्रच्छत्रकेतुचामरैरनुगम्यमानो राजसहस्रैः,
चरणाभ्यामेव प्रत्युज्जगाम । दृष्ट्वा च पितरम्, दूरादेवावतीर्य वा-
जिनः, चूडामणिमरीचिमालिना मौलिना महीमगच्छत् । अथ प्र-
सारितभुजेन 'एहोहि' इत्याहूय पित्रा सुचिरं गाढमुपगूढः, तत्काल-
संनिहितानां च माननीयानां कृतनमस्कारः करे गृहीत्वा विलासव-
तीभवनमनीयतं राज्ञा । तथापि तथैव सर्वान्तःपुरपरिवारया प्रत्यु-
द्गम्याभिनन्दितागमनः, कृतागमनमङ्गलाचारः, दिग्विजयसंवद्धा-
भिरेव कथाभिः कंचित्कालं स्थित्वा शुकनासं द्रष्टुमाययौ । तत्राप्य-
मुनैव क्रमेण सुचिरं स्थित्वा, निवेद्य वैशम्पायनं स्कन्धावारवर्तिनं
कुशलिनम्, आलोक्य च मनोरमाम्, आगत्य विलासवतीभवनं
एव सर्वाः स्नानादिकाः परवश एव क्रिया निरवर्तयत् । अपराहे-
निजमेव भवनमयासीत् । तत्र च रणरणकखिन्नमानमानसः, काद-
म्बर्या विना न केवलमात्मानं स्वभवनमवन्तिनगरं सकलमेव मही-
मण्डलं शून्यममन्यत । ततो गन्धर्वराजपुत्रीवार्ताश्रवणोत्सुकश्च
महोत्सवमिवेप्सितवरप्राप्तिकालमिव पत्रलेखागमनं प्रत्यपालयत् ॥

ततः कतिपयदिवसापगमे मेघनादः पत्रलेखामादायागच्छत् ।
 उपानयञ्चैनाम् । कृतनमस्कारां च दूरादेव स्मितेन प्रकाशितप्रीति-
 श्रन्द्रापीडः, प्रकृतिवल्लभामपि कादम्बरीसकाशात्प्रसादलब्धापर-
 सौभाग्यामिव वल्लभतरतामुपागतामुत्थायातिशयदर्शितादरमालि-
 लिङ्ग पत्रलेखाम् । मेघनादं च प्रणतं पृष्ठे करकिसलयेन पस्पर्श । स-
 मुपविष्टश्चाब्रवीत्—‘पत्रलेखे, कथय—तत्रभवत्या महाश्वेतायाः स-
 मदलेखाया देव्याः कादम्बर्याश्च कुशलम् ? कुशली वा सकलस्तमा-
 लिकाकेयूरकादिः परिजनः ?’ इति । सात्रवीत्—‘देव, यथाज्ञाप-
 यसि, भद्रम् । त्वामर्चयति शेखरीकृताञ्जलिना ससखीजना सप-
 रिजना देवी कादम्बरी’ इत्येवमुक्तवतीं पत्रलेखामादाय, मन्दिरा-
 भ्यन्तरं विसर्जितराजलोको विवेश । तत्र चोत्ताम्यता मनसा धार-
 यितुमपारयन्कुतूहलमतिप्रीत्या, दूरमुत्सारितपरिजनः प्रविश्य, क-
 स्यचित्पत्रमण्डपस्य तले चरणारविन्देन समुत्सार्य सुखप्रसुप्तं हंस-
 मिथुनमुपविश्याप्राक्षीत्—‘पत्रलेखे, कथय—कथमसि स्थिता ?
 कियन्ति वा दिनानि ? कीदृशो वा देवीप्रसादः ? का वा गोष्ठ्यः स-
 मभवन् ? कीदृश्यो वा कथाः समजायन्त ? को वातिशयेनास्मान्स्म-
 रति ? कस्य वा गरीयसी प्रीतिः ?’ इत्येवं पृष्ट्वा च व्यजिज्ञपत्—
 “देव, दत्तावधानेन श्रूयताम्—

ततः खल्वागते देवे, केयूरकेण सह प्रतिनिवृत्त्याहं तथैव कु-
 सुमशयनीयसमीपे समुपाविशम् । अतिष्ठं च सुखं नवनवाननुभवन्ती
 देवीप्रसादान् । किं बहुना । प्रायेण ममं चक्षुषि चक्षुः, वपुषि वपुः,
 करे करपल्लवः, नामाक्षरेषु वाणी, प्रीतौ हृदयम्, देव्याः सकलमेव

तं दिवसमभवत् । अपराहे च मामेवावलम्ब्य, निष्क्रम्य हिमगृह-
कात्, संचरन्ती यदृच्छया निषिद्धपरिजना बलभवालोद्यानं जगाम ।
तत्र सुधाधवलां मरकतसोपानमालया प्रमदवनवेदिकामध्यारोहत् ।
तस्यां च मणिस्थूणावष्टम्भा स्थिता । स्थित्वा च मुहूर्तमिव हृदयेन
सह दीर्घकालमवधार्य, किमपि व्याहर्तुमिच्छन्ती, निश्चलधृततारकेण
निस्पन्दपक्ष्मणा चक्षुषा मुखं मे सुचिरं व्यलोकयत् ॥

अथ मया विदिताभिप्रायया 'आज्ञापय' इति विज्ञापिते, नि-
जावयवैरपि वेपथुमद्भिर्निवार्यमाणेव, रहस्यश्रवणलज्जयात्मप्रतिमा-
मपि लिखितमणिकुट्टिमेन चरणाङ्गुष्ठेनापक्रमायेवामृशन्ती, वनदे-
वताश्रवणशङ्कितेव मुहुर्मुहुरितस्ततो विलोकयन्ती, वक्तुकामापि न
शक्नोति स्म किञ्चिदपि लज्जाकलितगद्गदा गदितुम् । केवलं दुःखस-
हस्रगणनाय मुक्ताक्षमालिकामिव कल्पयन्ती गलद्भिरस्पृष्टकपोल-
स्थलैः शुचिभिरधोमुखी नयनजलविन्दुभिर्दुर्दिनमदर्शयत् । तदा च
तस्याः सकाशादशिक्षतेव लज्जापि लज्जालीलाम्, विनयोऽपि विन-
यातिशयम्, मुग्धतापि मुग्धताम्, वैदग्ध्यमपि वैदग्ध्यम्, भयमपि
भीरुताम्, विलासोऽपि विलासम् । तथाभूता च 'देवि, किमिदम्'
इति विज्ञापिता मया, प्रमृज्य लोहितायमानोदरे लोचने, वेदिका
कुसुमपालिकाग्रथितकुसुममालामवलम्ब्य, समुन्नतैकभ्रूलता मृत्यु-
मार्गमिवालोकयन्ती, दीर्घमुष्णं च निःश्वसितवती । तदुःखकारणमु-
त्प्रेक्षमाणया च कथनाय पुनः पुनरनुवध्यमाना मया, ब्रीडया नख-
मुखलिखितकेतकीदला लिखित्वेव वक्तव्यमर्पयन्ती, विवक्षास्फु-
रिताधरा क्षिततलनिहितनिश्चलनयना सुचिरमतिष्ठत् ॥

क्रमेण च भूयो मन्मुखे निधाय दृष्टिम्, कथमपि व्याहारा-
 भिमुखमात्मानमकरोत् । अत्रवीच माम्—‘पत्रलेखे, बल्लभतया
 तस्मिन्स्थाने न तातः, नाम्बा, न महाश्वेता, न मदलेखा, न जीवि-
 तम्, यत्र मे भवती । दर्शनात्प्रभृति प्रियासि । न जाने, केनापि
 कारणेनापहस्तितसकलसखीजनं त्वयि विश्वसिति मे हृदयम् । कम-
 परमुपालभे । कस्य वान्यस्य कथयामि परिभवम् । केन वान्येन सह
 साधारणीकरोमि दुःखम् । दुःखभारमिममसह्यं निवेद्य भवत्यास्य-
 क्ष्यामि जीवितम् । जीवितेनैव शपामि ते । स्वहृदयेनापि विदित-
 वृत्तान्तेनामुना जिह्नेमि, किमुतापरहृदयेन । कथमिव भादृशी रजनि-
 करकिरणावदातं कौलीनेन कुलं कलङ्कयिष्यति । कुलक्रमागतां च
 लज्जां परित्यक्ष्यति । अकन्यकोचिते वा चापले चेतः प्रवर्तयिष्यति ।
 साहं न संकल्पिता पित्रा । न दत्ता मात्रा । नानुमोदिता गुरुभिः ।
 न किञ्चित्संदिशामि । न किञ्चित्प्रेषयामि । नाकारं दर्शयामि । का-
 तरेवानाथेव बलादबलिप्तेन गुरुगर्हणीयतां नीता कुमारेण चन्द्रा-
 पीडेन । कथय, महतां किमयमाचारः? किं परिचयस्येदं फलम्?
 यदेवमभिनवविसकिसलयतन्तुसुकुमारं मे मनः परिभूयते । अपरि-
 भवनीयो हि कुमारिकाजनो यूनाम् । प्रायेण प्रथमं मदनानलो लज्जां
 दहति, ततो हृदयम् । आदौ विनयादिकं कुसुमेपुशराः खण्डयन्ति,
 पश्चान्मर्माणि । तदामन्त्रये भवतीं पुनर्जन्मान्तरसमागमाय ।
 न हि मे त्वत्तोऽन्या प्रियतरा । प्राणपरित्यागप्रायश्चित्ताचरणेन
 प्रक्षालयाम्यात्मनः कलङ्कम्’ इत्यभिधाय तूष्णीमभूत् ॥

अहं तु यत्सत्यमविदितवृत्तान्ततया ह्रीतेव भीतेव विलक्षेव

विसंज्ञेव सविपादं विज्ञापितवती—‘देवि, श्रोतुमिच्छामि । आज्ञापय—किं कृतं देवेन चन्द्रापीडेन । को वापराधः समजनि । केन वा खल्वविनयेन खेदितमखेदनीयं देव्याः कुमुदकोमलं मनः । श्रुत्वा प्रथममुत्सृष्टजीवितायां मयि, पश्चात्समुत्सृक्ष्यसि जीवितम्’ इत्येवमभिहिता च पुनरवदत्—‘अवेदयामि ते । अवहिता शृणु । स्वप्नेषु प्रतिदिवसमागत्यागत्य मे रहस्यसंदेशेषु निपुणधूर्तः पञ्जरशुकशारिका दूतीः करोति । सुप्तायाः श्रवणदन्तपत्रोदरेषु व्यर्थमनोरथमोहितमानसः संकेतस्थानानि लिखति । उपवनेष्वेकाकिन्या ग्रहणभयपलायमानायाः पल्लवलग्रांशुकदशाप्रतिहतगमनाया मिथ्याप्रगल्भः पराङ्मुख्याः परिष्वङ्गमाचरति । शीतलैर्मुखमरुद्भिः श्रमजलशीकरतारकितावलीकचाटुकारः कपोलौ वीजयति । भवनाशोकताडनोद्यतान्पादप्रहारान्दुर्वृद्धिविडम्बितः शिरसा प्रतीच्छति । मन्मथमूढमानसश्च कथय, हे पत्रलेखे, केन प्रकारेण निश्चेतनो निपिध्यते । प्रत्याख्यानमपीष्यां संभावयति । आक्रोशमपि परिहासमाकलयति । असंभाषणमपि मानं मन्यते । दोषसंकीर्तनमपि स्मरणोपायमवगच्छति । अवज्ञानमप्यनियन्त्रणप्रणयमुत्प्रेक्षते । लोकापवादमपि यशो गणयति’ इति ॥

तामेवंवादिनीमाकर्ण्य, प्रहर्षरसनिर्भरा विहस्याव्रवम् - ‘देवि, यद्येवम्, उत्सृज कोपम् । प्रसीद । नार्हसि कामापराधैर्देवं दूषयितुम् । एतानि खलु कुसुमचापस्य चापलानि शठस्य न देवस्य’ इत्येवमुक्तवतीं मां पुनः सकुतूहला सा प्रत्यभाषत— ‘योऽयं कामः, कोऽपि वा, कथय, कानि कान्यस्य रूपाणि’ इति । तामहं व्यजिज्ञपम्—

१४२

कादम्बरीसंग्रहे

‘देवि, कुतोऽस्य रूपम् । अतनुरेष हुताशनः । तथा हि—अप्रकाशयन् ज्वालावलीः संतापं जनयति । अप्रकटयन्धूमपटलमश्रु पातयति । न च तद्भूतमेतावति त्रिभुवने, अस्य शरशरव्यां यन्न यातं याति यास्यति वा । को वास्य भ्रश्यति । गृहीतकुसुमकार्मुको बाणैर्बलवन्तमपि विध्यति । अपि चानेनाधिष्ठितानां कामिनीनां पश्यन्तीनां चिन्तया प्रियमुखचन्द्रसहस्राणि, संकटमम्बरतलम् । लिखन्तीनां दयिताकारान्, अविस्तीर्णं महीमण्डलम् । गणयन्तीनां बल्लभगुणान्, अल्पीयसी संख्या । शृण्वतीनां प्रियकथाम्, अबहुभाषिणी सरस्वती । ध्यायन्तीनां प्राणसमसमागमशतानि, हृसीयान् कालो हृदयस्यापतति’ इति ॥

एतदाकर्ण्य च, क्षणं विचिन्त्य, प्रत्यवादीत्—‘पत्रलेखे, यथा कथयसि, तथा जनोऽयं कारितः कुमारे पक्षपातं पञ्चेषुणा । यान्यस्यैतानि रूपाणि, समधिकानि वा, तानि मयि वर्तन्ते । हृदयादव्यतिरिक्तासि । इदानीं भवतीमेव पृच्छामि । उपदिश त्वम्, यदत्त मे सांप्रतम् । एवंविधानां वृत्तान्तानामनभिज्ञास्मि । अपि च, मे गुरुजनवक्तव्यतां नीताया नितरां लज्जिताया जीवितान्मरणमेव श्रेयः पश्यति हृदयम्’ इति ॥

एवंवादिनीं भूयस्तामहमेवमवोचम्—‘अलमलमिदानीं देवि, किमनेनाकारणमरणानुबन्धेन । अनाराधितप्रसन्नेन कुसुमशरेण भगवता ते वरो दत्तः । कां चात्र गुरुजनवक्तव्यता ? यदा खलु कन्यकां गुरुरिव पञ्चशरः संकल्पयति, मातेवानुमोदते, पितेव ददाति, सखीवोत्कण्ठां जनयति, धात्रीव तरुणतायां रत्युपचारं

शिक्षयति । कति वा कथयामि ते, याः स्वयं वृतवत्यः पतीन् । यदि च नैवम्, अनर्थक एव तर्हि धर्मशास्त्रोपदिष्टः स्वयंवरविधिः । तत्प्रसीद । देवि, अलममुना मरणानुबन्धेन । शपे ते पादपङ्कजस्पर्शेन । संदिश, प्रेषय माम् । यामि, आनयामि देवि, ते हृदयदयितम्' इति ॥

एवमुक्ते मया प्रीतिद्रवार्द्रया दृष्ट्या पिवन्तीव मां प्रहर्षविह्वलान्तःकरणापि कन्यकाजनसहजां लज्जामिवावलम्ब्य शनैरवदत्—‘जानामि ते गरीयसीं प्रीतिम् । केवलमकठोरशिरीष-पुष्पमृदुप्रकृतेः कुतः प्रागल्भ्यमेतावन्नारीजनस्य, विशेषतो बालभावभाजः कुमारीलोकस्य । मन्ये साहसकारिण्यस्ताः, याः स्वयं संदिशन्ति समुपसर्पन्ति वा । स्वयं साहसं संदिशन्ती बाला जिह्वेभि । किं वा संदिशामि ? अतिप्रियोऽसीति, पौनरुक्त्यम् । तवाहं प्रिया-त्मेति, जडप्रश्नः । त्वयि गरीयाननुरागं इति, वेद्यालापः । त्वया विना न जीवामीति, अनुभवविरोधः । अवश्यमागन्तव्यमिति, सौभाग्यगर्वः । स्वयमागच्छामीति, स्त्रीचापलम् । अनन्यरक्तोऽयं परिजन इति, स्वभक्तिनिवेदनलाघवम् । प्रत्याख्यानशङ्कया न संदिशामीति अप्रवृद्धबोधनम् । ज्ञास्यसि मरणेन प्रीतिमिति, असंभाव्यमेव ॥

इति

कादम्बरीसंग्रहे पूर्वभागः समाप्तः ॥

*

इदं च साञ्जलिवन्धं साम्यर्थनं च
 निवेद्यते—यद्यस्ति कस्यचिद्देवभाषायां
 प्रणयः, यदि मधुरपदरचने मनीषा,
 यदि च विकटतराक्षरप्रचुरसाटोपवाक्य-
 घटने वाञ्छा, यदि वा निर्गलनिर्गल-
 द्रसविसरभासुरमुपन्यासं सभायामवतार-
 यितुमभिलाषः, तर्हि सोऽयं विरस-
 शिथिलेषु विहाय प्राचामाधुनिकानां च
 वाक्येषु परिचयं विस्रम्भं च, परिशील्यतु
 कादम्बरीम्; सुखस्थीकरोतु च कतिचन
 प्रकरणान्यस्याः; तदा नियतमेनमनुग्रही-
 ष्यति सुप्रसन्ना देवी भगवती भारती,
 येनायं सकलकल्याणभाजनं भविष्यति;
 परां कोटिमानन्दस्य चाधिगमिष्यति ॥

“अस्मिन्वभट्टवाणः”

ॐ

